

www.kitaphumar.com

ئازغۇنلارنىڭ نەجات يۇلتۇزى المنقۇ من الپال

(ئەبۇ ھامىد غەززالىي)

مەنبە: قۇتادغۇبىلىك مۇنبىرى
2013-يىلى 8-ئاي

ئايغۇچى ۋە كۆيۈنگۈچى ئاللاھنىڭ ئاتى بىلەن باشلايمەن

ھەر بىر كىتاب ۋە ماقالە ئۆزىگە مەدھىيە ئوقۇلۇش بىلەن باشلىنىدىغان ئاللاھقا سان-ساناقسىز مەدھىيە(ماختاق) ۋە ئالغىشلار بولسۇن .

ئاللاھ بەندىلەر ئىچىدىن تاللاپ پەيغەمبەرلىك ۋە ئەلچىلىك شەرىپىگە مۇيەسسەر قىلغان مۇھەممەد ئەلەيھىسسالامغا ھەمدە ئۇنىڭ ئىنسانلارنى ئازغۇنلۇقتىن قۇتقۇزۇپ، توغرا يولغا يېتەكلىگۈچى ئائىلە-ئەۋلادى ۋە ساھابىلىرىگە دۇرۇت ۋە سالاملار بولسۇن .

ئەي قەدرلىك دىن قارىنداشىم! [1] سىز مەندىن تۈرلۈك ئىلىملارنىڭ غايە، سىرلىرى، ھەرقايسى مەزھەپ، ئېقىملارنىڭ دىنغا زىيانلىق ۋە خەتەرلىك تەرەپلىرى، مەسلەك ۋە يوللىرى بىر - بىرىگە ئوخشىمايدىغان خىلمۇخىل فىرقەلەر ئارىسىدىن ھەقىقەت ئىزدەش جەريانىدا تارتقان جاپالىرىم، ئۆزۈمنىڭ قارا قويۇق تەقىلدىچىلىك ئويىمانلىقىدىن ئاڭلىق چۈشىنىش تۆپەلىكىگە قانداق كۆتۈرۈلگەنلىكىم، دەسلەپتە كالام ئىلىمىگە بېرىلگەنلىكىم، ئۇنىڭدىن كېيىن ھەقىقەتنى بىلىشنى بىرەر ئىمامغىلا باغلىق قىلىپ قويدىغان باتىنىيە [2] [ئېقىمى بىلەن تونۇشۇپ، ئۇلاردىنمۇ رايىم قايتقانلىقى، ئۇنىڭدىن كېيىن پەلسەپەچىلىك يوللىرى بىلەن تونۇشۇپ، ئۇلارغىمۇ قىزىقىمىغانلىقىم، ئاخىرى تەسەۋۋۇپ يولىدىن قاناتتە ھاسىل قىلغانلىقىم، ئىنسانلارنىڭ سۆز ۋە چۈشەنچىلىرى ئۈستىدە تەكرار تەكشۈرۈش ئېلىپ بېرىش نەتىجىسىدە، كۆزۈمگە چېلىققان ھەقىقەت جەۋھەرلىرى، باغداد شەھىرىدە بىر تالاي ئوقۇغۇچىلىرىمغا دەرس بېرىپ، ئىلىم تارقىتىشتىن قول ئۈزۈشۈمگە نېمە ئىش سەۋەب بولغانلىقى، ئۇزۇن مۇددەت ئۆتكەندىن كېيىن يۇرتۇم نىشاپورغا قايتىپ كېلىشىمنىڭ سەبەبى قاتارلىقلار توغرىسىدا چۈشەنچە بېرىشىمنى سورايسىز. قارىسام، سىز بۇ ئىشلارنىڭ تەپسىلاتىغا ھەقىقەتەن قىزىقىدىكەنسىز، شۇڭا مەن جانابىي ئاللاھتىن ياردەم تىلىگەن، ئۇنىڭغا تەۋەككۈل قىلغان ۋە بۇ ئىشىمنىڭ مۇۋەپپەقىيىتىنى تىلەپ، ئۇنىڭغا يېلىنغان ھالدا سىزگە جاۋاب بېرىشكە باشلايمەن .

شۇنى بىلىڭلاركى(ئاللاھ سىلەرنى توغرا يولدا يۈرۈشكە مۇۋەپپەقىيەت قىلسۇن ۋە

سەلەرگە ھەقىقەتكە بويسۇنۇشنى قۇلايلاشتۇرۇپ بەرسۇن (بۈگۈنكى كۈندە ئىنسانلار ئوخشىمىغان دىن ۋە مەزھەپلەرگە مەنسۇپ بولۇش بىلەنلا قالماي، يەنە ھەربىر مىللەتتە بىرى - بىرىدىن پەرقلىق بولغان بىر قاتار مەزھەپلەر مەيدانغا كېلىشى بىلەن ئۆزئارا دە - تالاش، ئىختىلاپلارنىڭ كۆپىيىپ كېتىشى ئەھۋالى خۇددى بىر چوڭقۇر دېڭىزغا ئوخشاپ قالغان بولۇپ، بۇ دېڭىزدا ئاز بىر قىسىم ئادەملەرلا ساق قالغاندىن باشقا، كۆپىنچىلەر ئۇنىڭغا غەرق بولۇپ تۈگەشتى. ھالبۇكى، ئەمەلىيەت شۇنداق بولۇشىغا قارىماي، ھەر بىر گۇرۇھ بۇ دېڭىزدا ئۆزىنى خەتەردىن ئامان قالغۇچى، نىجاتلىق تاپقۇچى، دەپ ئويلايتتى. ئۇلارنىڭ بۇ ھالىتى ھېچ يەرگە بارماي قۇرئان كەرىمدىكى «ھەر بىر فىرقە ئۆز دىنى بىلەن خۇشھالدى» (سۈرە مۇئىمىنۇن، 53 - ئايەتنىڭ بىر قىسمى) دېگەن ئايەتنى ئەسلىتسە، يەنە بىر تەرەپتىن راست سۆزلۈك، دېگىنى كېلەر پەيغەمبەر ئەلەيھىسسالامنىڭ: «مېنىڭ ئۈممىتىم يەتمىش نەچچە فىرقىگە بۆلۈنۈپ كېتىدۇ، ئۇلارنىڭ ئىچىدىن پەقەت بىرلا فىرقە نىجات تاپقۇچىدۇر» [3]، دېگەن سۆزىدىكى ئەھۋالنىڭ نەق ئۆزى بولۇۋاتاتتى. مەن كەمىنمۇ 20 ياشقا كىرمىگەن، ياش، يىگىتلىك چاغلىرىمدىن باشلاپ، تا ھازىرغا قەدەر (ھازىر يېشىم 50 كە يېرىپ قالدى) بۇ دېڭىزنىڭ دولقۇنلىرىغا سوقۇلۇپ يۈردۈم. قورقۇش ۋە ئېھتىيات دېگەنلەردىن يىراق ھالدا بۇ دېڭىزنىڭ چوڭقۇرلۇقلىرىغا جاسارەت بىلەن شۇڭغۇدۇم. ئۇنىڭدىكى ھەرقانداق بىر قاراڭغۇ نۇقتىغا ئىچكىرىلەپ كىرىپ. ھەر بىر ھالاكەت ئۆتكىلىدىن ھالقىپ ئۆتۈش ئۈچۈن بولۇشىچە غەيرەت قىلىدىم. مەن شۇنداق قىلىپ بۇ دېڭىزدا كىمىنىڭ «ھەقىقەتچى»، كىمىنىڭ «سەپسەتچى» ئىكەنلىكىنى، كىمىنىڭ «سۈننەتچى»، كىمىنىڭ «بىدئەتچى» ئىكەنلىكىنى بىلىش ئۈچۈن ھەر بىر تائىپىنىڭ سىر - ئەسرارلىرى بىلەن تونۇشۇپ چىقتىم. مەن بۇ جەرياندا باتىنىيە [4] ئېقىمىدىكىلەر بىلەن ئارىلىشىپ، ئۇلاردىكى باتىنچىلىق (يوشۇرۇنچىلىق) خاھىشىنىڭ قانداق ئىش ئىكەنلىكىنى بىلمەكچى بولدۇم. زاھىرىيە [5] ئېقىمىدىكىلەر بىلەن ئارىلىشىپ، ئۇلارنىڭ زاھىرىچىلىق (ئاشكارىچىلىق) خاھىشىنىڭ نېمە ئۈنۈم بېرىدىغانلىقىنى ئۇقۇپ باقماقچى بولدۇم. ھەر قايسى پەيلاسوپلار ياقلىغان پەلسەپە ۋە تەلىماتلارنىڭ نېمە ماھىيەتكە ئىگە ئىكەنلىكىنى بىلمەكچى بولدۇم. كالامچىلارنىڭ مەقسەت - غايىلىرى، مۇنازىرىلىرى - ئىدىن خەۋەردار بولۇشقا تىرىشتىم. سۇفىيلار بىلەن ئارىلىشىپ، ئۇلارنىڭ سۇفىيلىق سىرلىرىنى بىلىشكە تىرىشتىم. زاھىدىلار بىلەن ئارىلىشىپ، ئۇلارنىڭ زاھىدىلىقى ۋە ئىبادەتگۈيلىقىنىڭ نېمىنىڭ

تۈرتكىسى بىلەن بولۇۋاتقانلىقىنى كۆزەتتىم. زىندىق، مۇئەتتىللەرگە دىققەت قىلىپ، ئۇلارنىڭ زىندىق [6] بولۇشلىرى ۋە تەئىل [7] قىلىش جۈرئىتىگە كېلىشىلىرىگە نېمە سەۋەب بولغانلىقىنى بىلمەكچى بولدۇم. مەندىكى، شەئىلەرنىڭ ماھىيىتىنى بىلىش قىزغىنلىقى بالىلىق چاغلىرىدىن باشلاپلا مېنىڭ خۇي - ئادىتىمگە ئايلىنىپ كەتكەن، ئاللاھ مېنىڭ ۋۇجۇدۇمغا سىڭدۈرۈۋەتكەن تۇغما تەبىئەت بولۇپ، مەندىكى بۇ خىل قىزغىنلىق ئاخىرى بېرىپ، ئۆسمۈرلۈك چاغلىرىدىن باشلاپ ماڭا سىڭدۈرۈلگەن ئەنئەنەۋىي ئەقىدىلەرگە بولغان باغلىنىشىنى يىمىرىپ تاشلىدى. چۈنكى، مەن خرىستىئان بالىلىرىنىڭ خرىستىئان بولۇپ، يەھۇدىي بالىلىرىنىڭ يەھۇدىي بولۇپ چوڭ بولسىدىغانلىقىنى، شۇنىڭدەك، مۇسۇلمان بالىلىرىنىڭ مۇسۇلمان ھالەتتە چوڭ بولىدىغانلىقىنى كۆردۈم. بۇ توغرىدا پەيغەمبەر ئەلەيھىسسالامدىن مۇنداق بىر ھەدىسىمۇ رىۋايەت قىلىنغانىدى: «ھەر بىر بالا فىترەت (بىرخىل ساپ ئاڭ) ئۈستىگە تۇغۇلىدۇ. ئاتا-ئانىسى بولسا ئۇنى يەھۇدىي ياكى خرىستىئان ۋە ياكى مەجۇسىي قىلىدۇ» [8]. شۇ بىلەن مەندە ئىنساندىكى ئەسلى ئۆزلۈك ئاڭنىڭ ماھىيىتى بىلەن بىرگە ئاتا-ئانا، ئۇستازلارنىڭ تەسىرى ئاستىدا شەكىللىنىدىغان ئاڭ-ئەقىدىلەرنىڭ ماھىيىتىنى بىلىش ھەمدە ھەممىسى دەسلەپتە ئۆزگىلەر تەرىپىدىن ئۆگىتىلىش بىلەن ھاسىل بولىدىغان، قايسىسىنىڭ توغرا، قايسىسىنىڭ خاتا ئىكەنلىكى توغرىسىدا گەپ بىر خىل بولمايۋاتقان بۇ ئەنئەنىۋى ئەقىدىلەرنى بىر-بىرىدىن ئايرىپ چىقىش ئىستىكى تۇغۇلدى. دەل شۇ چاغدا ئۆز-ئۆزۈمگە شۇنداق دېدىم: «مېنىڭ ئەڭ ئالدى بىلەن قىلىدىغان ئىشىم ئىشلارنىڭ ماھىيىتىنى بىلىش. بۇنىڭ ئۈچۈن، ئەڭ ئالدى بىلەن بىلىمنىڭ ماھىيىتىنى بىلىشىمگە توغرا كېلىدۇ. ماڭا شۇنداق ئايان بولىدىكى، ئىشەنچلىك بىلىم دېگەن بۇ بىلىم بىلەن بېلىنگەن نەرسە شەك-شۈبھە چۈشمىگۈدەك دەرىجىدە ئېنىقلىققا ئىگە، خاتالىق ۋە گۇمانىيلىق ئېھتىمالدىن يىراق ھەمدە كۆڭۈلگە باشقىچە بولۇپ قېلىشىنى ئويلاشمۇ سىغمايدىغان دەرىجىدىكى بىر تۈرلۈك ئىزچىل ئىشەنچكە ئايلىنىشى كېرەككى، ئەگەر تاشنى ئالتۇنغا، ھاسىنى ئەجدەرهاغا ئايلاندۇرۇپ قويالايدىغان بىر ئادەم چىقىپ، ئۇنى يوققا چىقارغان تەقدىردىمۇ، ئۇنىڭ ئىشەنچلىكىگە ھېچقانداق تەسىر كۆرسەتمەسلىكى كېرەك. دېمەك، مەن ئون ساننىڭ ئۈچ ساندىن كۆپ بولىدىغانلىقى ماڭا ئېنىق ئىش بولسىمۇ، بىراۋ كېلىپ ئۆزىنىڭ ھاسىنى ئەجدەرهاغا ئايلاندۇرۇپ قويالايدىغانلىقىنى پەش قىلىپ تۇرۇپ، ماڭا ئۈچ سانى ئون ساندىن كۆپ بولىدۇ، دەپ تۇرۇۋالسا ھەمدە مەن ئۇ ئادەمنىڭ

ئەمەلىيەتتە ھاسىنى ئەجدە رھاغا ئايلىنىدۇرۇپ قويغانلىقىنى ئۆز كۆزۈم بىلەن كۆرسەممۇ، مەن يەنىلا ئۆزۈمنىڭ «ئون سانى ئۈچ ساندىن كۆپ بولسۇن»، دېگەن بىلىمىدىن ھەرگىز گۇمانلانماسلىقىم كېرەك. ماڭا بۇ ئىشتىن قالدۇغان نەتىجە پەقەت ئۇ ئادەمنىڭ ماھارىتىگە ھەيران قېلىشتۇر، خالاس. ئەمما، ئۆزۈمنىڭ بىلىمىدىمۇ چاتاق بولغىنىدا، بۇ باشقا گەپ. «مەن شۇندىن كېيىن مۇشۇ ئاساستا بىلىنمىگەن ۋە شۇ دەرىجىدە ئىشەنچ قىلىنمىغان بىلىمنىڭ ھەر قاندىقى ئىشەنچلىك ۋە ساغلام بىلىم بولالمايدۇ، دېگەن تونۇشقا كەلدىم.

سەپسەتە (ياڭلىش سەزگۈ) گە بېرىلىپ، ئەقلىي بىلىملەرنى

ئىنكار قىلغانلىقىم توغرىسىدا

شۇنىڭدىن كېيىن، مەن ئۆز بىلىملىرىم ئۈستىدە تەكشۈرۈش ئېلىپ باردىم. مەن بۇ جەرياندا شۇنى ھېس قىلدىمكى، مەندە تېخى ئىشەنچلىكلىك دەرىجىسىگە يەتكەن بىلىم يوقكەن. بۇنداق ئىشەنچلىكلىك شەرتىگە چۈشىدىغان بىلىم پەقەت ھېسسىي (سەزمە) ۋە زەرۋىي (ئۆز-ئۆزىدىن بىلىنمىگۈ) بىلىملەردىلا تېپىلىدىكەن. مەن بۇ چاغدا ئۆز-ئۆزۈمگە شۇنداق دېدىم: «ئەمدى مەسىلىلەرنى بەرتەرەپ قىلىشتا ھېسسىي ۋە زۆرۈرىي بىلىملەردىن ئىبارەت يۈزەكىي بىلىملەرگىلا تايانماقتىن باشقا يول قالمىدى. ئۇنداقتا مەن ئۆزۈمنىڭ ھېسسىي بىلىملەرگە بولغان ئىشەنچىم ھەمدە زۆرۈرىي بىلىملەردە خاتالىقتىن خالىي بولۇشۇم مېنىڭ ئەنئەنىۋىي بىلىملەردىكى خاتالىقتىن خالىيلىقىم ھەمدە كۆپىنچە ئىنسانلارنىڭ تۈرلۈك نەزەرىيىۋىي بىلىملىرىدىكى خاتالىقتىن خالىيلىقىنىڭ ئۆزى ئىكەنلىكى ياكى ئۇنىڭ ئەكسىچە، ئۇنىڭ بىر خىل ساق، ئالدىنىپ قېلىش بولمىغان، ھەقىقىي مەنادىكى خاتالىقتىن خالىيلىق ئىكەنلىكىگە قارىتا ئېنىق تونۇشقا كېلىش ئۈچۈن بۇ ئىككى خىل بىلىمنى پۇختا ئىگىلىشىم كېرەك ئىكەن» .

شۇنىڭ بىلەن مەن ھېسسىي بىلىملەر بىلەن زەرۋىرىي بىلىملەر ئۈستىدە جىددىي ئويلىنىشقا باشلىدىم. بۇ ئويلىنىش جەريانىدا مەن يەنىلا گۇماندىن خالىي بولالمىدىم. بۇ خىل گۇمانلىنىش خېلى ئۇزۇن داۋاملاشقاندىن كېيىن، كۆڭلۈمدە ھېسسىي بىلىملەردە خاتالىقتىن ساقلىنىش مۇمكىنچىلىكىگە قارىتا ئۈمىد قالمىدى. مەندە باشتىن شەكىللەنگەن گۇمانمۇ بارغانسېرى زورىيىشقا باشلىدى. بۇ گۇمان ماڭا

شۇنداق دەيتتى: «سەزگۈ ئەزالىرىغا نېمىشقا ئىشەنچ قىلىنغۇدەك، كۆزنى ئېلىپ ئېيتساق، ئۇ سەزگۈلەر ئىچىدىكى ئەڭ كۈچلۈكى. ھالبۇكى شۇنداق بولۇشىغا قارىماي، كۆز سايىگە قارىسا، ئۇنى بىر يەردە جىم تۇرغان، ھەرىكەت قىلمايۋاتقان ھالەتتە سېزىدۇ، بىر ئاز ئۆتۈپ، ئۇنى كۆزەتكەن، تەجرىبە قىلغاندىن كېيىن، ئۇنىڭ جىم تۇرغان نەرسە بولماستىن، بەلكى ھەرىكەتتە ئىكەنلىكى، ئۇنىڭ بۇ ھەرىكەتنى ئاز-ئازدىن، بارا-بارا ئورۇندايدىغانلىقىنى، ئۇنىڭ ھېچقاچان ھەرىكەتتىن توختىمايدىغانلىقىنى بىلىپ يېتىدۇ. بۇ كۆز يۇلتۇزغا قاراپ، ئۇنى بىر دانە تىللا چوڭلۇقىدىكى كىچىك بىر نەرسە ھالىتىدە كۆرىدۇ. ئاندىن ئاسترونومىيلىك دەلىللەر بىلەن ئۇنىڭ بىز تۇرۇۋاتقان زېمىندىن نەچچە ھەسسە چوڭ ئىكەنلىكىنى بىلىدۇ. خۇددى شۇنىڭدەك، كۆزگە ئوخشىغان باشقا سەزگۈلەردىمۇ سېزىم بويىچە ھۆكۈم قىلىنىدۇ. ئارقىدىن ئەقىل دېگەن ھۆكۈمچى كېلىپ، قىلچە يۈز-خاتىرە قىلماي، سېزىم چىقارغان ھۆكۈمنى يوققا چىقىرىدۇ. بۇنى ھەرقانداق قىلىپ توسۇپ قالغىلى بولمايدۇ. «مەن ئۆز-ئۆزۈمگە شۇنداق دېدىم» : مانا، ھېسسىي بىلىملەرگە بولغان ئىشەنچمۇ يوققا چىقتى. بەلكىم، ئەقلىي (ئاڭقارما) بىلىملەردە ئىشەنچ بولۇشى مۇمكىن، يەنە كېلىپ بۇ بىلىملەر بىزنىڭ ئون سانى ئۈچ ساندىن كۆپ، بىر نەرسىنى بىر لا ئاندا ئىنكارلاغالى ھەم ئىسباتلاغالى بولمايدۇ، بىر نەرسە بىر لا ئاندا كونا ھەم يېڭى، يوق ھەم بار، ئىمكانلىق ھەم ئىمكانسىز بولمايدۇ، دېگەنگە ئوخشىغان، ئىسپات تەلەپ قىلمايدىغان ئاددىي بىلىملەرگە ياتىدۇ. «شۇ چاغدا بايا مەن ئىنكار قىلىۋەتكەن ھېسسىي بىلىملەر بىردىنلا زۇۋانغا كېلىپ مۇنداق دېدى: «سەن نېمىگە ئاساسەن، ھېسسىي بىلىملەرگە ئىشەنگەندەك، ئەقلىي بىلىملەرگەمۇ ئىشەنگۈدەكسەن، ھالبۇكى، سەن بۇرۇنمۇ ماڭا ئىشەنگەندىكى، كۈتمىگەن يەردىن ئەقىل دېگەن ھۆكۈمچى كېلىپ مېنى ئىنكار قىلىۋەتتى، ناۋادا ئەقىل ئوتتۇرىغا چىقمىغان بولسا، سەن ھېلىغىچە ماڭا ئىشىنىپ كەلگەن بولاتتىڭ. ناۋادا سەن ئىشەنگەن ئەقىلنىڭ ئۈستىدە يەنە بىر ھۆكۈمچى بولۇپ قېلىپ، ئۇ كېلىپ ئەقىل ھېسنىڭ ھۆكۈمىنى يوققا چىقارغاندەك، ئەقىلنىڭ ھۆكۈمىنى يوققا چىقىرىۋەتسە، ئۇ چاغدا قانداق قىلسەن؟ ئۇنىڭ ئۈستىگە ئاشۇ خىل ئىدراكنىڭ ھازىرنىڭ ئۆزىدە ئۆزىنى كۆرسەتمەسلىكى ئۇنىڭ ئەمەلىيەتتە يوق نەرسە ئىكەنلىكىنى ئۇقتۇرمايدۇ. «مەن سېزىمىمنىڭ بۇ سوئالغا دەرھال جاۋاب بېرەلمىدىم. سېزىمىم بۇنى ئۇيقۇ بىلەن چۈشەندۈرمەكچى بولۇپ مۇنداق دېدى: «سەن ئۇيقۇلۇق

ھالىتىدە، ھەر خىل چۈشەنچىلەردە بولۇپ، تۈرلۈك خىياللارنى قىلغىنىدا ھەرگىزمۇ ئۇلارنىڭ ۋاقتلىق، مۇقىم بولمىغان ئىشلار ئىكەنلىكىنى كالاڭغا كەلتۈرمەيسەن، ئۇلارنىڭ چىنلىقىدىن گۇمانلانمايسەن. ئەمما، سەن ئۇيۇدۇن ئويغانغاندىن كېيىن بولسا، ئۇيۇلۇقتا قىلغان ئىشلار، خەياللار، ئويلارنىڭ ھەممىسىنىڭ يالغان ئىشلار ئىكەنلىكىنى بىلسەن. ئەنە شۇنداق تۇرۇپ، سېزىم ياكى ئەقىل بىلەن ئېرىشكەن ھەر قانداق نەرسىنىڭ ئۆزىنىڭ ئويغاقلىق ھالىتىگە نىسبەتەن چىن ۋە ھەقىقىي بولىدىغانلىقىغا قانداقمۇ ئىشەنمەيلىكىڭە كەلسەن؟ لېكىن، بۇ يەردە سىنىڭ ئويغاقلىق ھالىتىگە ئۇيۇلۇق ھالىتىڭ سېلىشتۇرما بولغىنىدەك، ئويغاقلىق ھالىتىگە سېلىشتۇرما بولالايدىغان يەنە بىر خىل ھالەت يۈز بېرىپ، سىنىڭ ئويغاقلىق ئۇنىڭغا نىسبەتەن ئۇيۇلۇق ھالەت بولۇپ قېلىشى تۇرغانلا گەپ. ناۋادا ئاشۇنداق بىر ھالەت يۈز بەرسە، سەن شۇنىڭغا ئىشەنگىنىكى، سەن ئەقىل بىلەن بىلىپ يەتكەن بارلىق نەرسىلەر بىر دۆۋە قۇرۇق خىيالغا ئايلىنىپ قالىدۇ. سۇنىيلار ئۆز ھالىتى سۈپىتىدە داۋراڭ سېلىپ يۈرگەن ھالەت دەل مانا مۇشۇ ھالەت بولۇشى مۇمكىن. چۈنكى، ئۇلار ئۆزىنىڭ ئاشۇ ئالاھىدە ھالىتى بويىچە ئۆز ئىچىگە چوڭقۇر چۆكۈپ، سەزگۈ ئەزالىرىدىن ئالاقىسىنى ئۈزگەن چاغلىرىدا ئەقلىي بىلىملەرگە توغرا كەلمەيدىغان ئۆزگىچە ھالەتلەرنى باشتىن كەچۈرىدۇ. بەلكىم، بۇ ھالەت بىر ھېسابتا ئۆلۈم بولۇشى مۇمكىن. چۈنكى، پەيغەمبەر ئەلەيھىسسالام شۇنداق دەيدۇ: «ئىنسانلارنىڭ ھەممىسى ئۇخلىغۇچىدۇر، ئۇلار قاچان ئۆلسە، شۇ چاغدا ئويغىنىدۇ» [9]. بەلكىم، ئاخىرەتكە نىسبەتەن ئېيتقاندا، دۇنيا ھاياتى پەقەت بىر ئۇيۇق بولۇشى مۇمكىن. چۈنكى، ئادەم ئۆلگەندىن كېيىن كۆرىدىغان ئىشلار دەل بۇ دۇنيادىكى ئىشلارنىڭ ئەكسى ئەمەسمۇ؟ شۇڭا، ئىنسان قىيامەت كۈنى مەھشەرگاھقا ھەيدەپ كېلىنكەندە، ئۇنىڭغا: «ئەمدى پەردە ئىشى سەندىن كۆتۈرۈۋەتتۇق» (سۇرۇق، 22- ئايەتنىڭ بىر قىسمى) دېيىلىدىغۇ؟ «ئەمدى پەردە ئىشى يۇقىرىقى ئويلار تۇغۇلغاندىن كېيىن، ئۇلارنى زادىلا كۆڭلۈمدىن چىقىرىۋېتەلمەي، ئارىسالدى بولۇپ يۈردۈم. مەن تىنىمسىز رەۋىشتە بۇ ئەھۋالدىن قۇتۇلۇشنىڭ چارىسىنى ئىزدەيتتىم. بىراق، تاپالمايتتىم. سېزىمىمنىڭ دېگەنلىرىنى يوققا چىقىرىۋېتىش ئۈچۈن پاكىت كېرەك ئىدى. بۇ پاكىتمۇ يەنە شۇ ئەقلىي بىلىملەردىن ئۆرە بولاتتى. پاكىتقا كېتەرلىك بىلىم مۇسەللەم (ئاكسىئوما) دەرىجىلىك بىلىم بولمىسا، پاكىت پاكىت بولماي قالاتتى. شۇنىڭ بىلەن مەندىكى بۇ دەردكە داۋا تېپىلمىدى. شۇنىڭدىن كېيىن مەن ئىككى ئايغا يېقىن گەپ-سۆزۈم، سىرتقى ھالىتىم بويىچە

ئەمەس، روھىي ھالىتىم بويىچە قارىغاندا سەپسەتگە بېرىلىپ يۈرگەن ئادەم بولدۇم. لېكىن، بۇ ئەھۋاللارنى تېشىمغا چىقىرالمىيىتىم. ئاخىرى، ئاللاھنىڭ ئىلتىپاتى بىلەن كېسىلم شىپا تېپىپ، روھىي ھالىتىم ئەسلىگە كەلدى. ئەمدى مەندە زۆرۈرىي ۋە ئەقلىي بىلىملەرگە قارىتا قايتا ئىشەنچ تۇغۇلغان ئىدى. بۇ خىل ئىشەنچنىڭ بارلىققا كېلىشى، قانداقتۇر بىر دەلىللەرنى تۈزۈپ، سۆزلەرنى رەت-رېتىگە كەلتۈرۈش بىلەن بولماستىن، بەلكى، ئاللاھ كۆڭلۈمگە تاشلىغان بىر نۇر بىلەنلا ئىشقا ئاشتى. ئاللاھ كۆڭلۈمگە تاشلىغان بۇ نۇر بارلىق بىلىملەرنىڭ ئاچقۇچى ئىدى. كىمدەكىم بۇ خىل كەش (ئىلاھىي ئىلھام) نى ئاللىبىر تۈجۈپىلەنگەن دەلىل - پاكىتلارغا باغلىق قىلىپ قويىدىكەن، ئۇنداقتا ئۇ بۈيۈك ئاللاھنىڭ كەڭرى تۇرغان رەھىمىنى تار چۈشۈنۈۋالغان بولىدۇ. ئۆز ۋاقتىدا رەسۇلۇللاھ ئەلەيھىسسالامدىن اللە نىڭ: «اللە كىمنى ھىدايەت قىلماقچى بولسا، ئۇنىڭ كۆكسىنى ئىسلام ئۈچۈن كېڭەيتىدۇ» (ئىنىئام سۈرىسى، 125 - ئايەتنىڭ بىر قىسمى)، دېگەن سۆزىدىكى «كەڭرى قىلىش» دېگەننىڭ قانداق ئىش ئىكەنلىكى سورالغاندا، رەسۇلۇللاھ: «ئۇ بولسا، ئاللاھ بەندىنىڭ قەلبىگە تاشلايدىغان نۇردۇر»، دېگەنكەن. ساھابىلەر يەنە رەسۇلۇللاھتىن: «ئۇنىڭ بەلگىسى قانداق بولىدۇ؟» دەپ سورىغاندا، رەسۇلۇللاھ: «غەزۇر (ئالدامچى) دۇنيادىن يىراقلىشىپ، مەڭگۈلۈك دۇنياغا بېرىلىشتۇر»، دېگەنكەن [10]. رەسۇلۇللاھ ئۆزىنىڭ تۆۋەندىكى سۆزىدىمۇ دەل شۇ نۇقتىنى كۆزدە تۇتقانىدى: «ئاللاھ ئىنسانلارنى دەستلەپ قاراڭغۇلۇق ئىچىدە يارىتىپ، كېيىن ئۇلارنىڭ ئۈستىگە ئۆز نۇرىنى سەپكەن» [11]. ئىنساندىكى كەش (ئىلاھىي ئىلھام) ئاشۇ نۇردىن ئىزدىلىشى كېرەك. ئاللاھنىڭ ئىلاھىي ساخاۋىتىدىن ئىبارەت بۇ نۇر، پەقەت ئايرىم چاغلاردىلا پارلاپ قالىدۇ. ئۇنىڭغا ئېرىشىش ئۈچۈن خۇددى رەسۇلۇللاھنىڭ: «سىلەرنىڭ ھاياتىڭلاردا بەزى - بەزىدە پەرۋەردىگارنىڭ رەھىمەت شامىلى ئېسىپ قالىدۇ. سىلەر سەگەك تۇرۇپ ئۇنىڭغا ئۇچرىشىۋېلىڭلار» [12] دېگىنىدەك، ئۇنى دائىم كۆزىتىپ تۇرۇش كېرەك. مېنىڭ بۇ جەريانلارنى تىلغا ئېلىشتىكى مەقسىتىم، ھەقىقەت ئۈستىدە ئىزدىنىشتە تىرىشچانلىقنى تولۇق ئىشقا سېلىپ، ئادەتتە ئىزدىنىشكە تېگىشلىك بولمىغان نەرسىلەر ئۈستىدىمۇ ئىزدىنىشكە باشلايدىغان دەرىجىگە يېتىش كېرەكلىكىنى ھەرقايسى ئىشلارغا بىلدۈرۈپ قويۇشتىن ئىبارەت. چۈنكى، ئادەتتە ئەقەللىي بىلىملەر (بەدەبىيىياتلار) ئۈستىدە ئىزدىنىپ يۈرۈشنىڭ ھاجىتى يوق بولۇپ، ئۇ بىلىملەرنى ھەممىمىز بىلىمىز. بۇنداق، كىشىنىڭ كۆز ئالدىدا تۇرغان ئېنىق نەرسىلەر ئۈستىدە يىغىباشتىن ئىزدىنىش ئېلىپ

بېرىلسا، ئۇلار بىردىنبىلا ئېنىقسىز، تۇتامسىز نەرسىلەرگە ئايلىنىپ قېلىشى مۇمكىن. قانداقلىكى ئادەم ئىلىم يولىدا ئىزدىنىشكە تېگىشلىك بولمىغان نەرسىلەر ئۈستىدىمۇ ئىزدەنسە، ئۇ ھەرگىزمۇ ئىزدىنىشكە تېگىشلىك بولغان نەرسىلەرگە كۈچىمەسلىك بىلەن ئەيىبلەنمەيدۇ.

ھەقىقەت ئىزدىگۈچىلەرنىڭ تۈرلىرى

ئاللاھنىڭ كۆيۈمى ۋە كەڭرى ساخاۋىتى بىلەن كېسىلم شىپالىق تېپىپ، كاللام تىنچىدى. مەن بۇ چاغدا ھەقىقەت ئىزدىگۈچىلەرنى مۇنداق تۆت تۈرگە ئايرىپ چىقتىم .

ئۇلار: كالامچىلار، سوفيىلار، ئەھلى تەئىمىلەر، پەيلاسۇپلاردىن ئىبارەت.

كالامچىلار: ئۇلار ئۆزىنى چۈشەنچە، پاراسەت ئۈستىدىكى كىشىلەر، دەپ بىلىدۇ. سوفيىلار: ئۇلار ئۆزىنى ئاللاھنىڭ ئالاھىدە بەندىلىرى، مۇكاشەفە (ئىلاھىي ئىلھام) ۋە مۇشاھەدە (ئاللاھنى شەيئىلەردە كۆرۈش ھالىتى - ئىچكى ھېس - ئىنتۇئىتسىيە) ئىگىلىرى، دەپ قارايدىغان كىشىلەردۇر.

باتىنىيەلەر: بۇ كىشىلەر ئۆزلىرىنى تەئىم كۆرگەنلەر (ئىسمائىلىيە مەزھىبىنىڭ مەخپىي تەرىقىيات ھەرىكىتى بويىچە تەربىيەلەنگەنلەر، بىلىم تاپقانلار، دېمەكچى - ت) ۋە گۇناھتىن خالىي (مەئسۇم) ئىمامنىڭ يېشىنى تۇتقۇچىلار، دەپ قارايدۇ. پەيلاسۇپلار: بۇلار ئۆزلىرىنى مەنتىق ۋە پاكىت ئىگىلىرى، دەپ قارايدۇ.

مەن ئىچىمدە شۇنداق دېدىم: «ھەقىقەت مانا مۇشۇ تۆت خىل گۇرۇھتىن باشقىلاردا تېپىلمايدۇ. نۆۋەتتە پەقەت ئاشۇلارلا ھەقىقەت ئىزدەش يولىدا كېتىشىۋاتىدۇ. ناۋادا بۇلارنىڭ قېشىدىنمۇ ھەقىقەت تېپىلمىسا، ئۇ چاغدا ئۇنى تېپىشتىن ئۈمىد قالمايدۇ. چۈنكى، ئەمدىلىكتە ئاللىبۇرۇن قول ئۈزۈپ بولغان ئەنئەنىۋى بىلىملەرگە قايتىشنىڭ ئورنى يوق. تەقلىدچى (ئۇدۇمچى) بولغان ئادەم ئۆزىنىڭ تەقلىدچى ئىكەنلىكىنى بىلمەسلىكى كېرەك. ناۋادا ئۇ بۇنى قەلب كۆزى بىلەن بىلىپ قالسا، ئۇنىڭ تەقلىدىن بارلىققا كەلگەن بىلىمى شىشە سۇنغاندەك چۆل - چۆل بولۇپ كېتىدۇ. بۇ ھالدا ئۇ تۇتاشتۇرغىلى بولمايدىغان يېرىققا، قۇراپ، ھىملاپ بىرىرگە ئەكەلگىلى بولمايدىغان چۇۋالچاق بىر نەرسىگە ئايلىنىپ قالغان بولىدۇ. بۇ چاغدا، بۇ تەقلىدىي

بىلىمنى ئوتقا سېلىپ ئېرىتىپ، ئۇنى يېڭى بىر بويۇم قىلىپ ياساپ چىقىشقا توغرا كېلىدۇ.»

شۇنىڭ بىلەن مەن بۇ تۆت تۈرلۈك گۇرۇھنىڭ يوللىرىدا مېڭىپ كۆرۈشكە، بۇلارغا تەۋە نەرسىلەرنى ئۇچۇر-بۇجۇرغىچە چۈشىنىپ چىقىشقا ئاتلاندىم. مەن ئالدى بىلەن كالام ئىلمى، ئاندىن پەلسەپە يوللىرىنى، كېيىنكى قەدەمدە تەئلىمچىلىك (باتىنىيە) مەزھىپى ۋە تەسەۋۋۇپ تەرىقىتىنى تەتقىق قىلدىم.

كالام ئىلمىنىڭ مەقسىتى ۋە ئۇنىڭ قازانغان

ئۈنۈمى توغرىسىدا

مەن شۇنىڭدىن كېيىن كالام ئىلمىنى تەتقىق قىلىشقا باشلاپ، ئۆگىنىشكە تېگىشلىك نەرسە بولسا ئۆگەندىم. ئۆگەنگەنلىرىم ئۈستىدە تەھلىل ئېلىپ باردىم، ئويلىنىدىم. بۇ ساھەدىكى داڭلىق كىشىلەرنىڭ ئەسەرلىرىنى ئوقۇپ چىقتىم. شۇ جەرياندا ئۆزۈم خالاپ قالغان بەزى تېمىلاردا كىتابمۇ يازدىم. مەن توساتتىن شۇنى سەزدىمكى، بۇ پەن گەرچە ئۆز مەقسىتىنى ئاقلاۋاتقان ۋە ئۇنىڭ ھۆددىسىدىن ئوبدانلا چىقىۋاتقان بولسىمۇ، لېكىن مېنىڭ مەقسىتىمنىڭ ھۆددىسىدىن چىقالمايدىكەن. بۇ ئىلمىنىڭ مەقسىتى ئەھلى سۈننە (سۈننەتپەرۋەر مۇسۇلمانلار) نىڭ ئەقىدىسىنى قوغداپ، ئۇنى ئەھلى بىدئەتنىڭ قالايمىقانچىلىقىدىن ساقلاپ قېلىش ئىدى. خۇددى قۇرئان ۋە سۈننەتتە ئېيتىلغاندەك، بۈيۈك ئاللاھ بەندىلىرىگە ئۆز پەيغەمبىرىنىڭ تىلى ئارقىلىق ئۇلارنىڭ دۇنيا ۋە ئاخىرەتلىك ياخشىلىق تېپىشنىڭ ئاساسىي بولغان ھەق ئەقىدىنى چۈشۈرۈپ بەرگەن بىر ۋەزىيەتتە، شەيتان كېلىپ بىدئەتچى بۇزۇقلارنىڭ كۆڭلىگە سۈننەتكە خىلاپ ئىشلارنىڭ ۋە سۆھبەتسىنى پەيدا قىلدى. بۇ بىدئەتچى كۈچلەر شەيتاننىڭ ۋە سۆھبەتسىگە بېرىلىپ، مۇسۇلمانلارنىڭ توغرا ئەقىدىسىنى ئاستىن-ئۈستۈن قىلىشقا باشلىدى. دەل مانا مۇشۇنداق بىر شارائىتتا، ئاللاھ مۇتەكەللىمىلەر (كالامچىلار) جامائەسىنى بارلىققا كەلتۈرۈپ، ئۇلاردا سۈننەتنى، ئاللاھنىڭ دىنىنى كېلىشتۈرۈلگەن سۆز-جۈملىلەر، ئېدىتلىق بايانلار بىلەن ھىمايە قىلىش ئىستىكىنى قوزغاتتى. شۇنىڭ بىلەن ئۇلار يېڭىدىن باش كۆتۈرگەن بىدئەتچىلەرنىڭ ئەنئەنىۋى سۈننەتكە خىلاپ خاتا ئىشلىرىنى پاش قىلىشقا كىرىشتى. بىز دەۋاتقان كالام ئىلمى ۋە كالامچىلار دەل

مۇشۇ ئېھتىياجىدىن بارلىققا كەلگەندى. بۇلارنىڭ ئىچىدىن جانابى ئاللاھ ئۆز دىنىنى قوغداش ئۈچۈن ئۆزىگە ۋاكالىتچى قىلغان بىر جامائەت مەيدانغا كەلدى. ئۇلار سۈننەتنى قوغدىدى، پەيغەمبەردىن قالغان ئەقىدىنىڭ ساپلىقىنى ساقلاش ۋە بىدئەتچىلىكنى يوقىتىش يولىدا كۈرەش قىلدى. لېكىن، بۇلار ئىش ئېلىپ بارغاندا، ئۆز رەقىبلىرى ۋە دۈشمەنلىرىدىن قوبۇل قىلغان ئاساسلارغا تاياندى، ئەمەلىيەتتە ئۇلار يا ئەنئەنگە بېقىنىش، ياكى مۇسۇلمانلارنىڭ ئورتاقلاشما (ئىجمائىي) قاراشلىرىغا بېقىنىش ۋە ياكى قۇرئان ۋە سۈننەتتىن پايدىلىنىش سەۋەبلىك ئاشۇ خىل تايىنىشقا مەجبۇر بولۇپ قالغانىدى. ئۇلارنىڭ كۆپۈرەك شۇغۇللىنىدىغان ئىشى قارشى تەرەپنىڭ ئىدىيىسىدىكى زىددىيەتلىك نۇقتىلارنى تۇتۇۋېلىپ، ئۇلاردا مۇتلەق ھەقىقەت (مۇسەللەم) - ئاكسىئوما، دەپ قارالغان نەرسىلەردىن چاتاق چىقىرىپ، ئۇلارنى يەرگە قارىتىش ئىدى. ئەقلىي بىلىملەردىن باشقا قايىل بولمايدىغان ئادەملەرگە نىسبەتەن بۇ خىل ئۇسۇل بەك ئاز ئۈنۈم بېرەتتى. دېمەك، بۇ ھالەتتە تۇرغان كالام ئىلمى مېنى قانائەتلىندۈرەلمىدى. مەن ھېلىغىچە دەردىنى تارتىپ كېلىۋاتقان ئاغرىققا تېخى شىپا بولالمىدى. ھەقىقەتەن شۇنداق بولدى. كالام ئىلمى بارلىققا كەلگەن دەسلەپكى چاغلاردا، ئۇنىڭ خېلى بازىرى چىققانىدى، بىر مەزگىل ئۆتكەندىن كېيىن، كالامچىلار سۈننەتنى قوغداشتا بىر قىسىم ماھىيەتلىك نەرسىلەر ئۈستىدە ئىزدىنىشكە قىزىقىشتى. شۇن بىلەن ئۇلار جەۋھەر (سۇبىستانسىيە)، ئەرز (ئاكسىدېنسىيە) قاتارلىقلار ۋە ئۇلارنىڭ خاراكتېرى توغرىسىدا ئىزدىنىشكە كىرىشىپ كەتتى. بىراق، بۇ خىل ئىزدىنىش ئەسلىدىن كالام ئىلمىنىڭ نشانى بولمىغانلىقتىن، ئۇلارنىڭ بۇ ساھەلەردىكى تەتقىقاتىمۇ ھەق-دادىغا يېتەلمەيلا قالماستىن يەنە تۈرلۈك ئىختىلاپ، دە-تالاش زۇلمىتى ئىچىدە گاڭگىراپ قالغان كىشىلەرنىڭ كۆز ئالدىنى يورۇتۇش رولىنىمۇ ئوينىيالمىدى. بەلكى، كالام ئىلمى مېنى قانائەتلىندۈرەلمىگىنى بىلەن، مەندەك بىر-ئىككى ئادەم ئەمەس، بىر توپ جامائە بويىچە ئۇلارنىڭ يولىدىن قانائەت تاپقانلار باردۇر. لېكىن، نېمىلا دېگەن بىلەن، ئۇلارنىڭ بىر قىسىم ئەقلىلىققا ياتمايدىغان ئىشلاردىكى قانائىتى ئەنئەنىنىڭ تەسىرىدىن قۇتۇلالمىغان ئەبجەش قانائەت ئىدى. مېنىڭ بۇلارنى دەپ ئۆتۈشۈمدىكى مەقسەت، پەقەت ئۆزۈمدىلا يۈز بەرگەن ئەھۋاللارنى بىلدۈرۈپ ئۆتۈشكى، ھەرگىزمۇ باشقا براۋۇلارنىڭ مەن قانائەت تاپالمىغان ئۇ نەرسىلەردىن قانائەت تاپالىشىنى يوققا چىقارغانلىق ئەمەس. دورا

دېگەن كېسەلگە قاراپ بۇيرۇلدىغان نەرسە. گاھدا ئوخشاش ئاغرىغان ئىككى كېسەلنىڭ بىرىگە پايدا قىلغان دورا، يەنە بىرىگە زىيان قىلىشى مۇمكىن.

پەلسەپە ۋە ئۇنىڭ مەھسۇلى

1. ئالقىشلىنىدىغان پەلسەپە ۋە قارشى تۇرۇلدىغان پەلسەپە.
2. تىلغا ئالغان ئادەم كاپىر بولۇپ كېتىدىغان پەلسەپە ۋە كاپىر بولمايدىغان پەلسەپە.
3. بىدئەتكە ياتىدىغان ۋە ياتمايدىغان پەلسەپە. پەيلاسوپلارنىڭ ھەقىقەتچىل كىشىلەرنىڭ سۆزلىرىنى ئوغرىلاپ ئىشلەتكەنلىكى توغرىسىدا.
4. پەيلاسوپلارنىڭ ئۆزىنىڭ خاتا ئىدىيىلىرىنى ئالقىش تاپتۇرۇش ئۈچۈن، ئەھلى ھەق قاراشلىرىغا ئۆز قاراشلىرىنى ئارىلاشتۇرۇۋەتكەنلىكى توغرىسىدا.
5. كىشىلەرنىڭ، پەيلاسوپلارنىڭ ھەق بىلەن ناھەق ئارىلاشتۇرۇۋېتىلگەن قاراشلىرىدىن نەپەرتلەنگەنلىكى ۋە ئۇنى قوبۇل قىلمىغانلىقى توغرىسىدا.
6. پەيلاسوپلارنىڭ قاراشلىرىنىڭ ساپ ۋە توغرىلىرىنى ساختا ۋە خاتالىرىدىن قانداق ئايرىپ چىقىلىدىغانلىقى توغرىسىدا

مەن كالام ئىلمى ئۈستىدە ئىزدىنىپ بولغاندىن كېيىن، پەلسەپىگە ئۆتتۈم. مەن ئىشەنچ بىلەن شۇنداق قارىدىمكى، ھەرقانداق بىر پەننى ۋايىغا يەتكۈزۈپ تەتقىق قىلمىغان ئادەم ئۇ پەننىڭ زىيانلىق تەرەپلىرىنى بىلىپ يېتەلمەيدۇ. بۇنداق مەقسەتكە يېتىمەن، دېگەن ئادەم قايسى پەنگە كىرىشكەن بولسا، ئۇ ئادەمنىڭ بۇ پەندىكى بىلىمى ئەقەللىيسى شۇ ساھەدە ئەڭ بىلىملىك ھېسابلىنىدىغان بىراۋنىڭ بىلىمىگە تەڭلەشكەن، بولسا ئۇنىڭدىن ھالقىپ كەتكەن چاغدىلا، ئاندىن ئۇ ئادەم شۇ پەننىڭ باشقىلار بىلىپ يەتمىگەن ماھىيەتلىرى ۋە زىيانلىق تەرەپلىرىنى بىلەلىشى مۇمكىن. ئەنە شۇ چاغدىلا ئۇنىڭ دېگەنلىرىنىڭ ئىناۋىتى بولىدۇ. مەن ئىسلام ئالىملىرى ئىچىدە بۇ ئىشقا دىققەت قىلغان ۋە ئەھمىيەت بەرگەن بىرەر ئادەمنى ئۇچرىتالمىدىم.

كالام ئىلمى ئالىملىرىنىڭ پەيلاسوپلارنىڭ قاراشلىرىغا رەددىيە بېرىپ يازغان

كىتابلىرىغا قارىغۇدەك بولساق، ئۇلارغا يېزىلغان مەزمۇنلارنىڭ ھەممىسى بىر-بىرىدىن چىگىش، چېچىلاڭغۇ، زىددىيەتلىك، ئەپلەشمىگەن بىر نەرسىلەر بولۇپ چىقىدۇ. بۇنداق نەرسىلەرگە ئۆزىنى ئىلىم سىرلىرىغا خەۋەردار، دەپ بىلىدىغان بىرىسىنى ئەمەس، بەلكى ئاددىي، قارا پايىم ئادەملەرنىمۇ قايىل قىلغىلى بولمايتتى. دېمەك، مەن شۇنى بىلىپ يەتتىمكى، بىرەر مەزھەبىنى ياخشىراق چۈشەنمەي، ئۇنىڭ تەگ-ماھىيىتىگە يەتمەي تۇرۇپ، ئۇنىڭغا رەددىيە بېرىشكە تۇتۇنۇش قارىسىغا ئوق ئاتقانلىق بىلەن باراۋەر ئىكەن. شۇنىڭ بىلەن مەن يېڭىۋاشتىن غەيرەتكە كېلىپ، پەلسەپىگە ئائىت كىتاب-ماتېرىياللارنى تولۇق توپلاپ چىقىپ، ئۆزۈمنىڭ ئەسەر يېزىش ۋە ئوقۇغۇچىلىرىمغا شەرتەت ئىلىملىرى بويىچە دەرس بېرىشتىن سىرتقى بوش ۋاقىتلىرىمدا، ئوقۇتقۇچىنىڭ ياردىمىسىز ھالدا ئۇلارنى ئۆگىنىشكە باشلىدىم. مەن شۇ چاغدا باغداد شەھىرىدە 300 نەپەرگە يېقىن ئوقۇغۇچىغا دىن ئىلىملىرىدىن دەرس بېرىتتىم. ئۇلۇغ ۋە قۇدرەتلىك ئاللاھ مېنى ئەنە شۇ ئېشىنچە-تېشىنچە ۋاقىتلاردا ئۆگىنىپ قويغان بىلىملىرىم بىلەن ئىككى يىلغا يەتمىگەن ۋاقىت ئىچىدە پەلسەپە بىلىملىرىگە تولۇق خەۋەردار قىلدى.

مەن شۇنىڭدىن كېيىن تەخمىنەن بىر يىلچە ۋاقىت ئۆگەنگەنلىرىمنى پىششىقلاپ، ئۇلار ئۈستىدە مۇلاھىزە، ئويلىنىش ئېلىپ بېرىپ، پەلسەپەنىڭ زىيانلىق تەرەپلىرى ۋە باشقا ماھىيەتلىك نەرسىلەر ھەققىدە ئەستايىدىل ئىزدەندىم. مەن ئاخىرى بۇ ئىزدىنىشلەر-ئىمنىڭ نەتىجىسى سۈپىتىدە، پەلسەپىدىكى ھەقىقىي ۋە ساختا نەرسىلەردىن دېيەرلىك خەۋەردار بولدۇم. مەن بۇ جەرياندا پەيلاسوپلارنىڭ بىر قانچە تۈرلۈك بولىدىغانلىقىنى، ئۇلارغا تەۋە بىلىملەرنىڭمۇ نەچچەلىگەن تارماقلارغا بۆلىنىدىغانلىقىنى بىلدىم. ھالبۇكى، ئۇلار قانچە تۈرلۈك بولۇپ كەتمىسۇن، ئۇلارنىڭ ئىلگىرى ئۆتكەن پىشۋالىرى بىلەن كېيىنكىلىرى ئارىسىدا ھەقىقەتكە يېقىنلىق ياكى يىراقلىق بويىچە زور پەرق بولغاندىن باشقا، ئۇلارنىڭ ھەر قاندىقىغا ئۇنداق ياكى مۇنداق

شەكىلدىكى كۇفىرى (دىندىن چىقىش)، ئىلھاد (دەھرىيلىك) تامغىسى بېسىلغان بولىدىكەن.

پەيلاسوپلارنىڭ ھەرقايسى تۈرلىرى ۋە ھەممىسىنىڭ كۇفىرلىقتىن

خالى ئەمەسلىكى توغرىسىدا

سىز شۇنى بىلىڭكى، پەيلاسوپلار ئادەتتە نۇرغۇنلىغان ئۇششاق پىرقىلەرگە ۋە ئوخشىمىغان مەزھەبلەرگە مەنسۇپ بولۇش بىلەن بىرگە ئومۇمىي ئالاھىدىلىك ۋە تۈپكى خاسلىق بويىچە مۇنداق ئۈچ تۈركۈمگە بۆلۈنەدۇر :

دەھرىيلەر .

تەبئەتچىلەر .

ئىلاھىيەتچىلەر .

دەھرىيلەر - بۇ تۈركۈمدىكىلەر پەلسەپىچىلەر ئىچىدىكى تارىخى ئەڭ ئۇزۇنلاردىن بولۇپ، ئۇلار ئالەمنى بارلىققا كەلتۈرگەن، ئۇنى باشقۇرىدىغان، ھەممىنى بىلىپ تۇرىدىغان، ھەممە ئىشقا كۈچى يېتىدىغان بىر قۇدرەت ئىگىسىنىڭ مەۋجۇدلىقىنى ئىنكار قىلىدۇ. ئۇلار دۇنيا ئەزەلدىن بىر ياراتقۇچىسىز ھالدا ئۆز-ئۆزىدىن مەۋجۇد بولۇپ كەلگەن، ھايۋانلار ئىسپىرىمدىن، سىپىرما بولسا يەنە شۇ ھايۋاندىن بارلىققا كېلىش ئارقىلىق ھاياتلىق ئۈزلۈكسىز داۋاملىشىپ كەلگەن ۋە مەڭگۈ مۇشۇنداق داۋاملىشىدۇ، دەپ قارايدۇ. بۇلار ئادەتتە زىندىقلار، دېيىلىدۇ .

تەبئەتچىلەر - بۇلار تەبئەت دۇنياسىدىكى ئۆسۈملۈك، ھايۋاناتلار ئۈستىدە كۆپ كۆزىتىش، ئىزدىنىشلەرنى ئېلىپ باردى. بولۇپمۇ، ئۇلار شۇ قاتاردا ھايۋاناتلار ئاناتومىيىسى بىلەن كۆپلەپ شۇغۇللىنىش جەريانىدا، ئاللاھنىڭ بىرياراتقۇچى، ھېكمەتلىك ئىش قىلغۇچى بىر زاتنىڭ بارلىقىنى ئېتىراپ قىلىشقا مەجبۇر قىلىدىغان، ئەقىل تاڭ قالىدىغان سەنئەتلىرىنى، نەپىس ھېكمەتلىرىنى كۆرۈپ، ھەقىقەتنى چۈشىنىپ يەتتى. لېكىن، ئۇلاردا تەبئەت توغرىسىدا ئىزدىنىش كۆپەيگەنسېرى «جانلىقلاردىكى ھاياتلىق ئىقتىدارىنىڭ بېجىرىملىكىگە ئۇلاردىكى مىزاج تەڭپۇڭلۇقى زور تەسىر كۆرسىتىدۇ» دېگەن بىر قاراش باش كۆتەردى. ئۇلار تېخىمۇ ئىلگىرىلەپ، ئىنساندىكى ئەقلىي ئىقتىدار نورماللىقىمۇ يەنە ئوخشاشلا مىزاجقا باغلىق. مىزاج بۇزۇلغاندا، ئەقلىي نورماللىقىمۇ بۇزۇلىدۇ. ئەگەر بىراۋ مىزاج بۇزۇلۇش بىلەن ئەقىلدىن پۈتۈنلەي ئازسا، ئۇ چاغدا ئۇنىڭ ئەسلىدىكى ساق ئەقلىنى ئەسلىگە كەلتۈرگىلى بولمايدۇ، دەپ قارىدى. ئۇلار ئۆزلىرىنىڭ بۇ قارىشىدىن، ئادەمدىن جان چىقىپ كەتسە، ئەسلىگە قايتمايدۇ، دېگەن يەكۈننى چىقاردى. بۇلار شۇنىڭغا

ئەگشىپ ئاخىرەتنى، جەننەت، دەۋزەخ، تىرىلىش، قىيامەت كۈنى دېگەنلەرنى ئىنكار قىلدى. ئۇلارنىڭ نەزىرىدە، ئىبادەتكە ساۋاب، گۇناھقا ئازاب بولمايدىغان بولدى. شۇنىڭ بىلەن بۇلار يولدىن چىقىپ ئەيش-ئىشرەت، راھەت-پاراغەت قوينىغا ھايۋانلارچە ئۆزىنى ئاتتى. بۇ خىلدىكى پەيلاسوپلارمۇ يەنە زىندىقلار قاتارىدا قارىلىدۇ. چۈنكى، ئۇلار ئىنكار قىلىۋەتكەن «ئاللاھ ۋە ئاخىرەت كۈنىگە ئىشىنىش» كىشىنى مۇئەممىن دېيىشنىڭ ئاساسىدۇر. ئۇلار گەرچە ئاللاھ ۋە ئۇنىڭ تۈرلۈك سۈپەتلىرىگە ئىشىنىشكەن بولسىمۇ ئاخىرەت كۈنىنى ئىنكار قىلدى.

ئىلاھىيە تېجىلەر: بۇلار كېيىنكى تۈركۈمدىكى پەيلاسوپلارنى كۆرسىتىدۇ. ئۇلارنىڭ ۋەكىللىكلىرى سۇقرات (ئەپلاتوننىڭ ئۇستازى)، ئەپلاتون (ئارىستوتىلنىڭ ئۇستازى) ۋە ئارىستوتىللاردىن ئىبارەت. ئۇلارنىڭ ئىچىدە ئارىستوتىل دېگەن تۇنجى بولۇپ لوگىكا پەنى قانۇنلىرىنى يېڭىدىن رەتلەپ چىققان، پەنلەرنى تۈرگە ئايرىغان، پەننىڭ ھەرقايسى ساھەلىرى بويىچە زور ئىزدىنىشلەرنى ئېلىپ بېرىپ، ئۇلارنى بېيىتقان، پەلسەپە ساھەسىدىكى بىر قىسىم خام بىلىملەر ئۈستىدە پىششىقلاش ئېلىپ بارغان. بۇ تۈركۈمدىكىلەردىن مەيلى ئارىستوتىل بولمىسۇن، ياكى باشقىلار بولمىسۇن، ئۇلارنىڭ ھەممىسى ئورتاق ھالدا ئالدىنقى ئىككى تۈركۈمدىكى پەيلاسوپلارغا قارشى تۇرغان ۋە ئۇلارغا قارشى باشقىلارغا ئاشمىغۇدەك دەرىجىدە كۈرەش ۋە تەنقىدلەرنى ئېلىپ بارغان. ھەر ھالدا بۇلارنىڭ بۇنداق ئۆزئارا ئېلىشىشى نەتىجىسىدە، ئاللاھ مۇئەممىنلەرنى ئۇلار بىلەن تۇتۇشۇپ يۈرۈش ئاۋارچىلىقىدىن ساقلاپ قالدى. بۇ تەنقىدى كېيىنكىلەردىن ئارىستوتىل ئۆزىدىن ئىلگىرىكى ئەپلاتون، سۇقراتلارغا ۋە بۇلاردىن بۇرۇنقى ئىلاھىيە تېجى پەيلاسوپلارغا قارشى ئېلىپ بېرىپ، تەنقىد قىلغۇدەكلا نەرسە بولسا قويۇپ قويىمىدى. ئارىستوتىل ئۆز تەنقىدى ۋە يەكۈنىدە ئۇلارنىڭ بارلىق ئىدىيىسىگە قارشى تۇردى. ئارىستوتىل ئۇلارنىڭ تەلىماتلىرى ئۈستىدە ئاياۋسىز تۈردە تەنقىد ئېلىپ بېرىش ئارقىلىق، ئۆزىنىڭ ئۇلاردىن ئۈزۈل-كېسىل بولغانلىقىنى كۆرسەتتى. لېكىن، شۇنداقتىمۇ ئۇنىڭدا ئۆزى تەنقىد يۈرگۈزگەن ئاشۇ پەيلاسوپلارنىڭ كۇفرى ۋە بىدئەتكە ياتىدىغان ئىدىيىلىرىنىڭ تەسىرى ئازدۇر-كۆپتۇر ساقلىنىپ قالغان بولۇپ، ئۇ بۇنىڭدىن ھە دېگەندە، ئۆزىنى تارتالمىغان. شۇنىڭغا كۆرە، ئۇلارنى بىر پۈتۈن ھالدا كۇفرىلىق بىلەن ئەيىبلەيمىز ھەمدە مۇسۇلمان پەيلاسوپلاردىن فارابى، ئىبن سىنا ۋە ئۇلارغا ئەگىشىپ ماڭغان باشقىلارنىمۇ ئوخشاشلا كۇفرىلىق بىلەن ئەيىبلەيمىز. بۇ ئىككى ئادەم ئارىستوتىل ئەسەرلىرىنى تونۇشتۇرۇش ساھەسىدە زور ئەمگەك قىلغان بولۇپ، مۇسۇلمان

پەيلاسوپلاردىن ھېچ كىم ئۇلارچىلىك ئىش قىلغان ئەمەس. ئۇلاردىن باشقىلارنىڭ بۇ ساھەدە قىلغان ئەمگەكلىرىدە ھە دېگەندە مۇجمەللىك ۋە چۇۋالچاقلىقلار ساقلانغان بولۇپ، ئوقۇرمەنلەرنىڭ ئۇلارنىڭ ئەسەرلىرىدىن بىرەر نەرسىنى چۇشىنىپ ئالالىشى قىيىن. ھالبۇكى، بۇنداق مۇجمەل ۋە چۇشىنىكسىز نەرسىنى قانداقمۇ رەت قىلغىلى ياكى قوبۇل قىلغىلى بولسۇن، دەيسىز. بۇ ئىككى ئادەمنىڭ تونۇشتۇرۇشى ئاستىدا بىزگە يېتىپ كەلگەن ئارىستوتىل پەلسەپىسىگە دائىر مەزمۇنلار مۇنداق ئۇچ قىسىمغا بۆلىنىدۇ :

كۇفر مەزمۇنى بولغانلىرى .

بىدئەتلىك مەزمۇنى بولغانلىرى

ئىنكار قىلغىلى بولمايدىغانلىرى .

بۇلارنىڭ ھەر بىرىنى تۆۋەندە تەپسىلىي بايان قىلىمىز .

بىلىشىڭىز كېرەككى، پەلسەپە پەنلىرى مۇنداق ئالتە تۈرلۈك بولىدۇ: رىيازىيات (ماتېماتىكا پەنلىرى)، لوگىكا، فىزىكا، ئىلاھىيات (تېئولوگىيە)، سىياسەت، ئەخلاق (ئېتىكا).

1 . ماتېماتىكا پەنلىرى : بۇ ئومۇمەن ئارفىمېتىكا، گىئومېترىيە، ئاسترونومىيە پەنلىرىنى كۆرسىتىدۇ. بۇ پەنلەردە ئىسپاتلاش ياكى ئىنكار قىلىش بويىچە دىنغا چېتىلىدىغان ھېچقانداق نەرسە يوق. بەلكى، ئۇنىڭدىكى بىلىملەر كۈچلۈك پاكىتچانلىققا ئىگە بولۇپ، ئۇنى چۈشەنگەن ۋە بىلگەن شارائىتتا ئۇنىڭغا قارشى تۇرۇشنىڭ ئورنى قالمايدۇ. بۇ پەنلەردىن تۆۋەندىكى مۇنداق ئىككى تۈرلۈك ئاپەت كېلىپ چىقىدۇ :

بىر ئادەم پەلسەپەنىڭ بۇ ساھەسىدىكى بىلىملەر بىلەن تونۇشۇپ، ئۇنىڭ شۇقەدەر ئىنچىكە ۋە نازۇك بىر پەن ئىكەنلىكى ھەمدە ئۇنىڭدىكى كۈچلۈك ئاساسلارنى كۆرگەندىن كېيىن، ئۇنىڭدا تەبىئىي ھالدا پەيلاسوپلار ھەممىدە يېتىشكەن، مۇكەممەل ئادەملەر ئىكەن، دەيدىغان تەسرات شەكىللىنىدۇ، - دە، پەيلاسوپلارنىڭ بارلىق بىلىم - پاراستى ئۆزىنىڭ ئېنىقلىقى ۋە پاكىتچانلىقىدا يۇقىرىقى ماتېماتىكا بىلىملىرىدىن قېلىشمايدۇ، دەپ ئويلاپ قالىدۇ. بۇنىڭغا ئەگىشىپ، ئۇ، پەيلاسوپلارنىڭ كۇفرغا ياتىدىغان، ئاللاھنىڭ بىر قىسىم سۈپەتلىرىنى يوققا چىقىرىدىغان، شەرىئەتنى

مەنسىتمە يىدىغان مەزمۇندىكى گەپ-سۆزلىرىنى ئاڭلىغان چېغىدا، ئۆزىدىكى، پەيلاسوپلار ھەممە جەھەتتە يېتىشكەن كىشىلەر، دېگەن ئىدىيىنىڭ سەۋەبى بىلەن پەيلاسوپلارنىڭ ئىزىنى بېسىپ دىنى ئىنكار قىلىپ، كۇفرانىي سۆزلەرنى قىلىپ تاشلايدۇ. ئۇ ئۆزىچە شۇنداق دەپ ئويلايدۇ: «ئەگەر دىن راستىنلا ھەقىقەت بولغان بولسا، ئۇنى ماتېماتىكا پەنلىرىنى ئىنچىكە تەتقىق قىلالىغان ئاشۇ ئالىملار بىلمەي قالارمىدى؟» بۇ ئادەم كۈنلەر ئۆتۈپ، باشقىلاردىن ئاشۇ پەيلاسوپلارنىڭ دىنغا قارشى تۇرغان ئىشلىرىنى بىلسە، ئۇ بۇنى دەستەك قىلىپ تۇرۇپ، ئەسلىدە دىنغا قارشى چىقىش توغرا ئىكەن، دەپ قالىدۇ. مەن ئەمەلىيەتتە ئاشۇ خىل تەسىرنىڭ تۈرتكىسى بىلەنلا، ھېچقانداق چوڭ سەۋەب ۋە ئاساس يوق ھالدا توغرا يولدىن ئازغانلارنى كۆپلەپ ئۇچراتقانمەن. ئەگەر سىز دورامچىلىق بىلەن دىندىن چىققان بۇ ئادەمگە: «ھۈنەر-سەنئەتنىڭ بىر تۈرىگە ئۇستا ئادەمنىڭ باشقا ھەممە تۈرلەردە ئۇستا بولۇشى لازىم ئەمەس. شۇنىڭ ئۈچۈن، فىقھى — دىنىي بىلىمدانلىق ۋە كالام ئىلمىغا پىششىق ئادەمدىن تېبابەتكىمۇ پىششىق بولۇشنى تەلەپ قىلغىلى بولمايدۇ. ئەقلىي بىلىملەرنى بىلمىگەن ئادەمنىڭ گرامماتىكا بىلىملىرىنىمۇ بىلمەسلىكى كېرەك بولمايدۇ. دېمەك، ھەر بىر كەسىپ ئەھلىنىڭ ئۆزىگە خاس تالانت ۋە ئۇستۇنلۇك دەرىجىسى بولىدۇ. گەرچە ئۇنىڭدا باشقا تۈرلەرگە نىسبەتەن بىلىمسىزلىك، ھەتتا تەجرىبىسىزلىك بولسىمۇ. شۇنىڭ ئۈچۈنمۇ، ئىلگىرىكى ئالىملارنىڭ رىيازىيات — ماتېماتىكا پەنلىرى توغرىسىدىكى قاراشلىرى بىر خىل پاكىتچانلىققا ۋە ئەمەلىيلىككە ئىگە بولغان بولسا، ئىلاھىيەت توغرىسىدىكى قاراشلىرى ئۇنىڭ ئەكسىچە، تەخمىنلىككە ئاساسلانغان. بۇ تەرىپىنى پەقەت شۇ بىلىملەر ئارىسىغا چوڭقۇر چۆكۈپ باققانلار ياخشىراق چۈشىنىدۇ» دېگۈدەك بولسىڭىز، بۇ ئادەم گېپىڭىزگە ھەرگىز كۆنمەستىن، بەلكى ھاۋايى-ھەۋەس، ئۆزىنى بىلىمدان قىلىپ كۆرسىتىشكە بولغان ئامراقلىق، چىرىك ئارزۇ، ھۇرۇنلۇق قاتارلىق بىرقاتار ئىشلار ئۇنى قاتتىق ئىسكەنجىگە ئېلىۋالغانلىقتىن، ئۆزىنىڭ، پەيلاسوپلار ھەممە ساھەدە يېتىشكەن ئادەملەر، دېگەن قارىشىدا چىڭ تۇرىدۇ. ماتېماتىكا پەنلىرىنىڭ بۇ خىل زىيىنى ھەرگىز تۆۋەن مۆلچەرلىگىلى بولمايدۇ. شۇنىڭ ئۈچۈن، ئۇنىڭغا زىيادە بېرىلىپ كەتكەن ھەرقانداق ئادەمنى چەكلەش كېرەك. گەرچە بۇ بىلىملەرنىڭ دىن بىلەن ئالاقىسى بولمىسىمۇ، بەرىبەر ئۇلاردىكى ئاللىبىر ئىدىيە پىرىنسىپلارنىڭ كىشىلەرگە ھامان شۇمۇلۇقى يېتىدۇ. شۇڭلاشقىمۇ، بۇ بىلىملەرگە بېرىلگەنلەر ئىچىدە دىندىن چىقىمىغان، ئۆزىدىن تەقۋادارلىق يۈگىنىنى ئېلىپ

تاشلىمىغانلار تولىمۇ ئاز بولغان .

ئىككىنچى ئاپەت بولسا، ئىسلام دىنىنى چۈشەنمەيدىغان جاھىللار تەرىپىدىن بارلىققا كېلىدۇ. ئۇلار ئۆزلىرىچە ئاشۇ پەيلاسوپلارغا تەۋە بارلىق بىلىملەرنى ئىنكار قىلىش ئىسلام دىنىغا خىزمەت قىلغانلىق، دەپ ئويلاپ قالىدۇ. بۇنىڭ بىلەن ئۇلار بۇ پەيلاسوپلارنى ھېچنېمىنى بىلمەسلەرگە چىقىرىپ تاشلاپ، ئۇلاردىن كەلگەن ھەر قانداق بىلىمنى سەپسەتكە، نادانلىق قاتارىغا چىقىرىۋېتىدۇ. بۇنداق ئادەملەر ھەتتا شۇ ئىنكار قىلىشىدا، پەيلاسوپلارنىڭ ئاي تۇتۇلۇش، كۈن تۇتۇلۇش توغرىسىدىكى قاراشلىرىنىمۇ خاتاغا چىقىرىپ تاشلاپ، ئۇلارنىڭ بۇ خىل قىلمىشى، ئۆز نۆۋىتىدە يەنە بىراۋنىڭ قۇلىقىغا يېتىدۇ. ھالبۇكى، ئۇ بىراۋ پەيلاسوپلارنىڭ كۈن-ئاي تۇتۇلۇش توغرىسىدىكى قاراشلىرىنى كەسكىن پاكىتلار بىلەن بىلگەن، بۇ جەھەتتە كالىسدا گۇمان يوق، ئەمما يەنە بىر جەھەتتىن ئىسلام دىنىنى جاھالەت ئاساسىغا قۇرۇلغان، پاكىتنى ئېتىراپ قىلمايدىغان دىن، دەپ قارايدىغان بىر ئادەم بولغىنىدا، بۇ ئادەمنىڭ پەلسەپىگە بولغان مېھرى ئېشىپ، ئىسلام دىنىغا بولغان ئۆچلۈكى تېخىمۇ ئارتىپ كېتىشى تۇرغان گەپ. ۋەھالەنكى، ئۇ خىل ئىلىملارنى ئىنكار قىلىش، ئىسلام دىنىغا ياردەم بەرگەنلىك، دەپ ئويلاشنىڭ ئۆزى، ئىسلام دىنى ئالدىدا ئۆتكۈزۈلگەن چوڭ جىنايەت ئىدى. يەنە كېلىپ، شەرىئەتتە بۇ بىلىملەرنى ئىنكار قىلىش ياكى ئىسپاتلاشقا ئائىت ھېچقانداق ئىپادە يوق، شۇنداقلا بۇ بىلىملەردىمۇ دىن بىلەن توقۇنۇشۇپ قالىدىغان ھېچقانداق مەزمۇن يوق. بىز بۇ يەرگە كەلگەندە، رەسۇلۇللاھنىڭ مۇنۇ ھەدىسىگە نەزەر سالايلى: «ھەقىقەتەن قۇياش بىلەن ئاي ئاللاھنىڭ ئالامەتلىرىدىن ئىككى ئالامەتتۇر، ئۇ ئىككىسى بىراۋنىڭ ھاياتى ۋە ماماتى ئۈچۈن تۇتۇلمايدۇ، سىلەر كۈن ياكى ئاينىڭ تۇتۇلغىنىنى كۆرگەن ھامان ئاللاھنى ياد ئېتىڭلار ۋە ناماز ئوقۇڭلار». [13] قارايدىغان بولساق، مانا بۇ ھەدىسنىڭ ھېچبىر يېرىدە، كۈن ۋە ئاينىڭ دەۋرىيلىك ھەرىكىتى ۋە ئۇلارنىڭ ئاللاھىدە ئەھۋالدا ئۆزئارا ئۇچرىشىشى توغرىسىدا ئۇچۇر بېرىدىغان ماتېماتىكا بىلىملىرىنى ئىنكار قىلىشقا ياتىدىغان ھېچقانداق گەپ يوق. ئەمما، يۇقىرىقى ھەدىسنىڭ بەزى نۇسخىلىرىدىكى «لېكىن، ئاللاھ بىرەر نەرسىگە تەجەللىي قىلسا (يۈزلەنسە)، ئۇ شەيئى شۇ ھامان ئاللاھقا تۆۋەنچىلىك بىلدۈرىدۇ»، دېگەن قوشۇمچە قىسىم ئىشەنچلىك، سەھم ھەدىس توپلاملىرىدا زادىلا ئۇچرىما.

يدۇ رىيازىيات پەنلىرىگە بېرىلدىغان ھۆكۈم ۋە ئۇ پەنلەر كەلتۈرۈپ چىقىرىدىغان ئاپەت - زىيانلار ئەنە شۇلاردىن ئىبارەت.

2. مەنتىق (لوگىكا) پەنلىرى: بۇلاردىمۇ ئىنكار ياكى قوللاش بويىچە دىنغا چېتىلدىغان ھېچ قانداق نەرسە يوق. ئەكسىچە، ئۇ دەلىل - پاكىت كەلتۈرۈش يوللىرى، ھەر خىل ئۆلچەم - ئەندىزە، ھۆكۈمنىڭ ئالدىنقى شەرتلىرى، ھۆكۈمنىڭ قانداق تۈزۈلۈشى، خۇلاسە چىقىرىش (ئانالوگىيە)، ئاساسنىڭ ئالدىنقى شەرتى، ئاساسنىڭ نېمىدىن تەركىب تاپىدىغانلىقى، توغرا تەبىرىنىڭ شەرتى ۋە ئۇسۇلى، بىلىمنىڭ تەسەۋۋۇر ياكى ئېنىق ھۆكۈمدىن ئىبارەت بولىدىغانلىقى، بىلىمنىڭ تەبىرىنىڭ ئۇقۇم ئارقىلىق بىلىنىدىغانلىقى، ھۆكۈم تۈرىدىكى بىلىمنىڭ ھۆججەت، ئىسپات بىلەن بىلىنىدىغانلىقى قاتارلىقلارنى تەتقىق قىلىدۇ. مەنتىق ئىلمى تەتقىقات نىشانى قىلغان يۇقىرىقى تېمىلارنىڭ ئىچىدە ئىنكار كۆتۈرگۈدەك ھېچ نەرسە يوق. بەلكى، ئۇ نەرسىلەر كالامچىلار ۋە باشقا ئىلىم ئەھلىلىرىنىڭ دەلىل - ئىسپات توغرىسىدىكى بايانلىرىدىن پەرقلىنىپ كەتمەيدۇ. مەنتىقچىلەرنىڭ كالامچىلاردىن پەرقى شۇ يەردىكى، مەنتىقچىلەر كالامچىلارغا قارىغاندا ئۆزگىچىرەك بولغان ئاتالغۇ ۋە تىرىمىنلارنى ئىشلىتىدۇ. ئۇلار مەسىلىلەرنى تەبىرىلەش ۋە تارماقلاشتا بەك تۇجۇپىيەلەپ كېتىدۇ. مىسالغا ئالساق، ئۇلارنىڭ قارىشىچە، «ئا» نىڭ ھەممىسى «ب» بولغان تەقدىردە، «ب» نىڭ بىر بۆلۈكىمۇ «ئا» بولۇشى كېرەك. يەنى، بارلىق ئىنساننى ھايۋان دېگىلى بولسا، ئۇ چاغدا ھايۋاننىڭ بەزىسى ئىنسان دېگەن مەنە چىقىدۇ. مەنتىقچىلەر مانا بۇ ھۆكۈم ئۇسۇلىنى ئومۇمىي تەستىقى ھۆكۈم جۈزىي تەستىقى ھۆكۈمى كەلتۈرۈپ چىقىرىدۇ، دېگەن قائىدە بىلەن ئىپادىلەيدۇ. قاراپ باقساق، ئۇلارنىڭ بۇ گەپلىرىدە دىن ئاساسلىرىدىن بىرەر نەرسىنى ئىنكار قىلىش ياكى يوققا چىقىرىشنى مەقسەت قىلغان ھېچ نەرسىنى تاپالمايمىز. ئەگەر بىراۋ چىقىپ، مەنتىقە ئىلمىنى ئىنكار قىلغان تەقدىردە، ئۇنىڭ بۇ قىلمىشى مەنتىق ئالىملىرى ۋە مەنتىق ئىلمىنى چۈشەنمەيلا قالماستىن، ئەڭ مۇھىمى ئۆزى ئەقەدە قىلىۋاتقان، ئۆزىچە، بۇ ئىلىملارغا قارشى تۇرىدۇ، دەپ ئويلاپ قالغان ئىسلام دىنىنى چۈشەنمەيدىغانلىقىنى ئۇقتۇرۇپ بېرىدۇ، خالاس.

مەنتىق ئىلمى بىلەن شۇغۇللانغۇچىلار بۇ ئىلمىنى توغرا ئىشلىتەلمىدى. بۇنى شۇنىڭدىن كۆرۈۋالغىلىرىمىزكى، ئۇلار مەنتىقتىكى ئاساس ئۇقۇمغا كېتەرلىك شەرتلەرنى توپلىدى، لېكىن ئۇلار بۇ ئىزدىنىش جەريانىدا دىنىي مەسىلىلەرگە يولۇققان چاغدا، ئاساس

توغرىسىدىكى شەرتلەرگە ئەمەل قىلىدى. بەلكى، ئەمەل قىلىدىنلا ئەمەس، ئۇ شەرت ۋە قائىدىلەرنى جانلىق ئىشلىتىشكە خېلى دەرىجىدە سۇسلۇق قىلدى.

كۆپىنچە ئەھۋالدا مەنتىقى ياخشى كۆرىدىغان، ئۇنىڭغا ئىشەنچ قىلىدىغان ۋە ئۇنىڭدىكى قائىدىلەرنى توغرا دەپ قارايدىغان كىشىلەر ئۇنىڭدىكى ھەر بىر بىلىمگە ئىشەنچ بىلەن قاراش نەتىجىسىدە، مەنتىق ئالىملىرىدىن سادىر بولغان كۇفرانى بىلىملەرنىڭمۇ ئۆزىگە چۈشلۈك ئاساسى بولۇشى كېرەك، دېگەن ئويغا كېلىپ قالىدۇ. دە، دىنىي، ئىلاھىي بىلىملەرنى چوڭقۇر ئۆگىنىپ باقمايلا دىنغا تىل تەگكۈزۈشكە ئالدىرايدۇ، شۇنىڭ بىلەن بۇ ئىلىمۇ ئەقىدىگە زىيان سالىدىغان بىر نەرسىگە ئايلىنىپ قالىدۇ.

3. تەبىئەت پەنلىرى: بۇ ئىلىم ئاسمان ۋە ئۇنىڭدىكى يۇلتۇزلار، زېمىندىكى سۇ، ھاۋا، تۇپراق، ئوتقا ئوخشاش يەككە جىسىملار، ھايۋانات، ئۆسۈملۈك، مەدەنلەر (مېنىراللار) گە ئوخشاش بىرىكمە جىسىملار ۋە ئۇلاردىكى ھەر خىل ئۆزگىرىش، چېكىنىش ۋە ئۆزئارا بېرىكىش جەريانى ۋە سەۋەبلەر توغرىسىدا ئىزدىنىدۇ. ئۇ، ئىنسان بەدىنىدىكى رەئىس ئەزالار، خادىم ئەزالار ھەمدە ئىنساندىكى مىزاج ئۆزگىرىشىنىڭ سەۋەبلىرى توغرىسىدىكى ئىزدىنىشلەردە تېبابەت ئىلىمىغا ئوخشاپ كېتىدۇ. بۇنىڭغا كەلگەندە، خۇددى دىندا تېبابەتنى ئىنكار قىلىش بولمىغاندەك، بۇ ئىلىمنى ئىنكار قىلىش يوق. لېكىن، ياخشىراق قاراپ باقساق، بۇ ئىلىمدىكى ئايرىم مەسىلىلەردە بىز ئىنكار قىلىشقا تېگىشلىك مەلۇم نەرسىلەرنى بايقايمىز. بىز بۇ مەسىلىلەر ۋە ئۇنىڭدىن باشقا قارشى تۇرۇشقا، رەددىيە بېرىشكە تېگىشلىك باشقا مەسىلىلەر توغرىسىدا «پەيلاسۇپلارنىڭ تۇتامسىزلىقى» ناملىق ئەسىرىمىزدە خېلى كەڭ توختىلىپ ئۆتكەندۇق. بۇ يەردە شۇلارنىڭ ھەممىسىنى بىر پۈتۈن خۇلاسەلەپ قارىغان چېغىمىزدا، شۇنداق نەتىجە چىقىدۇكى، تەبىئەت ئاللاھ تەرىپىدىن يارىتىلغان، ئۇ ئاللاھقا بويسۇنىدۇ، ئۇ ئۆزى تەرىپىدىن، ئۆزلۈكىدىن ئەمەس، بەلكى ئۆز ياراتقۇچىسى تەرىپىدىن ھەرىكەتلەندۈرۈلىدۇ، قۇياش، ئاي، يۇلتۇزلار ۋە باشقا ئالەم جىسىملىرى ئاللاھنىڭ بۇيرۇقىغا بويسۇنىدۇ. ئۇلار ھېچقانداق ئىشتا ئۆزىگە تايىنالمىدۇ.

4. ئىلاھىيەت پەنلىرى: بۇلاردىكى خاتالىقلار ھەممىسىدىن ئېغىر. بۇلار ئاساس كەلتۈرۈش ئىشلىرىدا لوگىكا ئىلىمىدىكى ئۆزلىرى بېكىتكەن ۋە بەرپا قىلغان

شەرتلەرگە ئۆزلىرى ئەمەل قىلىدى. شۇڭىمۇ، ئۇلارنىڭ ئارىسىدا دە-تالاش، ئىختىلاپلار كۆپ بولۇپ كەتتى. ئىلاھىيەتچىلەر ئىچىدە ئارىستوتىل ئېقىمى فارابى، ئىبن سىنا قاتارلىقلارنىڭ تونۇشتۇر-شىدىكى مەنبەلەرگە قارىغاندا، ئىسلامغا خېلى يېقىن تۇرىدۇ. ئۇلارنىڭ ئومۇميۈزلۈك خاتالىقلىرى مۇنداق يىگىرمە نۇقتىدا گەۋدىلىنىدۇ. ئۇلارنىڭ ئۈچى كۇفرغا ياتىدۇ، ئون يەتتىسى بىدئەتكە ياتىدۇ. بىز «پەيلاسۇپلارنىڭ مات بولۇشى» دېگەن ئەسىرىمىزدە ئۇلارنىڭ بۇ يىگىرمە جەھەتتىكى خاتالىقىنى كۆرسىتىپ، ھەر بىرىگە تېگىشلىك رەددىيەلەرنى بەرگەندۇق .

ئەمدى بۇ يەردە ئالدىنقى ئۈچ مەسىلىگە كەلسەك، ئۇلار كۇفرلىققا ياتىدىغان بۇ مەسىلىدە پۈتكۈل مۇسۇلمانلارنىڭ ئەقىدىسىگە خىلاپ گەپلەرنى قىلدى. ئۇلار شۇنداق دەپ قاراشتى: «ئادەم ئۆلگەندىن كېيىن، تەن قايتا تىرىلمەيدۇ. ئاخىرەتتىكى راھەت كۆرۈش ۋە ئازاب تارتىشلارنىڭ ھەممىسى تەندە ئەمەس، روھتىلا بولىدۇ». ئۇلار بۇ سۆزدە ھەر ھالدا روھنىڭ مەۋجۇد ئىكەنلىكىگە ئىشەنگەن بولسىمۇ، ئاخىرەتتىكى ئازابنىڭ تەنگە بولىدىغانلىقىدىن ئىبارەت ھەقىقەتنى ئىنكار قىلشتى. ئۇلار بۇنداق دېيىش بىلەن ئەمەلىيەتتە، شەرىئەتنى ئىنكار قىلدى .

ئىككىنچى، ئۇلار خۇدا ئومۇمىي ئىشلارنىلا بىلىدۇ، جۈزئىي (قىسمەن) ئىشلارنى بىلمەيدۇ، دەپ قارىدى. مانا بۇمۇ ئوپىئوچۇق كۇفرلىق ئىدى. بەلكى، توغرا قاراش: «ئاللاھقا ئاسمان-زېمىندىكى مىسقالچە نەرسە مەخپىي قالمايدۇ» (يۇنۇس سۈرىسى، 61-ئايەت)، دېگەندىن ئىبارەت ئىدى .

ئۈچىنچى، ئۇلار ئالەمنىڭ ئەزەلىي ۋە ئەبەدىيلىكىنى ئىلگىرى سۈرۈپ، ئۇنىڭ باشلىنىشى بولمىغان ۋە ئاخىرلىشىشىمۇ بولمايدۇ، دەپ قارايدۇ. ھالبۇكى، بۇ قاراشلار مۇسۇلمانلارنىڭ ئەقىدىسىگە پۈتۈنلەي خىلاپ بولۇپ، تېخى ھېچكىم ئۇنداق قاراشتا بولۇپ باققىنى يوق .

ئۇلارنىڭ يۇقىرىقىلاردىن باشقا يەنە بىر خاتالىقى ئاللاھنىڭ بىر قىسىم سۈپەتلىرىنى يوققا چىقىرىشتا كۆرۈلدى. مەسىلەن، ئۇلارنىڭ «خۇدانىڭ بىلىمى ئۆز زاتىدىلا چەكلىنىدۇ، زاتى سىرتىدىكى بىلىملەرنى بولسا بىلمەيدۇ»، دېگەن قارىشى ۋە مۇشۇ خىلدىكى باشقا قاراشلىرىدا ئاللاھنىڭ ھەممىنى بىلگۈچىلىك سۈپىتىنى ئىنكار قىلشتى. ئۇلار بۇ جەھەتتە مۆتىزەللىرىگە يېقىنلىشىپ قالىدۇ. لېكىن، بۇنىڭلىق بىلەن مۆتىزەللىرىنى كۇفرلىق قىلدى، دېگىلى بولمايدۇ. بىز بۇرۇن «مۇسۇلمانلىق بىلەن

زىندىقلىقنى ئايرىشنىڭ ئۆلچىمى» دېگەن كىتابىمىزدا، مەزھەپ ئىختىلاپى تۈپەيلى، باشقىلارنى كاپىر قاتارىغا چىقىرىشقا ئالدىرايدىغان كىشىلەرنىڭ ساغلام ئىدىيىدىكى كىشىلەر ئەمەسلىكىنى كۆرسىتىپ ئۆتكەندۇق .

5 .سىياسەت پەنلىرى: بۇ بىلىملەر ئومۇميۈزلۈك ھالدا بۇ دۇنيادىكى ھوقۇق تۇتۇش، ھاكىمىيەتچىلىك تەدبىرلىرىگە قارىتىلغان. ئۇلار بۇ توغرىدىكى بىلىملەرنى ئاللاھ تەرىپىدىن بەيغەمبەرلەرگە چۈشۈرۈلگەن ھەرقايسى ئىلاھىي كىتابلاردىن ۋە ئىلگىرىكى بەيغەمبەرلەردىن قالغان ھېكمەتلەردىن ئالغان .

6 .ئەخلاق پەنلىرى: پەيلاسوپلارنىڭ ئەخلاق ئىلمى توغرىسىدىكى بارلىق سۆزلىرى ئىنسان نەپس - خاھىشى ۋە ئۇنى تۈزەش، داۋالاش تەدبىرلىرى، نەپس - خاھىشىنىڭ خۇسۇسىيەت - ئالاھىدىلىكلىرى، تۈر - خىللىرى، ئۇنى يېڭىش ۋە ئۇنىڭ بىلەن كۈرەش قىلىش يوللىرى قاتارلىقلارغا بېغىشلانغان. ئۇلار بۇ ساھەدىكى مۇناسىۋەتلىك بىلىملەرنى سوفييلارنىڭ سۆزلىرىدىن ئالغان. ئەمەلىيەتتە سوفي نامىدىكى بۇ كىشىلەر ھەرقاچان ئاللاھنى ئەسلەپ تۇرىدىغان، دۇنيا ھوزۇرلىرىدىن قول ئۈزۈپ، ئاللاھ تەرىپىگە يول ئالغان، كۆڭۈل ئىستەكلىرىگە بېرىلمىگەن ئادەملەر ئىدى. ئۇلار مۇجاھەدە (نەفس بىلەن كۈرەش قىلىش) جەريانىدا، نەفسنىڭ تۈرلۈك خۇي - خۇلۇقلىرى، زىيان - ئاپەتلىرى توغرىسىدا قىممەتلىك چۈشەنچە ۋە بايقاشلارغا ئىگە بولۇپ، بۇلار توغرىسىدا قاتار ئەسەرلەرنى يېزىپ چىققانىدى. پەيلاسوپلار بولسا، ئۆزلىرىنىڭ ساختا پىكىرلىرىگە توغرىلىق تۈسى بېرىش ۋە ئۇنى ئالقش تاپتۇرۇش ئۈچۈن، سوفييلارنىڭ ئاشۇ خىل سۆزلىرىدىن پايدىلاندى ھەمدە بۇ جەرياندا ئۇلارنىڭ سۆزلىرى بىلەن ئۆز سۆزلىرىنى ئارىلاشتۇرۇۋەتتى. ئەنە شۇ سوفييلارغا كەلسەك، ھەقىقەتەن شۇ پەيلاسوپلار ياشىغان دەۋردە، بەلكى ھەربىر دەۋردە بىر بۆلۈك خۇداگۇيىلار بولۇپ كەلگەن. ئاللاھ دۇنيانى ھېچقاچان ئۇلارنى قويىمىغان. چۈنكى، ئۇلار زېمىننىڭ مەنئى قوزۇقلىرى ھېسابلىناتتى. ئۇلارنىڭ ھەق - ھۆرمىتى تۈپەيلىدىن، زېمىندىكى كىشىلەر ئارىسىغا ئاللاھنىڭ رەھىمىتى يېغىپ تۇراتتى. بىر ھەدىستە بەيغەمبەر ئەلەيھىسسالام شۇنداق دەيدۇ: «ئۇلار بولغاچقا، يامغۇر ھەمدە رېزىققا ئېرىشىشىلەر، غار ئىگىلىرى - ئەسھابۇلكەھفى شۇلارنىڭ قاتارىدىندۇر». قۇرئاندىكى بايانلارغا قارىغاندىمۇ، ئۇلارنىڭ قەدىمكى زامانلاردىمۇ ياشاپ ئۆتكەنلىكىنى بىلىمىز. ئەمدى پەيلاسوپلارغا

كەلسەك، ئۇلارنىڭ ئۆز ئەسەرلىرىدە پەيغەمبەرلەر ۋە سوفىيالىرنىڭ سۆزلىرىنى ئۆز سۆزلىرى بىلەن ئارىلاشتۇرۇۋېتىشىدىن كېلىپ چىققان زىيان مۇنداق ئىككى جەھەتتىن ئىپادىلەندى. بىرىنچى خىل زىيان، پەيلاسوپلارنىڭ ئەخلاق توغرىسىدا يازغان بايانلىرىغا قايىل بولغان كىشىلەردە كۆرۈلسە، ئىككىنچى خىل زىيان دەل بۇ خىل بايانلارغا قارشى تۇرغان ئادەملەردە كۆرۈلدى. بۇنىڭ ئىچىدە، بۇ قاراشلارغا قارشى تۇرغانلار تەرىپىدىن كۆرۈلگەن زىيان ھەممىدىن چوڭراق بولدى. چۈنكى، ئۇلار بۇنىڭدىن بۇرۇن پەيلاسوپلاردىن باشقا ھېچكىمدىن ئۇنداق سۆزلەرنى ئاڭلاپ باقمىغانلىقى ئۈچۈن، ئۇلارنىڭ چاغلىق ئەقلىگە ئاسانلا پەيلاسوپلارنىڭ دېگەنلىرى خاتا، چۈنكى ئۇلار خاتا سۆزلەيدىغان ئادەملەر، دېگەن ئوي كېلىپ قالدۇ. بۇ خىل ئادەملەر خۇددى ناسارالارنىڭ: «بىر ئاللاھتىن باشقا مەۋدۇ يوق، ئىيسا ئاللاھنىڭ پەيغەمبىرى» دېگەن سۆزىنى ئاڭلاپ قېلىپ، بۇ سۆزگە دەرھال قارشى چىقىپ، مانا بۇ خىستىئاننىڭ سۆزى، دەپ چالۋا قاپ كەتكەن ئادەمگە ئوخشىتىشقا بولىدۇ. يامان يېرى، خىستىئاندىن بۇ سۆزنى ئاڭلىغان ئۇ ئادەم ئويلاپ باقمايدۇكى، بۇ خىستىئان شۇ سۆزنى ئېغىزغا ئېلىش بىلەنلا كاپىر بولۇپ كەتتىمۇ؟ ياكى سۆزىدە مۇھەممەد ئەلەيھىسسالامنىڭ پەيغەمبەرلىكىنى ئىنكار قىلغانلىقى بىلەن كاپىر بولۇپ كەتتىمۇ؟

ئەگەر بۇ خىستىئان يۇقىرىقى سۆزىدە پەيغەمبەر ئەلەيھىسسالامنىڭ پەيغەمبەرلىكىنى ئىنكار قىلغانلىق تۈپەيلىدىن كاپىر بولۇپ كەتتى، دەپ قارىساق، ئۇ چاغدا، خىستىئاننىڭ، ئۇنىڭدىن باشقا كاپىرلىققا ياتمايدىغان، ئۆزىمۇ توغرا بولغان ھەمدە خىستىئاننىڭمۇ نەزىرىدە توغرا، دەپ قارالغان ئىشلارغا قارشى تۇرۇشنىڭ ھاجىتى قالمايدۇ. مەسىلىگە بۇنداق قارىماسلىق، دەل بىر قىسىم دېۋەڭ ئادەملەرنىڭ ئادىتىدۇر. ئۇلار ھەقىقەتنى تېپىشتا ھەقىقەتنى ئەمەس، ئادەمنى ئاساس قىلىدۇ. ھالبۇكى، ئاقىل كىشىلەر ئاقىللارنىڭ سەرۋەرى ئەلى رەزىيەللاھۇ ئەنھۇنىڭ تۆۋەندىكى تەۋسىيىسىگە ئەمەل قىلىدۇ: «ھەقىقەتنى تونۇشتا ئالدى بىلەن ئادەمنى ئەمەس، ھەقىقەتنى تونۇغىن، شۇنداقلا ھەقىقەتنىڭ كىمىدە ئىكەنلىكىنى بىلىپ يېتىسەن».

دېمەك، ھەقىقەتنى تونۇغۇچى (ئارىق) ئادەمنى ئەمەس، ھەقىقەتنى تونۇيدۇ. ئۇ باشقىلارنىڭ سۆزى ئۈستىدە، تەكرار ۋە ئەستايىدىل ئويلاشقاندىن كېيىن، ئۇ سۆز توغرىلا بولسا، ئۇنى دېگۈچى مەيلى قانداق ئادەم بولۇشىدىن قەتئىينەزەر، ئۇنى قوبۇل قىلىۋېرىدۇ. ئۇ ئالتۇننىڭ تۇپراق ئارىسىدىن قېزىۋېلىنىدىغانلىقىنى بىلگەنلىكى ئۈچۈن، بەزى چاغلاردا ئازغۇنلارنىڭ سۆزلىرى ئارىسىدىن ھەقىقەت دۇردانىلىرىنى

ئايىرىپ چىقىش ئىستىكىدە بولۇشى مۇمكىن. ناۋادا ئۆزىگە ئىشەنچى بار، كۆزى ئۆتكۈر بىر سەرراپ (ئالتۇن سودىگىرى) نى مىسالغا ئالساق، ئۇ سەرراپ بىر قەللاب (ئالدامچى، بۇيەردە ئالدامچى ئالتۇن سودىگىرىنى دېمەكچى - ت) نىڭ خالىتىغا قول سېلىپ، ئۇنىڭدىكى ساختا ئالتۇننى قويۇپ، ساپ ئالتۇننىلا ئېلىپ، ئۇنىڭدىن پايدىلانسا، ئۇنىڭ نېمە يامنى بار؟ ھالبۇكى، بىراۋ ئالدامچىلار بىلەن مۇئامىلە قىلىشقاندا، ئۇلارغا قويۇلۇپ كەتمىگۈدەك دەرىجىدە دىت ۋە تەجرىبىگە ئىگە بولمىغىنىدا، بۇنداق ئادەملەرنى ئالدامچىلار بىلەن مۇئامىلە قىلىشتىن كەسكىن چەكلەش كېرەك. دېمەك، سۇنى ياخشى ئۆزەلمەيدىغانلار دەھشەتلىك دېڭىز ساھىلىدىن يىراق تۇرۇش كېرەك. كىچىك بالىنى ئۇ چوڭ بولۇپ، ئەقىل تېپىپ، ئۇستا ئەپسۇنچى (يىلانبا) [14]غا ئايلانمىغىچە، ئۇنى يىلانغا يېقىنلاشتۇرماستىن كېرەك .

مەنچە بولغاندا، كۆپ قىسىم كىشىلەردە ئۆزىنى دانا، دانىشمەنلەردىن ھېسابلاش خاھىشى كۈچىيىپ كەتكەن، نېمىنىڭ ھەق، نېمىنىڭ باتىللىقى، نېمىنىڭ ھىدايەت ۋە نېمىنىڭ ئازغۇنلۇق بولىدىغانلىقىنى ئايرىشتا ئۆزىنى زېرەك چاغلانغانلار ئۇلغۇيۇپ كەتكەن بۇ زاماندا كىشىلەرنى ئىمكان يار بەرگەنچە، بۇ پەلسەپەچى ئازغۇنلارنىڭ كىتابلىرىنى ئوقۇشتىن كەسكىن چەكلەش كېرەك. چۈنكى، ئۇلارنىڭ، پەلسەپە بىلىملىرىنىڭ يۇقىرىدا دەپ ئۆتۈلگەن بىرىنچى خىل زىيىنىدىن ساقلىنىش مۇمكىنچىلىكى بولمىسۇ، تۆۋەندە بايان قىلىنىدىغان ئىككىنچى خىل زىيىنىدىن ساقلىنىشى مۇمكىن ئەمەس .

ئىلىم ساھەسىدە تېخى ئوي - پىكىرى توختالمىغان، ھەرقايسى ئىلىم تارماقلىرى بىلەن پىششىق تونۇشلۇق بولمىغان، تۈرلۈك مەزھەب - ئېقىملارنىڭ تۈپكى مەقسەت - غايىلىرىنى ئېنىق ئاڭقىراپ يەتمىگەن ئايرىم بىر قىسىم ئادەملەر بىزنىڭ دىن ئىلىملىرى توغرىسىدا يازغان ئەسەرلىرىمىزدە ئۇچرايدىغان بىر قىسىم سۆزلەرگە ئېتىراز بىلدۈرۈشۈپ، ئۇلارنى ئىلگىرىكى پەلسەپىچىلەرنىڭ ئەسەرلىرىدىن كۆچۈرۈۋېلىنغان سۆزلەر ئىكەن، دەپ ئويلاپ قاپتۇ. ھالبۇكى، ئۇ سۆزلەرنىڭ بىر قىسمى مېنىڭ ئۆز ئىلھامىدىن تۇغۇلغانىدى. بۇنداق بولۇشىمۇ، نورمال ئىش ئىدى. چۈنكى، تۇياق تۇياقنىڭ ئىزىغا چۈشۈپ قالمايدۇ (يولدا باشقىلارنىڭ ئىزىغا دەسسەمەي ماڭمەن، دېگىلى بولمايدۇ، دېمەكچى - ت)، دېگىلى بولمايدۇ. دە. ئۇ سۆزلەرنىڭ يەنە بىر قىسىملىرى شەرىئەت كىتابلىرىدىمۇ تېپىلىدۇ. يەنە تېخى ئۇلارنىڭ خىلى كۆپ قىسىملىرى پۈتۈنلەي بولمىسۇ، مەن ئۇ ۋە مەزمۇن جەھەتتىن تەسەۋۋۇپ كىتابلىرىدا ئۇچرايدۇ.

سىز ئويلاپ بېقىڭ، ناۋادا شۇ سۆزلەر پەقەت بۇرۇنقىلارنىڭ كىتابلىرىدىلا بار بولغان، شۇنداقلا ئۆز-ئۆزىدىن ئەقىلگە ئۇيغۇن، ئاللاھنىڭ كەلامى ياكى پەيغەمبىرىمىزنىڭ سۈننىتىگە خىلاپ يېرى بولمىغان سۆزلەر بولغان تەقدىردە، يەنە نېمىدەپ ئۇ سۆزلەرنى تاشلىۋەتكىلى ۋە ئىنكار قىلغىلى بولسۇن. ئەگەر بىز بۇ خىل تەنقىدگە يول قويماي بولساق، نەتىجىدە سەپسەتىۋازلار ئويلاپ يەتكەن ھەرقانداق بىر ھەقىقەتنى ئىنكار قىلغىلى تۇرساق، ئۇ چاغدا بىزنىڭ نۇرغۇنلىغان ھەقىقەتلەرنى قاتارى ئىنكار قىلىشىمىزغا توغرا كېلىدۇ. شۇ جۈملىدىن، «قۇرئان كەرىم» دىكى بىر تۈركۈم ئايەتلەر، رەسۇلۇللاھنىڭ «ھەدىسى شەرىفى» لىرىدىكى بۇرۇنقىلار توغرىسىدىكى قىسسە، ھىكايەتلەر، ھەكىم-دانىشمەن، سۈفۈي-زاھىدلارنىڭ سۆزلىرىگە قەدەر نۇرغۇن نەرسىلەرنى رەت قىلىشىمىزغا توغرا كېلىدۇ. چۈنكى، «سادىق قېرىنداشلار» كىتابىنىڭ ئاپتورىمۇ ئۆز كىتابىدا يۇقىرىقى سۆزلەرنى ئۆزىنىڭ باتىل نۇقتىئىنەزەرلىرىگە پاكىت سۈپىتىدە كەلتۈرۈش ئارقىلىق نادانلارنىڭ كۆڭلىنى ئۆزىگە تارتماقچى بولغان. بۇنىڭدىن شۇنى كۆرەلەيمىزكى، سەپسەتىۋازلار ھەقىقەتنى بىزنىڭ قوللىمىزدىن ئېلىۋېلىپ، ئۇنى ئۆز كىتابلىرىغا كىرگۈزمەكتە. ئالىملىقنىڭ ئەڭ تۆۋەن دەرىجىسى شۇكى، ئۇنىڭ ئادەتتىكى قاراپايىم، ساددا ئادەمدىن پەرقى بولۇشى كېرەك. ئەنە شۇنداق بولغاندىلا ئۇ ھىجىمەتچى (لوڭقىچى) نىڭ لوڭقىسىدىكى ھەسەلنى كۆرسە، يەنىلا ئاداشماي ھەسەل، دېيەلەيدۇ. ئۇ، لوڭقىچىنىڭ لوڭقىسىنىڭ ھەسەلنىڭ خۇسۇسىيەت-خاراكتېرىنى ئۆزگەرتىۋەتمەيدىغانلىقىنى ياخشى بىلىدۇ. لوڭقىچى بولسا، ئۇنىڭدا قان-زەرداپ بولىدۇ، لوڭقىچى دېگەن پاسكىنا قاننى ئېلىش ئۈچۈنلا ياسالغان نەرسە، دەپ قاراش نادانلارچە قاراش بولۇپ، بۇ قاراش بويىچە بولغاندا، لوڭقىچىدا قان بولسا ئۇنى پاكىز دېگىلى بولمايدۇ. بۇ نادان ئادەم شۇنى بىلمەيدۇكى، پاسكىنىلىق قاننىڭ ئۆزىدىلا پەيدا بولىدىغان بىر خىل خۇسۇسىيەت، ئەگەر ھەسەلنىڭ ئۆزىدە بۇنداق خۇسۇسىيەت بولمىسا، ئۇ لوڭقىچىدا بولۇپ قالغانلىقى ئۈچۈنلا بۇ خىل خۇسۇسىيەتكە ئىگە بولۇپ قالمايدۇ. دېمەك، ئۇنداق بولغاندىن كىيىن، لوڭقىچىدىكى ھەسەلنى پاسكىنا، دېگىلى بولمايدۇ. لوڭقىچىغا ئېلىنغاندا بولسا، پاسكىنا نەرسە بولىدۇ، دەپ قاراش ئۆتۈپ كەتكەن ئەھمىيەتلىك بولۇشىغا قارىماي، كۆپ قىسىم كىشىلەر مۇشۇ خاتا ئۇقۇمغا كۆنۈپ كەتكەن. شۇڭا، سەن ئۇلارغا ھەرقانداق سۆزنى ئۇلار بىلىملىك ئادەم، دەپ ئىشەنچ قىلىدىغان بىرسىنىڭ نامىدىن ئېيتىدىغاندا بولساڭ، ئېيتقانلىرىڭ ناتوغرا بولغان تەقدىردىمۇ، ئۇلار دەرىۋ قوبۇل قىلىدۇ. ئەگەر سەن

ئۇلارغا، ئۇلارنىڭ كۆزىگە سىغمايدىغان، ئۇلار يامان كۆرىدىغان بىر ئادەمنىڭ نامىدا سۆز قىلساڭ، بۇ سۆزلەرنىڭ ھەرقانچە ئورۇنلۇق بولسىمۇ، ئۇلار قوبۇل قىلىشمايدۇ. چۈنكى، ئۇلار ھەر دائىم ھەقىقەتنى ئادەملەر ئارقىلىق تونۇيدۇكى، ھەرگىزمۇ ئادەملەرنى ھەقىقەت ئارقىلىق تونۇشمايدۇ. مانا بۇ، ئۇچىغا چىققان ئازغۇنلۇق، مانا بۇ، پەلسەپەچىلەرنىڭ ئەسەرلىرىدىكى نەرسىلەرنى قارا-قويۇق ئىنكار قىلىشنىڭ زىيىنى .

ئىككىنچى . پەلسەپىنى قوبۇل قىلىشتىن كېلىدىغان زىيان .

ئېھتىمال، پەلسەپىچىلەرنىڭ «سادىق قېرىنداشلار» دېگەن كىتابقا ئوخشاش بىر قاتار كىتابلىرىنى كۆرۈپ باققانلار بۇ كىتابلاردىكى پەيلاسوپلارنىڭ پەيغەمبەرلەر ھېكمەتلىرى، سۈپىي دەۋرىدىكى پىكىرلىرى بىلەن ئارىلاشتۇرۇپ بايان قىلىنغان خاتا نۇقتىئىنەزەرلەرگە ئاسانلا مايىل بولۇپ كېتىپ، ئۇنىڭدىكى توغرا نەرسىلەرگە ئارىلاشتۇرۇۋېتىلگەن، باتىل، ناتوغرا نەرسىلەرنى سۇۋارىي ھالدا قوبۇل قىلىشى مۇمكىن. مانا بۇمۇ، بىر تۈرلۈك بىلىپ-بىلمەي، باتىلغا يېقىنلىشىپ قېلىش، دېمەكتۇر. مانا مۇشۇنداق زىياننىڭ كېلىپ چىقىشى ئۈچۈن، كىشىلەرنى پەيلاسوپلارنىڭ ئۇ خىل ئالدامچى، زىيانلىق كىتابلىرىنى ئوقۇشتىن كەسكىن چەكلەش كېرەك. شۇنداقلا، سۈنى ياخشى ئۆزەلمەيدىغانلارنى پەلسەپە ئەسەرلىرىنىڭ تېپىلغاق قىرغاقلىرىغا يېقىن يولاتماسلىق، پۈتۈن خەلقنى ئاشۇ خىل كىتابلارنى كۆرۈشتىن چەكلەپ، پەرزەنتلەرنى يىلاندىن نېرى قىلىش كېرەك. قۇلاقلىرىنى ئەبجەش سۆزلەرنى ئاڭلاشتىن ساقلاش كېرەك. شۇنىڭدەك، يىلانبار بولغانلار بۇ جەھەتتە ئۆزىگە دائىم ھوشيار بولۇپ، ھەرگىزمۇ بالىلارنىڭ ئالدىدا يىلان بىلەن ھەپىلەشمەسلىكى كېرەك. چۈنكى، گۆدەك بالا مەنمۇ دادامدەك قىلالايمەن، دەپ ئويلاپ قىلىپ ئۆزىنى يىلانغا چاقتۇرۇۋېلىشى مۇمكىن. بىلىمدە چوڭقۇرلۇق تاپقان ھەقىقىي ئالىملار مانا مۇشۇنداق قىلىدۇ. يېتىشكەن بىر ئەپسۇنچى (يىلانبار) نى ئېلىپ ئېيتساق، ئۇ يىلاننى تۇتقان چېغىدا، ئۇنىڭ نەشتىرىدىن چىقىدىغان سۈيۈقلۈكنىڭ قايسىسىنىڭ زەھەر، قايسىسىنىڭ زەھەر قايتۇرغۇچى (تېرىق) ئىكەنلىكىنى بىلەلگەچكە، ئۇ زەھەردىن تېرىقنى ئايرىپ چىقىدۇ ۋە بۇ ئايرىپ چىققان تېرىقنى ئۇنىڭغا ئېھتىياجلىق كىشىلەردىن ئايىمايدۇ. كۆزى ئۆتكۈر، پاراسەتلىك سەرراپمۇ دەل شۇنىڭغا ئوخشايدۇ. ئۇ بىر قەللىبىنىڭ ئالتۇن خالتىسىغا قول سالىسا، ئۇنىڭدىكى راست ۋە ساپ ئالتۇنلارنى ئېلىۋېلىپ، ئارىلاشما ۋە

ساختا ئالتۇنلارنى تاشلىۋېتىپ، راست ئالتۇنلارنى ئېھتىياجلىق كىشىلەرگە بېرىۋېتىدۇ. ئالىم بولغان كىشىلەر ئەنە شۇنداق بولۇشى كېرەك. بىر ئادەم ئۆزى تىرىققا موھتاج تۇرۇپمۇ، تىرىقنىڭ زەھەرنىڭ مەنبەسى بولمىش يىلاندىن چىقىدىغانلىقىنى بىلمىسە ۋە تىرىقتىن يىرگەنسە، ئۇنىڭغا بۇ ھەقتە چۈشەنچە بېرىش كېرەك. مال-مۈلۈككە ئېھتىياجلىق بىر ئادەم ئالدامچىنىڭ خالىتىدىن چىققان ئالتۇندىن ئۆزىنى تارتسا، ئۇنىڭغا بۇ قىلمىشنىڭ ئۆتۈپ كەتكەن نادانلىق بولىدىغانلىقىنى، بۇنداق قىلسا ئۆزى ئىزدەپ يۈرگەن بىر پايدىدىن مەھرۇم قالىدىغانلىقىنى چۈشەندۈرۈپ قويۇش كېرەك. ئۇ شۇنى بىلىپ قېلىشى كېرەككى، بىر ناچار نەرسە بىلەن بىر ياخشى نەرسىنىڭ بىر يەردە بولۇپ قېلىشى بىلەن ھەرگىزمۇ ياخشى نەرسە ناچار ياكى ناچار نەرسە ياخشى بولۇپ قالمايدۇ. ھەق بىلەن باتىل بىر يەردە بولۇپ قالغاندىمۇ مۇشۇنداق بولىدۇ. دېمەك، باتىل ھەرقاچان باتىل، ھەقىقەت ھامان ھەقىقەت بولۇپ قېلىۋېرىدۇ. پەلسەپەنىڭ زىيان-ئاپەتلىرى توغرىسىدا مۇشۇنچىلىك توختىلىمىز.

باتىنىيە مەزھىپى ۋە ئۇنىڭ زىيانلىرى توغرىسىدا

مەن پەلسەپە بىلىملىرىنى تەدقىق قىلىپ، ئۇلارغا قارىتا بەلگىلىك چۈشەنچە ھاسىل قىلغان ۋە ئۇلاردىكى خاتا نەرسىلەرگە تەنقىد يۈرگۈزۈپ بولغاندىن كېيىن، شۇنى بىلىپ يەتتىمكى، پەلسەپە مۇيەنە مېنىڭ كۈتكەن يېرىمدىن تولۇقى بىلەن چىقالمايدىكەن. پەلسەپەنىڭ قورالى بولغان ئەقىل ئۆزى مۇستەقىل تۇرۇپ، ھەرگىزمۇ بارلىق سىرلارنىڭ پەردىسىنى ئاچالمايدىكەن. ئەمدىلىكتە، باتىنىيە مەزھىپى دەيدىغان بىر مەزھەبىنىڭ دانالىرى مەيدانغا چىققان بولۇپ، كىشىلەر ئارىسىدا ئۇلارنىڭ: «ھەر ئىشنىڭ ماھىيىتىنى پەقەت ھەققانىي بىر مەئسۇم (گۇناھتىن خالىي) بىر ئىمام ئارقىلىق بىلىنىدىغانلىقى» توغرىسىدىكى گەپ-سۆزلىرى ئېقىپ يۈرەتتى. شۇنىڭ بىلەن ئۇلارنىڭ ماھىيەتلىك تەرەپلىرىنى چۈشىنىپ بېقىش ئۈچۈن، ئۇلارنىڭ ئەسەرلىرىنىمۇ تەتقىق قىلىپ بېقىشىمغا توغرا كەلدى. بۇ ئىش بىلەن تەڭ ئويلىمىغان يەردىن، خەلىپە (ئابباسىيلارنىڭ 28- خەلىپىسى مۇستەزھەر بىللاھ ئىبن مۇقتەدىر) تەرىپىدىن باتىنىيە مەزھىپىنىڭ ماھىيىتىنى ئېچىپ تاشلايدىغان بىر كىتاب يېزىپ چىقىش توغرىسىدا ماڭا كەسكىن پەرمان چۈشتى. مېنىڭ خەلىپە ئالىيلىرىنىڭ بۇ پەرمانغا بويسۇنماي ئامال يوق ئىدى. بۇ ئىش ئىچىمدىكى ئارزۇغا سىرتتىن

قوشۇلغان بىر تۈرتكە بولۇپ قالدى. شۇنىڭ بىلەن مەن ئۇلارنىڭ كىتابلىرىنى ئىزدەپ توپلاشقا كىرىشتىم. بۇ ئارىلىقتا مەن مۇشۇ زامان كىشىلىرىنىڭ ئىلھامى ۋە تەپەككۈرىدىن بارلىققا كەلگەن، كونا باتىنىچىلارنىڭ ئۇسلۇبىغا ئوخشىمايدىغانراق ئۇسلۇبتا دېيىلگەن بىر قىسىم يېڭى سۆزلەرنىمۇ ئۇ يەردىن توپلىدىم، مەن توپلىغان بۇ نەرسىلەرنى بىر ياندىن ئىنچىكىلىك بىلەن رەتلىسەم، يەنە بىر ياندىن ئۇلار ئۈستىدە يېتەرلىك دەلىللەش ئېلىپ باردىم. مېنىڭ بۇ ئىشتىكى ئەستايىدىللىقىم شۇ دەرىجىگە بېرىپ يەتتىكى، بىر قىسىم ئەھلى ھەق (سۈننەتپەر رەۋەز كىشىلەر) باتىنىيە مەزھىبىدىكىلەرنىڭ دەلىللىرىنى كۆرسىتىپ بېرىشكە بەك كۈچەپ كەتكەنلىكىمگە قارشى چىقىپ، شۇنداق دېيىشتى: «بۇ قىلغىنىڭ ئۇلار ئۈچۈن خىزمەت قىلىش بولۇپ قاپتۇ. سەن ئۇلارنىڭ گۇمانلىق نەرسىلىرىنى ئۈستىدە بۇ دەرىجىدە دەلىللەش ۋە رەتلەش ئېلىپ بارمىغىنىڭدا، ئۇلار ئۆز مەزھەبلىرىنى قوغداپ قالالمايتتى». ئۇلارنىڭ بۇ قارشى چىقىشىنىمۇ خاتا دېگىلى بولمايتتى. ئۆز ۋاقتىدا مەشھۇر ئالىم ھارىس ئىبن مۇھاسسىبى مۆتتەزىللىرىگە رەددىيە بېرىدىغان بىر كىتاب يازماقچى بولغاندا، ئەھمەد ئىبن ھەنبەل ئۇنىڭغا قارشى چىققانىكەن. ھارىس ئىبن مۇھاسسىبى ئەھمەد ئىبن ھەنبەلگە: «تەقسىر، بىدئەتكە رەددىيە بېرىش پەرز ئىشقا»، دېگەندە، ئەھمەد ئىبن ھەنبەل ئۇنىڭغا جاۋابەن: «بۇنىڭ راست، لېكىن سەن بۇ ئىشتا ئالدى بىلەن ئۇلارنىڭ خاتالىقىنى كۆرسىتىپ بېرىپ بولۇپ، ئاندىن ئۇنىڭغا ئۆز رەددىيە ئىشنى بېرىسەن، بۇنداق بولغاندا كىتابىڭنى ئوقۇغان ئادەمنىڭ ئالدى بىلەن سەن رەددىيە بەرمەكچى بولۇپ تۇرغان خاتا نەرسىنى كۆرۈپلا، ئۇنىڭغا مايىل بولۇپ قېلىپ، سېنىڭ ئۇنىڭغا بەرگەن رەددىيەڭگە دىققەت قىلماي قويۇشى ياكى دىققەت قىلغان تەقدىردىمۇ، ئۇنى چوڭقۇر چۈشەنمەي قېلىشىدىن قانداقمۇ ساقلىنالايسەن»، دېگەن ئىكەن. ئەھمەد ئىبن ھەنبەلنىڭ بۇ دېگىنىمۇ توغرا بولۇپ، ئۇ پەقەت جەمئىيەت ئارا كەڭرى تارقالمىغان، ئاشكارىلىق باسقۇچىغا ئۆتمىگەن ئىغۋاگەر پىكىرلەرگە ماس كېلەتتى. ئەمما، شۇبەھ (خاتا ئىدىيە) ئاللىقاچان تارقىلىپ بولغان بولسا، ئۇنىڭغا قارىتا تەنقىد ئېلىپ بېرىش بىر تۈرلۈك دىنىي مەجبۇرىيەت ھېسابلىنىدۇ. تەنقىدنى پەقەت تەنقىد قىلىنىدىغان نەرسىنى كۆرسىتىپ ئۆتكەندىن كېيىنلا ئېلىپ بارغىلى بولىدۇ. ئەمما، ئۇلارنىڭ خاتالىقىنى كۆرسىتىپ بەردىم، دەپ ئۇلار كۈچەپ كەتمىگەن نەرسىلەرگە ئارتۇقچە كۈچەشكە، ئۇلار دېمىگەن نەرسىنى ئۇلارغا زورغا دۆڭگەشكە بولمايدۇ. مەنمۇ بۇنداق قىلغان ئەمەسمەن. بەلكى، مەن ئۆزۈم رەددىيە بەرگەن شۇ

نەرسىلەرنى خېلى بۇرۇندىن باتىنىي ئېقىمغا قېتىلىپ، ئۇلارنىڭ مەيدانىنى ياقلاپ ماڭا قارشى تۇرۇپ كېلىۋاتقان يېقىنلىرىمنىڭ بىرىدىن ئاڭلىغان ئىدىم. ئۇنىڭ ئېيتىپ بېرىشىچە، باتىنىي ئېقىمدىكىلەر ئۇلارغا قارشى كىشىلەرنىڭ، ئۇلارغا رەددىيە بېرىپ، كىتاب - ماقالىلەرنى يېزىپ كېتىشىگە ئانچە پىسەنت قىلىپ كەتمەيدىكەن. چۈنكى، ئۇ ئەسەرلەرنى يازغانلار باتىنىي ئېقىمدىكىلەرنى ئۇلار تايىنىۋاتقان دەلىل - ئىسپاتلارنىڭ نېمىلىكىنى ئۇقماي تۇرۇپ تەنقىدلەيدىكەن. بۇرادىرىم ماڭا ئۇلار توغرىسىدىكى باشقا نەرسىلەرنىمۇ دەپ بەردى. مەن باتىنىي مەزھىپى ھەققىدىكى بۇ تەنقىدى ئەسرىمنى يازغاندا، كىشىلەر مېنى چۈشەنمەي، ئۆز رەددىيەمنى بەرگەن ئاشۇ مەزمۇنلارنى گەرچە ئۆز قۇلىقىم بىلەن ئاڭلىغان بولساممۇ، مېنى ئۇ نەرسىلەرنى ئۇقمايدىكەن، دەپ قالمىسۇن ئەمەس، بەلكى ئايرىم غاپىل كىشىلەر ئەسەرنى ئوقۇغان چېغىدا تەنقىدنىڭ پاكىت ئاساسىدىن گۇمانلىنىپ قالماسلىقى ئۈچۈن، ئۇلارنىڭ پاكىتلىرىنىمۇ تولۇق كەلتۈرۈپ ئۆتتۈم. دېمەك، مەن ئالدى بىلەن ئۇلارنىڭ خاتالىقلىرىنى ئۈچۈر - بۇجۇرگىچە كۆرسىتىپ بەرگەندىن كېيىن، ئىككىنچى قەدەمدە پولاتتەك پاكىتلار ئاساسىدا، ئۇلارنىڭ بولمىغۇر تەرەپلىرىنى كۆرسىتىپ ئۆتتۈم. ئومۇمەن ئېيتقاندا، ئۇلار ھېچقانداق ئۈنۈم قازىنالمىدى. ئۇلارنىڭ گەپ - سۆزلىرىمۇ ھېچقانداق ئەھمىيەتكە ئىگە بولالمىدى. ئەگەر بىر ئوچۇم نادان كىشىلەرنىڭ خاتا قوللاشلىرىنىڭ كاساپىتى بولمىغاندا ئىدى، باتىنىي مەزھىبىدىن ئىبارەت بۇ بىدئەتلىك تەلىمات تىلغا ئالغۇدەك ھېچنېمىسى يوق تۇرۇپ، بۈگۈنكى دەرىجىدە شۆھرەت تاپمىغان بولاتتى. لېكىن، بۇلاردا گۇرۇھۋازلىق قىلمىشىنىڭ ئېغىر بولۇشى ھەقىقەتنى قوغدىماقچى بولۇپ ئورتىغا چۈشكەن ھەر قايسى تەرەپلەرنى ئۇلارنىڭ تەلىمات ئاساسىغا قارىتا رەددىيە ئېلىپ بېرىش كۈرىشىنى تېخىمۇ ئۇزۇن داۋاملاشتۇرۇش، ئۇلار ئالغا سۈرگەن ھەربىر نۇقتىسىنى زەرگە بوشاشماي قارشىلىق كۆرسىتىشكە مەجبۇر قىلىپ قويدى. شۇنىڭ بىلەن ئۇلار باتىنىيلىك كۆتۈرۈپ چىققان «تەئلىمدىن ئايرىلىپ قېلىشقا بولمايدۇ، بىز ھەر قاچان تەئلىم ۋە مۇئەللىمگە موھتاج، مۇئەللىم بولۇشقا پەقەت مۇئەللىمى مەئسۇم (گۇناھتىن خالىي مۇئەللىم) لەرلا يارايدۇ»، دېگەن قاراشقا كۈچلۈك تۈردە رەددىيە بەردى. شۇنداقتىمۇ ئۇلارنىڭ تەئلىم ۋە مۇئەللىمگە موھتاجلىق توغرىسىدا كەلتۈرگەن ئاساسىيەنلا ئۈستۈنلۈكنى ئىگىلەپ، ئۇلارغا قارشى تۇرۇۋاتقانلارنىڭ سۆزى بىر چەتتە قالدى. بىر قىسىم ئادەملەر بۇنىڭغا ئالدىنىپ قېلىپ، ئەسلىدە باتىنىيلىك پاكىت ئاساسى يېتەرلىك بولغانلىقتىن مۇشۇنداق بولۇۋاتسا

كېرەك، دېگەن تونۇشقا كېلىپ قېلىشتى. ھالبۇكى، ئۇلار بۇ ئەھۋالنىڭ ئۇلار ئويلىغاندەك ئىش بولماستىن، بەلكى ھەقىقەتنى قوغدىغۇچىلارنىڭ يارامسىزلىقى، ھەقىقەتنى ئۆز يولى بىلەن قوغداشنى بىلمىگەنلىكىدىن كېلىپ چىققانلىقىنى ھەرگىز ئويلىمىدى.

ھەقىقەت شۇكى، بىز مۇئەللىمگە ئېھتىياج بارلىقىنى ئېتىراپ قىلىمىز. تېخى ئۇنىڭ مەنئۇم بولۇشىنىمۇ ئېتىراپ قىلىمىز. بىز ئېتىراپ قىلىدىغان ئاشۇ مەنئۇم مۇئەللىم بىردىنبىر ھالدا مۇھەممەد ئەلەيھىسسالامدۇر. ئەگەر ئۇلار: «ئۇ ئاللىبۇرۇن ئۆلۈپ كەتكەنغۇ»، دېسە، بىزمۇ: «ئۇنداقتا سىلەرنىڭ مۇئەللىمىڭلار (يەنى ئىمامى مەھدىي) مۇ غايىب بولۇپ كەتكەنغۇ»، دەيمىز. ئەگەر ئۇلار: «بىزنىڭ ئىمامىمىز دەۋەتچىلەرنى تەربىيەلەپ، ھەرقايسى يۇرتلارغا تارقىتىۋەتكەن، ئۇ ھازىر ئاشۇ دەۋەتچىلەر بىرەر ئىشتا ئىختىلاپقا چۈشۈپ قالسا ياكى بىرەر قىيىن مەسىلىگە دۇچ كەلسە، ئۇلارنىڭ ئۆزىگە مۇراجىئەت قىلىشنى كۈتمەكتە»، دېگۈدەك بولسا، بىز ئۇلارغا دەيمىزكى: «بىزنىڭ مۇئەللىمىمىز (مۇھەممەد ئەلەيھىسسالام) مۇ دەۋەتچىلەرنى تەربىيەلەپ، ئۇلارغا ئۆگىتىدىغاننى ئۆگىتىپ ھەرقايسى يۇرتلارغا تارقىتىۋېتىپ بولغان، چۈنكى ئاللاھ «قۇرئان كەرىم» دە شۇنداق دېگەن: «بۈگۈن سىلەرنىڭ دىنىڭلارنى پۈتۈنلىدىم» (مائىدە سۈرىسى 3- ئايەتنىڭ بىر قىسمى). ئۆگىتىش كامالىغا يەتكەندىن كېيىن، ئۆگەتكۈچى مۇئەللىمنىڭ ئۆلۈپ كېتىشىنىڭ ھېچقانداق زىيىنى يوق، خۇددى ئىمام غايىب بولۇپ كەتسىمۇ، ئۇنىڭ تەلىم بېرىشىگە زىيان يەتمىگەندەك»، دەيمىز. ناۋادا ئۇلار: «پەيغەمبەرنىڭ ھەدىسلىرىدە تىلغا ئېلىنمىغان مەسىلىلەرگە يولۇقساڭلار، قانداق بىر تەرەپ قىلىسلىرى؟ نەس (نەقىلى ئاساس) بىلەنمۇ؟ ھالبۇكى، پەيغەمبەردىن سىلەرگە ئۇنداق نەس يېتىپ كەلمىگەن تۇرسا؟ ئىجمائ، قىياس بىلەنمۇ؟ ھالبۇكى بۇ ئىككى ئىش ئىختىلاپ پەيدا قىلىدىغان تۇرسا»، دېسە، بىز شۇنداق دەيمىزكى: «ئۇنداق مەسىلىلەرگە يولۇققاندا، پەيغەمبەر ئەلەيھىسسالام مۇئاز ئىبن جەبەلنى يەمەنگە ئەۋەتكەندە، مۇئاز قانداق قىلغان بولسا، شۇنداق قىلىمىز، ئالدى بىلەن نەس بار يەردە نەس بىلەن، ئۇ بولمىغاندا ئىجتىھات بىلەن بەرتەرەپ قىلىمىز. بەلكى، ئىمان تەربىيىسىگە ئىگە بولغاندىن كېيىن، يۇرت-يۇرتلارغا تارقىلىپ كەتكەن ئاشۇ دەۋەتچىلەرگە ئوخشاش يول تۇتىمىز. چۈنكى، باتىنىيە ئېقىمىدىكى ئاشۇ دەۋەتچىلەرمۇ دائىملا نەس بويىچە ھۆكۈم چىقىرالمايدۇ. سەۋەبى، سان ۋە چېتىلىش

دائىرىسى چەكلىك نەسلىك ئاساسلار چەكسىز ۋەقە-ھادىسىلەرنى پۈتۈنلەي ئۆز ئىچىگە ئېلىپ بولالمايدۇ. ئۇلارمۇ ھەر بىر مەسىلىگە يولۇققاندا، ئۇدۇللۇق ئىمام تۇرغان شەھەرگە قايتىپ بېرىپ، ئۇنىڭ بىۋاسىتە يوليورۇقىنى ئېلىپ بولالمايدۇ. بەلكىم، بىرى ئۇزۇن يوللارنى بېسىپ، ئىمامنىڭ يۇرتىغىمۇ بېرىشى، بۇ چاغدا ئىمام ئاللىبۇرۇن ۋاپات تېپىپ كەتكەن بولۇشى، شۇنىڭ بىلەن ئىمامدىن يوليورۇق ئالىمەن، دەپ كېلىپ تارتقان جاپالىرىمۇ ئۈنۈمسىز قېلىشى مۇمكىن. قىبلىنى بىلەلمەي دەرىگۈمان بولۇپ قالغان ئادەمنىڭ ناماز ئوقۇشتا قىبلىنى ئىجتىھات بىلەن تەخمىن قىلماي ئامالى يوق. چۈنكى، ئۇ ئەگەر قىبلىنى بىلىپ كېلىش ئۈچۈن ئىمام تۇرغان جايغا بارىمەن، دەپ ماڭسا، نامازنىڭ ۋاقتى ئۆتۈپ كېتىدۇ. دېمەك، بۇنداق ئەھۋالدا ئەمەلىي قىبلىگە ئەمەس، گۈماندىكى قىبلىگە قاراپ ناماز ئوقۇشقا بولىدۇ، دېگەن گەپ. ھەدىستە شۇنداق دېيىلىدۇ: «ئىجتىھادتا خاتالاشقان ئادەمگە بىر ئۆلۈش ئەجىر بولسا، توغرىنى تاپقۇچىغا ئىككى ئۆلۈش ئەجىر بار». ئەنە شۇ ھەدىسنىڭ مەزمۇنى بارلىق ئىجتىھادقا ئورتاقتۇر. بۇنىڭغا بىر زىكات بەرگۈچىنى مىسالغا ئالساق، ئۇ، ئۆزى باي، پۇلدار بولسىمۇ، پۇل-ماللىرىنى يوشۇرۇپ، كەمبەغەل قىياپىتىگە كىرىۋالغان ئادەمنى ئۆز ئىجتىھادى بويىچە، كەمبەغەل ئادەم، دەپ ئويلاپ، ئۇنىڭغا زىكات بەرسە، ئەمەلىيەتتە ئۇ گەرچە خاتا ئويلاپ قالغان بولسىمۇ، ئەيىبەكە بۇيرۇلمايدۇ. چۈنكى، بۇ ئىشتا ئۇنىڭ گۈمانى نېمە بولسا، شۇ ھېسابقا ئىلىنىدۇ. ناۋادا ئۇ: «ئۇ ئادەم بىلەن قىبلە توغرىسىدا دە-تالاش قىلغان ئادەمنىڭ گۈمانىمۇ ھېلىقى ئادەمنىڭ گۈمانىغا ئوخشاشلا ئىجتىھات ھېسابلىنمايدۇ؟» دېسە، بىز دەيمىزكى: «ھەئە، ئۇمۇ خۇددى قىبلە ئىشىدا ئۆز گۈمانى ئاساسدا ئىجتىھات قىلغان ئادەمگە ئوخشاش ئۆز ئويى بويىچە ئىش كۆرۈشى كېرەك. بۇنىڭ، باشقىلارنىڭ ئۇنىڭ ئويىغا قوشۇلۇش، قوشۇلماسلىقى بىلەن ئالاقىسى يوق». ئەگەر ئۇ بۇ سۆزگە قايىل بولماي: «ئەگەر مۇئەييەن بىر مەزھەبكە ئەگىشىپ كېلىۋاتقان ئادەم (مۇقەللىد) قىبلىنىڭ يۆنىلىشىنى بېكىتەلمەي قالغان مۇنداق ئەھۋالدا، قايىسى ئىسلام مەزھىبىگە ئەگىشىدۇ؟ ئىمام ئەئزەم مەزھىبىگىمۇ، ياكى ئىمام شافىئىي مەزھىبىگەمۇ، ياكى بولمىسا ئۇلاردىن باشقا بىرىگىمۇ»، دېسە، بىز ئۇنىڭغا شۇنداق دەيمىز: «قىبلىنىڭ يۆنىلىشىنى بىلەلمەي ئىككىلىنىپ تۇرغان مۇقەللىد دەل مۇشۇ خىل ئەھۋالدا قانداق قىلىش توغرىسىدا بىر پىكىرگە كېلەلمەيۋاتقان مۇجتەھىدلەر ئارىسىدا قالغان تۇرسا، يەنە قانداق قىلماقچىدى؟!». بەلكىم، ئۇ باتىنىي بۇ گېپىمىزگە مۇنداق جاۋاب بېرىشى مۇمكىن: «ئۇ ئۆزى ئىجتىھات قىلىپ،

مۇجتەھىدلەر ئىچىدە كىمنى پەزىلەتلىك، قىلنىڭ بەلگە - ئالامەتلىرىنى ياخشى بىلگۈچى سۈپىتىدە قارىسا، شۇنىڭغا ئەگىشىشى كېرەك». بۇ چاغدا بىز ئۇنىڭغا جاۋاب بېرىپ دەيمىزكى: «ئۇنداقتا، ئۇ ئادەم سىز دېگەن ئاشۇ ئىجتىھادقا تايىنىپ قىلنى بېكىتىدۇ. قايسى مەزھەبكە ئەگىشىشىمۇ ئۇنىڭ ئۆز ئىجتىھادىغا قاراپ بولىدۇ». گەرچە ئىجتىھات ئىشىدا بەزىدە پەيغەمبەر ۋە ئىماملارمۇ خاتالىقتىن ساقلىنالمىسىمۇ خەلقنى ئىجتىھادقا تەرىغىپ قىلىش ھامان بىر خىل زەرۇرىيەتتۇر. تېخى پەيغەمبىرىمىز مۇھەممەد ئەلەيھىسسالامنىڭ تۆۋەندىكى سۆزىمۇ بىزگە ئىجتىھات ئىشىدا ئىلھام بېرىدۇ: «مەن سىرتىغا قاراپ ھۆكۈم قىلمەن، نىيەتلەرنى بىلگۈچى ئاللاھتۇر». [15] بۇ، گۇۋاھ - شاھىت بولىدىغان ئالامەتلەردىن شەكىللەنگەن كۈچلۈك گۇمانغا ئاساسەن ھۆكۈم چىقىرىمەن، دېگەنلىك. لېكىن، ئاشۇ گۇۋاھ - شاھىت ئالامەتلىرىمۇ دائىم توغرا چىقىۋەرمەيدۇ. مانا كۆرۈپ تۇرغىنىڭىزدەك ئىجتىھات ئىشلىرىدا پەيغەمبەرلەرمۇ خاتالىقتىن ساقلىنالمىغان يەردە، يۇقىرىقىدەك ئەھۋالدا قانداقسىگە ئىجتىھات خاتالىقى كۆرۈلمەيدۇ، دېگىلى بولىسۇن. بۇ يەردە بىزگە باتىنىيچىلەر تەرىپىدىن مۇنداق ئىككى تۈرلۈك سوئال قويۇلۇشى مۇمكىن، ئۇنىڭ بىرى: «ئىجتىھات قىلىش دېگەن ئايرىم، ئىجتىھادچانلىقى بار (دېدوكسىيىلىك - ت) مەسىلىلەرگە نىسبەتەن توغرا بولغان بىلەن، ئەقىدە ئاساسلىرىدا توغرا بولمايدۇ. چۈنكى، ئۇنىڭدا خاتالاشقان ئادەمنى كەچۈرگىلى بولمايدۇ. مانا بۇ ئەھۋالنى قانداق ھەل قىلىش كېرەك؟». مېنىڭ بۇ سوئالغا بېرىدىغان جاۋابىم: «ئەقىدە ئاساسلىرىنى «قۇرئان كەرىم» ۋە «ھەدىس شەرىفى» تولۇق ئۆز ئىچىگە ئېلىپ بولغان. ئۇنىڭدىن باشقا بىر قىسىم تەپسىلىي بايان قىلىشقا تېگىشلىك مەسىلىلەر ھەمدە تالاش - تارتىش ئۈستىدىكى ئايرىم مەسىلىلەرگە قەدەر بىر قاتار تەرەپلەردە «توغرا ئۆلچەم» گە تايانغاندىلا، ئاندىن توغرا تونۇشقا ئېرىشكىلى بولىدۇ. بۇ «توغرا ئۆلچەم» ئاللاھ ئۆز كىتابى «قۇرئان كەرىم» دە تىلغا ئالغان ۋە مەن «توغرا ئۆلچەم» دېگەن كىتابىمدا ئېيتىپ ئۆتكەن بەش تۈرلۈك ئۆلچەمدىن ئىبارەت. ئەگەر ئۇ سىزگە: «سىزگە قارشى تۇرىدىغان كىشىلەر سىز دېگەن ئۇ ئۆلچەمگە قايىل بولمايدۇ»، دېسە، مەن دەيمەنكى: «ئۇلار ئۇنى چۈشەنمەيدىغانلا بولمىسا، ئۇنىڭغا قارشى تۇرمايدۇ. شۇنداق ئىكەن، ئۇنى چۈشىنىپ تۇرۇپ، ئۇنىڭغا قارشى چىقىدىغان ئىش بولمايدۇ. ھەتتا، باتىنىيەلەرمۇ ئۇنىڭغا قارشى تۇرالمىدايدۇ. چۈنكى، مەن ئۆلچەملەرنىڭ ھەممىسىنى «قۇرئان كەرىم» دىن ئالدىم ۋە شۇنىڭدىن ئۆگەندىم. ئۇ ئۆلچەملەرگە مەنتىقچىلەرمۇ قارشى تۇرالمىدايدۇ. چۈنكى، بۇ ئۆلچەملەر ئۇلارنىڭ

شەرتلىرىگىمۇ ئۇيغۇن كېلىدۇ. كالاچىلارمۇ ئوخشاشلا قارشى تۇرالمىدۇ. چۈنكى، ئۇ، كالاچىلارنىڭ نەزەرىيە پاكىتى توغرىسىدىكى بايانلىرى ھەمدە ھەق-ناھەقنى ئايرىش قائىدىلىرىگە ئۇيغۇن. ناۋادا ئۇلار: «ئەگەر سېنىڭ قولۇڭدا راستلا مۇشۇنداق ئۆلچەم بولسا، نېمىشقا ئۇنى ئىشلىتىپ، كىشىلەر ئارىسىدىكى ئىختىلاپنى تۈگەتمەيسەن» دېسە، مېنىڭ جاۋابىم شۇكى: «ئەگەر ئۇلار مېنىڭ سۆزۈمگە قۇلاق سالغىنىدا ئىدى، ئەلۋەتتە ئۇلارنىڭ ئىختىلاپى تۈگىگەن بولاتتى. مەن «توغرا ئۆلچەم» دېگەن كىتابىمدا ئىختىلاپنى تۈگىتىشنىڭ ئامال-يوللىرى توغرىسىدا توختالغانمەن. شۇلارنى ئوقۇپ كۆرسەڭ، ئۇلارنىڭ توغرىلىقىنى ھەمدە ئۇ ئارقىلىق ئىختىلاپنى پۈتۈنلەي تۈگەتكىلى بولىدىغانلىقىنى بىلىپ يېتىسەن. بىراق، ئەپسۇسلىنارلىق يېرى، ئادەملەر ئۇ پىكىرلەرگە بىر پۈتۈن ھالدا قۇلاق سېلىشمايدۇ. شۇنداقتىمۇ، ئۇلارنىڭ ئىچىدىن پەقەت بىر گۇرۇھلا مېنىڭ گېپىمگە قۇلاق سېلىپ، ئۆز ئارىسىدىكى ئىختىلاپنى تۈگىتىشكە مۇۋەپپەقىيەت بولدى. ھالبۇكى، سېنىڭ ئىمامىڭمۇ كىشىلەرنىڭ ئۆز سۆزىگە قۇلاق سالماسلىقىغا قارىماي، ئۇلار ئارىسىدىكى ئىختىلاپنى تۈگەتمەكچى ئىدىغۇ؟ ئومۇمىي نېمىشقا تازىلىرىمچە ئۇنداق قىلالمايدۇ. نېمە ئۈچۈن ئۆز ۋاقتىدا ئەلى رەزىيەللاھۇ ئەنھۇدەك ئىماملارنىڭ بېشى بولغان كىشىمۇ كۆز ئالدىدا بولۇۋاتقان ئىختىلاپلارنى تۈگىتەلمەيدۇ. سېنىڭ ئىمامىڭ ئۆزىنى بارلىق كىشىلەرنى ئۆزىنىڭ گېپىگە مەجبۇرىي كىرگۈزەلەيدىغان ئىقتىدارغا ئىگە، دەپ قارايدۇ. شۇنداق ئىكەن، ئۇ نېمىشقا تا بۈگۈنگە قەدەر بارلىق كىشىلەرنى ئۆزئارا ئىختىلاپلارنى تاشلاشقا چاقىرمايدۇ؟ ئۇ قاچانغىچە مۇشۇنداق قىلمايدۇ؟ ئىمامنىڭ ئىختىلاپنى تۈگىتىشكە چاقىرىق قىلىشى بىلەن كىشىلەر ئارىسىدا تۆپىلەپ ئىختىلاپ ۋە ئىختىلاپچىلار پەيدا بولۇشتىن باشقا نېمىمۇ بارلىققا كەلدى؟ توغرا، ئۇلار بۇ چاغىچە كىشىلەرنى ئۇنداق قىلىشقا زورلىمىدى؟ بۇنىڭدا ئۇلار كىشىلەرنى ئىختىلاپنى تۈگىتىشكە چاقىرىق قىلىشنىڭ ئۇلار ئارىسىدا قان تۈكۈلۈش، يۇرت-ماكانلارنىڭ ۋەيران بولۇشى، بالىلارنىڭ يېتىم قېلىشى، قاراقچىلىق ۋە بۇلاڭچىلىق قىلمىشلىرىنىڭ باش كۆتۈرۈشىدەك سەلبىي نەتىجىلەرنى كەلتۈرۈپ چىقىرىشىدىن ئەنسىرەشكەندى. ئەمەلىيەتتە، سىلەرنىڭ كىشىلەر ئارا ئىختىلاپنى يوقىتىشقا ئورۇنلىشىڭلار تۈپەيلى دۇنيا مىقياسىدا بۇ چاغقا قەدەر كۆرۈلۈپ باقمىغان يېڭى ئىختىلاپلار بارلىققا كەلدى». ئەگەر بىراۋ: «سىز ئەل ئارىسىدىكى ئىختىلاپنى يوقىتىپ تاشلايمەن دەيسىز، لېكىن بىر-بىرىگە قارشى تۈرلۈك مەزھەپلەر، زىددىيەت، ئىختىلاپلار ئارىسىدا تېڭىرقاپ يۈرگەن بىر ئادەم ئۈچۈن ئېيتقاندا، ئۇ ئادەم

قانداقسىگە سىز قارشى تۇرۇۋاتقان ئادەمنىڭ سۆزىنى قويۇپ، پەقەت سىزنىڭ سۆزىڭىزنى قوبۇل قىلغۇدەك. يەنە كېلىپ، كۆپ سانلىق ئۆكتىچىلەر سىزگە قارشى تۇرۇۋاتقان بىر ئەھۋالدا، سىزنىڭ باشقىلاردىن نېمە پەرقتىڭىز؟» مانا بۇ ئۇلارنىڭ ئىككىنچى سوئالى. مەن ئۇلارنىڭ بۇ سوئالغا شۇنداق جاۋاب بېرىمەن: «سىڭىڭ بۇ گېپىڭ ئالدى بىلەن ئۆزۈڭگە ياندىۇ؟ چۈنكى، ئەگەر سەن ئۇ گاڭگىراق ئادەمنى ئۆز تەرىپىڭگىلا تارتساڭ، ئۇ شۇنداق دېيىشى مۇمكىن. كۆپ سانلىق بىلىمدانلار ساڭا قارشى تۇرۇۋاتسا، سەن يەنە نېمەڭگە تايىنىپ، باشقىلاردىن ياخشى بولۇپ قالغۇدەكسەن، قېنى سەن بۇنىڭغا نېمە دېمەكچى؟ ناۋادا سەن ئۇنىڭغا: «مېنىڭ ئىمامم توغرىسىدا نەس (نەقلىي ئاساس) بار»، دەپ جاۋاب بەرسەڭ، سەن پاكىتلىققا كەلتۈرىدىغان ئۇ نەسكە كىممۇ ئىشەنسۇن؟». كېيىن، بەلكىم بارلىق بىلىم ئەھلى سېنى يالغانچى، ساختىپەزگە چىقىرىپ تۇرغان ئەھۋالدىمۇ، ئۇ گاڭگىراق ئادەم سېنىڭ گېپىڭنى ئاڭلاپ، سەن دېگەن ئۇ ئاتالمىش نەسنىمۇ قوبۇل قىلدى، دەيلى، شۇنداقتىمۇ ئۇ، پەيغەمبەرلىكنىڭ ھەق ئىكەنلىكىگە نىسبەتەن دەرگۇمان بولۇپ قالغان بولسا، ساڭا شۇنداق دېيىشى مۇمكىن: «سىڭىڭ ئىمامىڭنى خۇددى ئىيسا ئەلەيھىسسالام ئۆلۈكىنى تىرىلدۈرۈش ئارقىلىق مۆجىزە كۆرسەتكەندەك، مۆجىزە كۆرسەتەلمىدىمۇ، دەيلى. ئۇ يەنە، ئۆزىنىڭ راستچىللىقىنى ئىسپاتلاپ، مېنىڭ ئۆلۈپ كەتكەن دادامنى تىرىگۈزۈپ بېرىدىغانلىنى ئېيتسا ھەمدە ئەمەلىيەتتىمۇ دادامنى تىرىگۈزۈپ بەرسە، ئاندىن بۇ ئىشلارنى پەش قىلىپ تۇرۇپ، ئۆزىنى راستچىل دېسە، مەن ئۇنىڭ راستچىللىقىغا قانداق ئىشىنىمەن؟ ھالبۇكى، كىشىلەر ئىيسا ئەلەيھىسسالامنىڭ توغرا سۆزلۈك، راستچىل كىشى ئىكەنلىكىنى پەقەت يۇقىرىقىدەك ئۆلۈكىنى تىرىلدۈرۈش مۆجىزىسىگە باغلاپلا چۈشەنمىگەن تۇرسا؟»، دېسە، سەن ئۇنىڭغا نېمە دەپ جاۋاب بېرەرسەنكىن؟ بەلكى، قارشى تەرەپ بۇنىڭ بىلەن قالماي، سەندىن يەنە پەقەت ئىنچىكە ئەقلىي ئىسپات ئارقىلىقلا جاۋاب بېرىش مۇمكىن بولىدىغان تېخىمۇ قىيىن سوئاللارنى سورىشى مۇمكىن. يامان يېرى، سەن يۇقىرىقىدەك ئەھۋالدا، سەن ئۆزۈڭگە پايدىسىز ھالدا، ساڭا تازا ئەسقاتىدىغان ئەقلىي ئىسپاتقا ئىشەنچ بىلەن قارىمايسەن. مەيلى قانداق ئەھۋالدا بولمىسۇن، سېھىرنىڭ ماھىيىتى ۋە سېھىر بىلەن مۆجىزىنىڭ پەرقى ئېنىق چۈشىنىلمىگىچە ھەمدە پەرۋەردىگار ئاللاھنىڭ ئۆز بەندىلىرىنى ئازدۇرمايدىغانلىقى تونۇپ يېتىلمىگىچە (خويىمۇ روشەنكى، ئاللاھ ئۆز بەندىلىرىنى ئازدۇرمايدۇ، ئازدۇرمامدۇ؟ دېگەن سوئالغا جاۋاب بېرىش ئۈنچە ئاسانغا توختىمايدۇ)، مۆجىزە بىراۋنىڭ

راستچىلىقنىڭ دەلىلى بولالمايدۇ. سېنىڭ ئىمامىڭنىڭ كىشىلەرنى ئۆزىگە ئەگەشتۈرۈش جەھەتتە، باشقىلاردىن ئۈستۈن تۇرغۇدەك ھېچبىر تەرىپى بولمىغان بىر ئەھۋالدا، سەن يۇقىرىقىدەك سوئاللارغا نېمىدەپ جاۋاب بېرىشىڭ مۇمكىن. مانا شۇنداق پەيتلەردە، باتىنىيچى بولغانلار ئۆزلىرىگە تاشلانغان سوئاللارغا لايىقىدا جاۋاب بېرىش زورى بىلەن، ئۆزلىرى باشتىن ئىنكار قىلىپ كەلگەن ئەقلىي ئىسپاتلارغا تايىنىپ باقىدۇ. ئەمما، ئۇلارغا قارشى تۇرغۇچىلار يۇقىرىقىدەك ۋە ئۇنىڭدىنمۇ كۈچلۈك بولغان دەلىللەرنى كەلتۈرۈپ، ئۇلارنىڭ ئېغىزىنى تۇتاقلاپ قويدۇ. مانا كۆرۈپ تۇرۇپسىزكى، ئۇلارنىڭ بۇ قاملاشمىغان سوئالى باشتىن ئاخىر ئۆز-ئۆزىنى كولدۇرۇلتىشتىن باشقا نەرسە ئەمەس. ھەتتا، ئۇلارنىڭ ئىلگىرى ۋە كېيىنكىلىرى بىرلىشىپ، بۇ سوئاللارغا جاۋاب بېرىشكە ئورۇنغان تەقدىردىمۇ، جاۋاب تاپالمايدۇ. ئۇلارنىڭ بۇ ئىككىنچى سوئالنىڭ كىشىلەر ئارىسىدا داغدۇغا پەيدا قىلالىشى دەل بىر قىسىم ئىلمىي لايىقەتلىرى ئاجىز، بىلىمىز ئادەملەرنىڭ بۇ خىل سوئاللارغا يولۇققاندا، بۇ سوئاللارنى سوئال قويغۇچىلارنىڭ ئۆزىگە ياندۇرۇپ بېرىش (يەنى، سوئالنىڭ ئىسپات ئاساسىغا رەددىيە بېرىش ئارقىلىق قارشى تەرەپنى مات قىلىش) بىلەن بولماي، بەلكى سوئالنى بۇياقتىن ئاڭلاپلا، ئۇ ياقىدىن ئۇنىڭغا ئۆز پىكرىنى چىقىش قىلغان ئاساستا جاۋاب بېرىشكە ئالدىراپ كېتىش ئەھۋاللىرى كەلتۈرۈپ چىقارماقتا. مانا بۇمۇ مۇشۇ تېمىدىكى پاراڭلارنىڭ ئۇزۇنغا سوزۇلۇپ كېتىشىنىڭ بىر سەۋەبىدۇر. سېنىڭ مۇنازىرىدە دېگەنلىرىڭ قارشى تەرەپكە بىرەر نەرسىنى چۈشەندۈرۈپ بېرەلمىگەن ئەھۋال ئاستىدا، ئۇ قانداقمۇ قارشى تەرەپنىڭ ئېغىزىنى تۇتاقلاشقا يارسۇن؟ ئەگەر بىراۋ مەندىن سىز بۇ يەردە ئېيتقان «سوئالنى ئۆزىگە ياندۇرۇش» ياكى «ياندۇرما رەددىيە» دېگىنىڭىز نېمە؟ ئۇنى چۈشەندۈرۈپ بېرەلمەيسىز، دەپ سوراپ قالغۇدەك بولسا، مەن ئۇنىڭغا شۇنداق جاۋاب بېرىمەن: «ئۇنى شۇنداق چۈشىنىش كېرەككى، ئەگەر بىراۋ: «مەن گاڭگىراپ قېلىۋاتمەن»، دېسە، لېكىن نېمە مەسىلىدە گاڭگىراپ قالغانلىقىنى ئوچۇق ئېيتىمىسا، ئۇنىڭغا بېرىلىدىغان جاۋاب: «سىز كېسەلدەك قىلىسىز؟»، دېگەندىن ئىبارەت بولىدۇ. ئۇ چاغدا ئۇ: «توغرا، مەن كېسەل»، دەيدۇ-يۇ، ئۆز كېسىلىنىڭ نېمىلىكىنى دېمەيدۇ؟ شۇنداق تۇرۇپ ئۇ ئۆزىگە داۋا ئىزدەيدۇ. ئۇ چاغدا ئۇ ئادەمگە: «دۇنيادا مۇتلەق كېسەلنىڭ دورىسى يوق، ھەر قانداق بىر كېسەل باش ئاغرىقى، ئىسھال (ئىچ سۈرۈكى) دېگەنگە ئوخشاش ئېنىقلىققا ئىگە بولغاندىلا، ئاندىن ئۇنىڭ داۋا-چارىسى بولىدۇ، دەيمىز». شۇنىڭدەك، ھەر قانداق بىر گاڭگىراپ قالغۇچى ئادەم

ئالدى بىلەن ئۆزىنى گاڭگىراشقا سېلىۋاتقان ئىشنى ئېنىق ئېيتىشى كېرەك. ناۋادا، ئۇ مەسىلىنى ئېنىق ئوتتۇرىغا قويغىنىدا، مەن يۇقىرىدا دەپ ئۆتۈلگەن بەش تۈرلۈك ئۆلچەم بىلەن ئۇ گاڭگىراپ قېلىۋاتقان مەسىلىنى دەڭسەپ كۆرۈپ، ئۇنىڭغا ھەقىقەتنى تونۇتۇپ قويىمەن. ئۇ بەش تۈرلۈك ئۆلچەم شۇنداق بىر نەرسىكى، ئۇنى چۈشىنىپ يەتكەنلا ئادەم بولسا، ئۇنىڭ ھەقىقەتنى ئۆلچەشنىڭ چىن مىزانى ئىكەنلىكىنى ئېتىراپ قىلىدۇ ھەمدە بۇنىڭ ئارقىسىدا بۇ مىزاننى يېقىندىن چۈشىنىپ، ئۇنىڭ بىلەن ھەق-ناھەقنى ئۆلچىگەندە خاتالىق سادىر بولمايدىغانلىقىنى ئۇقۇپ قالىدۇ. بۇنىڭغا ئەگىشىپ، ئۇ بۇ ھەقىقەت ئۆلچىمى بىلەن، بىر ماتېماتىكا ئۆگەنگۈچى ئادەم ماتېماتىكىنىڭ ئۆزىنى چۈشەنگىنىدەك ھەمدە ئۆزىگە ماتېماتىكىدا مۇئەللىم بولغان ئادەمنى بىر ماتېماتىكا ئالىمى ۋە بۇ پەندە خاتالاشمايدىغان كىشى، دەپ بىلگىنىدەك ئىشەنچ قىلىپ قالىدۇ. مەن يۇقىرىقى بەش ئۆلچەمنى «توغرا ئۆلچەم» ناملىق قىرىق بەتلىك ئەسىرىمدە نۇقتىلىق بايان قىلغانىدىم. ئۇنى شۇنىڭدىن كۆرۈۋالغايىسىلەر. مېنىڭ بۇ يەردىكى مەقسىتىم، قانداقتۇر باتىنىيە مەزھىپىنىڭ چاتاق-ئىۋەنلىرىنى كۆرسىتىپ بېرىش ئەمەس، مەن ئۇ توغرىلىق دەسلەپتە «مۇستەزھىرىي» دېگەن كىتابىمدا، ئىككىنچى رەت «ھەقىقەتنىڭ پاكىتى» دېگەن كىتابىمدا توختىلىپ بولغانىدىم. بۇ ئىككى كىتابنىڭ مەزمۇنى باتىنىيە مەزھىپىدىكىلەر بىلەن باغدادتىكى ئۇچرىشىشتا ئۇلار تەرىپىدىن قويۇلغان سوئاللارغا بەرگەن جاۋابلىرىمىدىن ئىبارەت. ئون ئۈچ بۆلۈملۈك «ئىختىلاپنىڭ تەپسىلاتى» (بۇ ئۇلارغا ھەمەداندىكى ئۇچرىشىشتا بەرگەن جاۋابلىرىم)، جەدۋەل شەكلىدە يېزىلغان «يول» دېگەن ئەسىرىم (بۇ ئۇلارنىڭ تۇس شەھىرىدىكى ئۇچرىشىشتا ئېيتقان چاكىنا پىكىرلىرىگە جاۋابەن يېزىلغان)، بەشىنچى قېتىم «توغرا ئۆلچەم» دېگەن كىتابىمدا بايان قىلىندى. ئۇلارنىڭ ئىچىدىكى «توغرا ئۆلچەم» كىتابى ئايرىم بىر پۈتۈن كىتاب بولۇپ، ئۇنىڭدا ھەر قايسى ئىلىملارنى دېيەرلىك ھالدا، كەڭ دائىرىلىك پۇختا ئىگىلىگەن كىشىلەرنىڭ ئىمامى مەئسۇم (گۇناھتىن خالىي يولباشچى) غا موھتاج بولمايدىغانلىقى مەسىلىسى نۇقتىلىق بايان قىلىنغان. مېنىڭ بۇ يەردە بۇ گەپلەرنى قىلىپ يۈرۈشۈمنىڭ سەۋەبى باتىنىيەچى نامىنى ئالغان ئاشۇ بىر ئۇچۇم ئادەملەر ۋە ئۇلارنىڭ تەلىماتلىرىدا تۈرلۈك-تۈمەن ئىدىيە، كۆز-قاراشلارنىڭ زۈلمەت قاراڭغۇلۇقىدا قالغان كىشىلەرنى ھەقىقەت يورۇقلۇقىغا ئېلىپ چىققۇدەك بىرەر نەرسىنىڭ يوقلۇقىنى ئۇقتۇرۇپ قويۇشتىن ئىبارەت. گەرچە بۇلار ئىمام تۇتۇش ئىشىدا يېتەرلىك پاكىت كەلتۈرەلمىسەمۇ، بىز يەنە

بۇلارغا ئۇزۇن مەزگىل يېقىندىن دىققەت قىلىپ كەلدۇق ھەمدە بۇلارنىڭ ئۆگۈت (تەئلىم) ۋە مەئسۇم ئۆگۈتچى (مۇئەللىم) كېرەكلىكى ۋە شۇنداق ئۆگۈتچىنى تەيىنلەش توغرىسىدىكى پىكىرلىرىگىمۇ قوشۇلدى. ئاخىرىغا كېلىپ، بىز ئۇلاردىن ئاشۇ مەئسۇم زاتتىن نېمىلەرنى ئۆگەنگەنلىكى توغرىسىدا بىر قىسىم مەسىلىلەرنى سورىغىنىمىزدا، ئۇلار بىز سورىغان مەسىلىلەرگە جاۋاب بېرىش تۈگۈل، ئۇلارغا ئېيتقان سۆزىمىزنىڭ نېمە مەزمۇنىدا ئىكەنلىكىنىمۇ چۈشىنىۋالدى. ئۇلار بېرىلگەن سوئاللارغا جاۋاب تاپالماي تىلى تۇتۇلغاندىن كېيىن، بۇ يەردىكى جاۋاب مەسئۇلىيىتىنى دەرھال غايىب ئىمامغا ئىتتىرىشتى ۋە دېيىشتىكى: «بۇ سوئاللارغا جاۋاب بېرىش ئۈچۈن ئاشۇ ئىمامنى تېپىش كېرەك». ئەجەبلىنەرلىكى شۇ بولدىكى، ئۇلار، شۇ مۇئەللىمنى ئىزدەش ۋە ئۇنىڭ تەئلىملىرىگە ئېرىشكەنلىكى بىلەن لاپ ئۇرۇش ئىچىدە ئىمامدىن ھېچبىر نەرسىنى ئۆگىنەلمەستىن، ھاياتىنى نابۇت قىلىۋەتتى. مېنىڭ ئۇلارنى خۇددى ئۆزىگە نىجاسەت يۇقتۇرۇۋالغان، ئەمما ئۇنى يۇيۇش ئۈچۈن، ھەر تەرەپتىن سۇ ئىزدەپ، سۇنى تاپقاندا، نېمىدۇر بىر باھانىلەرنى تېپىپ، ئۇ سۇنى ئىشلەتمەيدىغان، شۇنىڭ بىلەن ئۆمۈر بويى نىجاسەتتىن قۇتۇلالماي ئۆتىدىغان بىر ئادەمگە ئوخشاشتۇم كېلىدۇ، ئۇلاردىن بىر قىسىم كىشىلەر ئۆزلىرى ھاسىل قىلغان بىلىم سۈپىتىدە بىر بۆلۈك قاراشلارنى مەيدانغا كۆتۈرۈپ چىقتى. ئەمەلىيەتتە، ئۇلار كۆتۈرۈپ چىققان بۇ نەزەرىيەلەر دەل فىفاگور پەلسەپەسىدىكى ئەھمىيەتسىز، بىمەنە نەرسىلەر ئىدى. فىفاگور بولسا، يۇناننىڭ ئەڭ قەدىمكى پەيلاسوپلىرىدىن بىرى بولۇپ، ئۇنىڭ پەلسەپىسى پەلسەپە ئېقىملىرى ئىچىدىكى ئاساسى ئەڭ ئاجىزى ھېسابلىناتتى. ئۆز ۋاقتىدا يۇنان پەيلاسوپى ئارستوتىل فىفاگور پەلسەپەسىنى تەنقىد قىلغان ۋە ئۇنىڭدىكى نەزەرىيەنى قاراشلارغا مەنستەملىك نەزىرىدە قارىغان ئىدى. بۇ ئىشلار «سادىق قېرىنداشلار» دېگەن كىتابتا تەپسىلاتلىرى بىلەن خاتىرىلەنگەن. دېمەك، بۇ ئىشلارنىڭ ئۇ كىتابتا بايان قىلىنىشى شۇنى ئىسپاتلايدۇكى، بۇ كىتاب ئېنىق ھالدا پەلسەپە روھى بىلەن يېزىپ چىقىلغان. مەن شۇ تاپتا بىر ئۆمۈر بىلىم ئىزدەپ، جاپا تارتىپ ئېرىشكەن ئاشۇ چاغلىق، ئەرزىمەس نەرسىلەرگە قانائەتلىنىپ، ئۆزلىرىنى ئەڭ زور بىلىمنى قولغا كەلتۈرگەنلەر، دەپ يۈرىدىغان شۇ ئادەملەرگە ھەيران قالمەن. مەن بۇ خىل ئادەملەر ئۈستىدە كۆپلەپ تەكشۈرۈش، سىناقلىرىنى ئېلىپ بېرىپ، ئۇلارنىڭ ئىچكى ۋە تاشقى ئەھۋاللىرىنى كۆزىتىش ئارقىلىق شۇنى بايقىدىمكى، ئۇلار يېتەكچىگە موھتاجلىق داۋرىگى ئارقىلىق بىر قىسىم ئەقلى تۆۋەن، نادان ئادەملەرنى تۇيىدۇرماي،

قەدەممۇقەدەم پاتقاققا تەقدىدكەن. ئۇلارنىڭ مەقسىتى، جاھىل خەلقىنى، ئەقلى تۆۋەن، نادان ئادەملەرنى ئۇستازغا ئېھتىياجى بار ئىكەنلىكىگە ئىشەندۈرۈش، ئۇستازغا ئېھتىياج يوق، دېگۈچىلەرگە قارشى يوغان، قورقۇنچلۇق گەپلەرنى قىلىپ، ئۇلارنى گەپ قىلالماس قىلىپ قويۇش ئىكەن. ئەگەر بىرسى ئۇلارنىڭ «ئۇستازغا موھتاجلىق» قارىشىغا قوشۇلغان كىشى قىياپىتىگە كىرىپ تۇرۇپ، ئۇلارنىڭ بىرىگە: «قېنى ماڭا ئۇستازنىڭ گېپىنى يەتكۈزۈڭ، مېنى ئۇنىڭ تەئلىمىدىن مەنپەئەتلەندۈرۈڭ»، دېسە، بۇ گەپنى ئاڭلىغان ھېلىقى باتىنىيىچى بىر دەم تۇرۇپ قالغاندىن كېيىن، سوئال قويغۇچىغا: «سەن ئەمدى مېنىڭ سۆزۈمنى قوبۇل قىلغانىكەنسىن، ئۇستازنى ھېلىمەم ئۆزۈڭ ئىزدە. مېنىڭ ئىشىم مۇشۇ يەرگىچە، خالاس»، دەيدۇ. ئۇ بۇنىڭدىن ئارتۇق جاۋاب بېرەي دېسە، ئۆزىنىڭ رەسۋا بولىدىغانلىقى، ئەڭ ئاددىي مەسىلىلەرگەمۇ جاۋاب بېرەلمەي، ھەتتا جاۋاب بېرىش تۈگۈل ئۇلارنى چۈشەنمەي قېلىشىنى ئوبدان بىلىدۇ. مانا بۇ، ئاشۇ بىر توپ كۆرەڭلەرنىڭ ھەقىقىي ئەھۋالى. ئۇلارنى سىز بىۋاسىتە چۈشىنىپ باققىنىڭىزدىمۇ دەرغەزەپ بولماي قالمايسىز. بىزمۇ ئۇلارنى كۆزىتىپ كۆردۈقتە، دەرھال ئۇلاردىن قوللىمىزنى قاتتۇق.

سوفىيلىق تەرىقىتى

مەن يۇقىرىقى ئۈچ ساھەنىڭ ئەھۋالى بىلەن تونۇشۇپ چىققاندىن كېيىن، پۈتۈن دىققىتىم بىلەن سوفىيلىق تەرىقىتىنى ئۆگىنىش ۋە تەكشۈرۈشكە كىرىشتىم. مەن بۇ جەرياندا، شۇنى بىلىپ يەتتىمكى، سوفىيلارنىڭ يولى بىلىم ۋە قىلىم (ئەمەل) دىن پۈتكەن يول ئىكەن. سوفىيلارنىڭ بىلىم چۈشەنچىلىرىنىڭ تۈپ مەقسىتى نەفس داۋانلىرىدىن ھالقىش، نەفسنىڭ تۈرلۈك رەزىل خاھىشلىرى ۋە يىرگىنچىلىك ئىللەتلىرىدىن ئۆزىنى تازىلاش، قەلبىنى ماسشەۋللاھ (ئاللاھتىن باشقا نەرسە) گە ئورۇن يوق ھالغا كەلتۈرۈش ۋە ئۇنى ئاللاھنىڭ زىكرى - يادى بىلەن قاپلاشتىن ئىبارەت .

ماڭا نىسبەتەن بۇنىڭدا قىلىمىدىن كۆرە، بىلىم تېخىمۇ ئاسانغا چۈشەتتى. شۇڭا مەن، ئەبۇ تالىپ مەككىي (ئاللاھ ئۇ زاتقا رەھمەت قىلسۇن) نىڭ «دىلار ئۇزۇقى»، ھارىس مۇھاسىبىيىنىڭ تەسەۋۋۇپ توغرىسىدىكى كىتابلىرى، جۈنەيد باغدادىي، شىبلىي، ئەبۇ يەزىد بىستامىي ۋە باشقا تەسەۋۋۇپ پىشۋالىرى يېزىپ قالدۇرغان تۈرلۈك مەيدە (پارچە) ئەسەرلەرنى ئوقۇپ، بۇلاردىكى بىلىملەرنى ئىگىلەشكە باشلىدىم. مەن بىر

مەزگىللىك ئۆگىنىش جەريانىنى باشتىن ئۆتكۈزگەندىن كېيىن، مەن ئۇلارنىڭ ئىلمىي غايە - نىشانلىرىنىڭ ماھىيىتىنى چۈشىنىپ يەتتىم ھەمدە ئۇلارنىڭ ئەنئەنىسى بويىچە، ئۆگىنىش ۋە ئاڭلاش ئارقىلىق ئىگىلىنىدىغان بارلىق بىلىملەرنى ئىگىلەپ چىقتىم. بۇ باسقۇچقا كەلگەندە، ماڭا شۇنداق بىر ئىش ئايان بولدىكى، سوفىيالىرنىڭ ئەڭ تۈپكى خاسلىقى، ئۆگىنىش ئارقىلىق قولغا كەلتۈرگىلى بولمايدىغان، بەلكى، زەۋق (ئىلاھىي مەرىپەت نۇرىغا چۈمۈلۈش)، ھال (روھىي مەزە) ۋە ھەر خىل كەيپىيات ئۆزگىرىشلىرىدىن ئىبارەت بىر يوللار بىلەن ئىشقا ئاشىدىكەن. دېمىسىمۇ، بىراۋنىڭ نېمىنىڭ ئاچلىق، نېمىنىڭ توقلۇق ئىكەنلىكىنى، ئۇلارنىڭ سەۋەب ۋە شەرتلىرىنى بىلىشى بىلەن ئۇنىڭ توق ئادەمنىڭ ئۆزى بولۇشى ئارىسىدا زور پەرق بولىدۇ. ئۇنىڭ مەستلىكىنى ئاشقازاندىن كۆتۈرۈلگەن بۇخاراتلار (بۇزۇق گازلار) نىڭ نېرۋىغا تەسىر قىلىشىدىن پەيدا بولغان بىر خىل ھالەت، دەپ چۈشىنىشى بىلەن ئۆزى مەست بولۇشى ئارىلىقىدا پەرق بولىدۇ. بەلكى، مەست بولغان ئادەم مەستلىك ھالىتىدە تۇرۇپ ئۆزىنىڭ مەستلىكىنى ۋە مەستلىك توغرىسىدا ھېچقانداق بىلىمنى بىلمىگەن بولىدۇ. مەست بولۇپ باققان ئادەم، مەستلىكنىڭ نېمىلىكىنى، مەستلىكنى كەلتۈرۈپ چىقارغۇچى ئىشلارنى بىلىدۇ، گەرچە ئۇ شۇ چاغدا مەست بولمىسىمۇ. دوختۇر بولغان ئادەم كېسەل بولۇپ قالغىنىدا، ساقلىنىڭ نېمىلىكىنى ۋە ئۇنىڭ سەۋەب - چارىلىرىنى ئوبدان بىلىدۇ. گەرچە ئۇ ساقلىقنى يوقاتقان بولسىمۇ. خۇددى، شۇنىڭغا ئوخشاش زاھىدلىق (دۇنيا ھوزۇرلىرىدىن كېچىش) نىڭ ماھىيىتى، شەرت - سەۋەبلىرىنى بىلىش بىلەن ئۆزىڭىزنىڭ شۇنداق زاھىدلىق ۋە دۇنيادىن كۆڭۈل ئۈزۈش ھالىتىگە ئىگە بولۇشىڭىز ئارىلىقىدا زور پەرقلەر بار. مېنىڭچە، ئىشەنچ بىلەن ئېيتىشقا بولىدۇكى، ئۇلار قال بىلىملىرى (شەرىئەت بىلىملىرى، سىرتقى ئىپادىلەرنى چىقىش قىلىدىغان بىلىملەر) بىلەن چەكلىنىپ قالغان بولماستىن، بەلكى ھال بىلىملىرى ۋە قەلبىنىڭ يوشۇرۇن سىرلىرىدىن خەۋەر تاپقان كىشىلەر ئىدى. شۇنداق قىلىپ، مەن بۇ يولدىكى ئۆگىنىش ۋە ئۆگىتىش ئارقىلىق ئىگىلىنىدىغان بىلىملەرنى تولۇق ئىگىلەپ چىقتىم. ئەمدى مەن ئىگىلىمگەن ئاڭلاش ۋە ئۆگىنىش بىلەن ھاسىل قىلغىلى بولمايدىغان بىلىملەرلا قالغانىدى. بۇ بىلىملەرنى پەقەت زەۋق ۋە سۈلۈك (ھەق يولىغا مېڭىش) ئارقىلىقلا تاپقىلى بولاتتى. ھېلىمۇ ياخشى دىنىي پەنلەر ۋە ئەقلىي پەنلەرنىڭ ھەرقايسى تۈرلىرىدە ھازىرغا قەدەر ئېلىپ بارغان ئىزدىنىشلىرىم جەريانىدا، مەندە ئۇلۇغ ئاللاھقا، پەيغەمبەرلىككە ۋە ئاخىرەت كۈنىگە قارىتا چوڭقۇر ئىشەنچ، ئىمان ھاسىل بولۇپ. ئىماننىڭ بۇ ئۈچ

ئاساسى كۆڭلۈمنىڭ چوڭقۇر يېرىدىن ئورۇن ئالغانىدى. مەن بۇ خىل ئىمانغا قانداقتۇر بىر تۈجۈپىلەنگەن، بەلگىلىك بىرەر دەلىلگە تايىنىش ئاساسىدا ئەمەس، بەلكى ھاياتىمدىكى سان-ساناقسىز تەجرىبە-ساۋاقلار، تۈرلۈك ئامىل ۋە ئالامەتلەر ئارقىلىق يەتكەندىم. مەن ئاخىرەتتىكى بەختنى پەقەت تەقۋالىق ۋە نەپسىنى ھاۋايى-ھەۋەستىن چەكلەش ئارقىلىق قولغا كەلتۈرگىلى بولىدىغانلىقىنى ئېنىق تونۇپ يەتكەندىم. ئۇنداق قىلىش ئۈچۈن ئەڭ مۇھىمى، بۇ ئالدامچى دۇنيادىن يۈز ئۆرۈپ، پۈتۈن ۋۇجۇد بىلەن ئاخىرەتكە بېرىلىش، دىققەتنى پەقەت خۇداغا قارىتىش ئارقىلىق قەلبىنىڭ دۇنيا بىلەن بولغان ئالاقىسىنى ئۈزۈپ تاشلاش كېرەك ئىدى. ئۇلارنىڭ ھەممىسى مەشھەت، تۇرمۇش ھەلەكچىلىكى، يۈز ئابروى، مال-دۇنيادىن ۋاز كېچىش، مۇناسىۋەت، باردى-كەلدەلەردىن ئۆزىنى چەتكە ئېلىش بىلەن بولاتتى. مەن شۇنىڭدىن كېيىن، ئۆز ئەھۋالىمغا نەزەر سالدۇم. قارىسام، مەن تۈرلۈك ئالاقە، مۇناسىۋەتلەرنىڭ قورشاشىدا قاپتىمەن. قىلىۋاتقان ئىشىمغا سەپسالدىم — تېخى مېنىڭ ئەڭ ياخشى كۆرۈپ قىلىۋاتقان ئىشىم مۇئەللىملىك قىلىش ئىدى — بۇ ئىشىمدىمۇ ئاخىرەت يولىدا مەنپەئەتتىكى تەگمەيدىغان ئەھمىيەتسىز بىلىملەر بىلەن ھەپلىشىۋېتىپتىمەن. دەرس ئۆتۈشتىكى نىيەت ئۈستىدە ئويلىنىپ قالدۇم. ئەپسۇسكى، نىيەتىمدە خۇدانىڭ رازىلىقىنى كۆزلىمەستىن، ئابروى تېپىش ۋە داڭ چىقىرىشنى كۆزلەپتىمەن. شۇنىڭ بىلەن مەن تېزدىن ئۆزۈمنى تەكشۈرمىگەندە، چوڭقۇر بىر ھاڭنىڭ گىرۋىكىگە بېرىپ قالغانلىقىمغا، دوزاخقا يېقىنلاپ قالغانلىقىمغا ئىشەندىم. مەن بۇ ئىش توغرىسىدا خېلى ئۇزۇن ئويلىغان بولساممۇ، بىر قارارغا كېلەلمىدىم. بۈگۈنى قەتئىي نىيەتكە كېلىپ، ئاشۇ كۆڭۈلسىز تۇرمۇشتىن ئايرىلىشنى ئويلىسام، ئەتسى بۇ ئىرادەم بوشاپ قالاتتى. ھېلى ئالدىغا ماڭسام، ھېلى كەينىگە ماڭاتتىم. ئەتىگەندە، ئاخىرەتنى ئىزدەش قىزغىنلىقىغا بېرىلسەم، كەچ كىرگەندە دۇنيا ئارزۇلىرىنىڭ قوشۇنى ماڭا ھۇجۇم قىلىپ كېلەتتى-دە، بۇ قىزغىنلىقىم بىردىنلا يېنىپ قالاتتى. شۇنداق قىلىپ، بىر ياندىن دۇنيا ئىستەكلىرى مېنى زەنجىر-كېشەن بولۇپ چىرماپ، ھازىرقى ئورنۇمدا تۇرۇۋېرىشكە قىستىسا، يەنە بىر ياندىن ئىماننىڭ جاكارچىسى: «تېزدىن يولغا چىق! سېنىڭ ئۆمرۈڭ ئاز قالدى، باسدىغان يولۇڭ تېخى ئۇزۇن، سېنىڭ بىلىم ۋە قىلىملىرىڭ رىيا ۋە ئالدامچىلىقتىن ئىبارەت، سەن ئاخىرەتكە ھازىردىن باشلاپ تەييارلىق كۆرمىسەڭ، قاچان كۆرسەن؟ بۇ ئالاقىلەرنى ھازىر ئۈزمىسەڭ، قاچان ئۈزۈسەن»، دەپ تۇراتتى. مەن ئىمان جاكارچىسىنىڭ بۇ سۆزلىرى

بىلەن غەيرەتكە كەلدىم-دە، باغدادنى تاشلاپ چىقىشقا رەسمىي ئىرادە تىكلەدىم. شۇنىڭدىن كېيىنمۇ يەنە شەيتان ماڭا يېپىشىۋېلىپ، مېنى ئىرادەمدىن ياندۇرماقچى بولۇپ شۇنداق دەيتتى: «ھەي، بۇ ۋاقىتلىق ئىشلار، سەن ئۇنىڭغا بويسۇنۇپ كەتمە، چۈنكى بۇ ھالەت ئۇزۇنغا بارمايدۇ. ناۋادا سەن ئۇنىڭغا بويسۇنۇپ كېتىپ، بۈگۈن ئۆزۈڭ ئىكە بولۇپ تۇرغان، پۈتلىكاشاڭدىن خالىي، تىنچ تۇرمۇشنى، ھېچكىمنىڭ توسقۇنلۇقىغا ئۇچرىمايدىغان نوپۇزلۇق خىزمىتىڭنى تاشلاپ كېتىپ قالغىنىڭ بىلەن، بىر كۈنلەر كېلىپ ئۇلارغا كۆڭلۈڭ يۈگۈرۈپ قالسا، ئۇ چاغدا ئۇنى ئەسلىگە كەلتۈرۈش ئاسانغا توختمايدۇ»، دەپ تۇراتتى. مەن يەنىلا ئىككىلىنىپ، دۇنيا ئىستەكلىرى بىلەن ئاخىرەت تۈرتكىلىرى ئارىسىدا قېقىلىپ-سوقۇلۇپ، تارتقۇچىلىق يۈردۈم. ھىجرىيە 488- يىلى رەجەب ئېيىدا باشلانغان بۇ ئىش ئالتە ئايغا يېقىن داۋاملىشىپ، بۇ ئاي، بۇ كۈنلەرگە كەلگەندە، ئىختىيارىيلىق باسقۇچىدىن، مەجبۇرىيلىق باسقۇچىغا كېلىپ قالغانىدى. چۈنكى، ئاللاھ ئەمدىلىكتە مېنىڭ تىلىمنى ئېتىپ تاشلىغان بولۇپ، دەرس سۆزلەشكە تىلىم بارمايتتى. شۇنداقتىمۇ، شاگىرتلىرىمنىڭ كۆڭلىنى تىندۈرۈپ قويۇش ئۈچۈن بىر كۈنى دەرسكە چىقىپ، ئۆزۈمنى خېلى زورلاپ باققان بولساممۇ، مېنىڭ ئېغىزىمدىن بىر ئېغىزمۇ سۆز چىقىمىدى. بارا-بارا مېنىڭ تىلىمدىكى بۇ تۇتۇلۇش قەلبىمگە دەرد پەيدا قىلدى. بۇنىڭ بىلەن مېنىڭ تامىقىم تارتىلىپ كەتتى. ئىشتىھايىم تۇتۇلۇپ، يېمەك-ئىچمەكنىڭ تەمىنى تېتىيالمىدىغان ھالغا چۈشۈپ قالدىم. باشقا تاماق تۈگۈل، شورپىمۇ ئېغىزىمغا تېتىيالمىدىغان، بىر لوقما تاماقنىمۇ ھەزىم قىلالمايدىغان بولۇپ قالدىم. بۇلارغا ئەگىشىپ، بەدىنىم زور دەرىجىدە ئاجىزلاپ كەتتى. بۇ چاغدا، ماڭا قاراپ كېلىۋاتقان تەبىئەتتىمۇ مېنى داۋالاپ ساقايتالمايدىغان ئۈمىدلىرىمنى ئۇزۇشۇپ شۇنداق دېيىشتى: «سەزدىكى كېسەللىك يۈرەكتىن باشلىنىپ، مىزاجقا ئۆتۈپ كېتىپتۇ. شۇڭا، يۈرەكتىكى دەرد بېسىقمىغۇچە بۇنى داۋالىغىلى بولمايدۇ.» مەن بۇ چاغدا ئۆزۈمنىڭ ئاجىز كېلىۋاتقانلىقىنى ھېس قىلدىم. ئەمدى مەندە ئەركىن تاللاش ئىقتىدارىدىن ئەسەر قالمىغانىدى. شۇ بىلەن مەن قولىدا ھېچقانداق ئامالى قالمىغان ئادەمنىڭ ئورنىغا چۈشۈپ، ئاللاھقا سېغىندىم. ئاخىرى (بېشىغا كۈن چۈشكەن ئادەم دۇئا قىلسا، (ئۇنىڭ دۇئاسىنى) ئىجابەت قىلىدىغان) ئاللاھ مېنىڭ دۇئايىمنى ئىجابەت قىلدى. بۇ چاغدا، يۈز-ئابىرۇي، مال-دۇنيا (بالا-چاقا، يار-بۇرادەرلەر) دېگەنلەردىن ۋاز كېچىش ماڭا قىيىن چۈشمەيدىغان بولدى. شۇندىن كېيىن مەن سىرتتىكىلەرگە ئۆزۈمنىڭ مەككىگە بېرىپ كەلمەكچى ئىكەنلىكىمنى

بىلدۈرگەن بولساممۇ، خەلىپە ۋە دوست-يارانلىرىمنىڭ بىلىپ قالماسلىقى ئۈچۈن، شام سەپىرىنى كۆڭلۈمدىنلا بىلىپ يۈردۈم. شۇندىن كېيىن مەن بەزىبىر تەپچىل ھىيلىلەرنى قوللىنىپ، ئاران دېگەندە باغدادتىن چىقتىم. ئويۇمدا، بۇ شەھەرگە قايتا قەدەم باسمايمەن، دەيتتىم. مېنىڭ بۇ ئىشىمنى ئىراق تەۋەسىدىكى پۈتكۈل ئالىم-ئۆلىمالار ئەيىبلەشتى. چۈنكى، ئۇلارنىڭ ئىچىدە مېنىڭ ئۆز ئىمتىيازىمدىن ۋاز كېچىشىمگە بىرەر دىنىي سەۋەب بولۇپ قېلىشىنى توغرا تاپىدىغان بىرمۇ ئادەمنى تاپقىلى بولمايتتى. چۈنكى، ئۇلارچە بولغاندا، مەن باغدادتىكى نوپۇزۇم بىلەن دىنىي ساھەدىكى ئەڭ ئالىي دەرىجىگە يەتكەندىم. ئۇلارنىڭ بىلىم سەۋىيىسى شۇنچىلىكلا ئىدى، خالاس. كىشىلەر بۇ ئىشنى ھەر خىل چۈشىنىشتى. ئىراق سىرتىدىكى كىشىلەر بۇ ئىشنى ئىراقتىكى ھاكىمىيەت كۈچلىرى سەۋەبىدىن بولغان، دەپ چۈشىنىپ قېلىشىۋاتاتتى. ئۇلارغا يېقىن كىشىلەر بولسا، ھاكىمىيەتتىكىلەرنىڭ مېنى باغدادتىن چىقارماسلىق ئۈچۈن قانچىلىك خىزمەت ئىشلىگەنلىكىنى، شۇنداقتىمۇ مېنىڭ يەنىلا ئۇلاردىن يۈز ئۆرۈگەنلىكىمنى ياخشى بىلەتتى. مېنى يېقىندىن بىلىدىغان كىشىلەر بولسا، ھاڭ-ئاڭلىق ئىچىدە: «بۇ ئىش خۇدادىن كەلدى. ئەھلى ئىسلام ۋە ئالىملار توپىغا كۆز تەگدى. بۇنىڭ باشقىچە سەۋەبى يوق» دېيىشەر ئىدى. مەن ئىراقتا ئىگىلەپ تۇرغان مال-مۈلۈمنىڭ مۇسۇلمانلار ۋە قەيسىدىن كەلگەنلىكىنى، مۇسۇلمانلارغا ۋە قەيە بولغان مال-مۈلۈكنى ياخشىلىق يوللىرىغا ئىشلىتىشكە بولىدىغانلىقى، شۇڭا، دۇنيادا بىر ئالىمنىڭ تۇرمۇش چىقىمى ئۈچۈن، ھەر ھالدا ئۇنىڭدىن بەكرەك لايىق كېلىدىغان ئىقتىسادنىڭ يوقلۇقىنى نەزەردە تۇتۇپ، مال-مۈلۈكۈمدىن پەقەت ئۆزۈم ۋە بالا-چاقامنىڭ تۇرمۇشىغا يەتكۈدەكنىلا ئېلىپ قېلىپ، قالغان قىسمىنى سەدىقە قىلىۋەتتىم. مەن شۇ ماڭغانچە ئۇدۇل شامغا باردىم. مەن ئۇ يەردە ئىككى يىلغا يېقىن جەمئىيەت بىلەن ئارىلاشماي، خەلۋەتتىن ماكان تۇتۇپ، رىيازەت چېكىش، ئۆزۈمنى چېنىقتۇرۇش، نەپىس بىلەن كۈرەش قىلىش، روھىيىتىمنى تازىلاش، يامان خۇي-خۇلقلىرىمنى تۈزەش، قەلبىمنى ئاللاھنىڭ زىكرى ئۈچۈن ماسىۋەللاھتىن تازىلاش مەزمۇنىدىكى تەركىدۇنيالىق تۇرمۇشى ئىچىدە ياشىدىم. مەن يەنە شۇنىڭ بىلەن بىرگە سوفيلىق تەرىقىتى توغرىسىدا يېزىلغان كىتابلارنى ئوقۇپ، ئۇلاردىن كۆپ نەرسىلەرنى ئىگىلىدىم. مەن بىر مەزگىل دىمەشق جامئەسىدە ئېتىكاپ (مەخسۇس ئىبادەت ئولتۇرۇقى) قىلىدىم. مەن ئۇ يەردە كۈن بويى مەسجىدنىڭ ئەزانخانىسىغا چىقىۋېلىپ، ئىشىكىنى مەھكەم تاقاپ، ھېچكىم بىلەن كۆرۈشمەي، ئىبادەت بىلەنلا بولاتتىم. كېيىن، بۇ يەردىن يۆتكىلىپ

بەيتۇلمۇقەددەسكە باردىم. ئۇ يەردىمۇ بۇرۇنقى ئادىتىم بويىچە، ھەر كۈنى سەخر (ئەقسا مەسجىدىدىكى تاش گۈمبەز) دىن جاي تۇتۇپ، ئىشىكىنى تاقاپ، ئىبادىتىم بىلەن بولاتتىم. بىر مەزگىل ئۆتكەندىن كېيىن، مەندە ئىبراھىم ئەلەيھىسسالامنىڭ بېشىنى يوقلاپ بولغان بۇ كۈندە، مەككە-مەدىنىگە بېرىپ، ئۇ جاينىڭ پەيز-بەرىكە تلىرىدىن ئوزۇق ئېلىپ، پەيغەمبەر ئەلەيھىسسالامنىمۇ يوقلاپ كېلىش ئىستىكى تۇغۇلدى. بۇ ئىستەك تۈرتكىسىدە مەن ھىجازغا يۈرۈپ كەتتىم. شۇنىڭدىن كېيىن مەندىكى يۇرتنى سېغىنىش ھېسسىياتى ۋە بالا-چاقىلىرىمنىڭ يۇرتقا قايتىش تەلەپلىرى ئارقىسىدا، قايتىشنى ئويلاپ باقمىغان يۇرتۇمغا يەنە قايتىپ كەلدىم. مەن يۇرتۇمدىمۇ يەنە ئىلگىرىكىدەك ئۆزۈمنى كىشىلەردىن چەتكە ئېلىپ، خەلۋەت (يالغۇزلۇق ئىچىدە ئاللاھ بىلەن سۆھبەت قۇرۇش)، قەلبىمنى ئاللاھنىڭ يادى ئۈچۈن ماسىۋەللاھتىن ئېرىغداشقا بېرىلدىم. كېيىن، جاھاندىكى بەزى ئۆزگىرىشلەر، ئائىلە باش ئاغرىقلىرى، تۇرمۇش ھەلەكچىلىكى مېنىڭ دىققىتىمنى چېچىپ، تەنھالىقتىن ئالغان پەيز-ھوزۇرۇمنى بۇزدى. مەن يالغۇزلۇقتىن كېلىدىغان روھىي لەززەتنى كەمدىن كەم ھېس قىلىدىغان بولۇپ قالدىم. لېكىن، شۇنداقتىمۇ مەن ئىستىقامەتنى قولدىن بەرمىدىم. ھەرخىل توسالغۇلار مېنى ئۇ ئىشتىن ئايرىۋەتمەكچى بولسا، مەن توسالغۇلارنى يېڭىپ ئۇنى داۋاملاشتۇراتتىم. مەن شۇ ھالەتتە ئون يىلنى ئۆتكۈزدىم. بۇ ئون يىل ئىچىدە ماڭا ئېيتىپ تۈگەتكۈسىز بىر مۇنچە ئىشلار ئايان بولدى. مەن بۇ ئىشلارنى باشقىلارغا پايدىسى تېگىپ قالار، دېگەن مەقسەتتە، تۆۋەندە قىسقىچىلا بايان قىلىپ ئۆتىمەن:

مەن ئىشەنچ ئىچىدە شۇنى بىلىپ يەتتىمكى، سوفييلار ئاللاھنىڭ يولىدا كېتىۋاتقانلار بولۇپ، ئۇلار تۇرمۇش ئۇسۇلى ئەڭ گۈزەل، ئىش-ھەرىكىتى ئەڭ توغرا، ئەخلاقى ئەڭ تۈزۈك كىشىلەر ئىكەن. ناۋادا بارلىق ئاقلارنىڭ ئەقلى، ھەكىم-دانىشمەنلەرنىڭ ھېكمەت-پاراسەتلىرى، شەرىئەت سىرلىرىغا باخەبەر بولغان ئالىملارنىڭ ئىلىمىنى توپلاپ بىر قىلغان تەقدىردىمۇ، بۇلار ئارقىلىق سوفييلارنىڭ تۇرمۇش ئۇسۇلى ۋە ئەخلاقىغا ئۆزگىرىش ئېلىپ كېلەلگۈدەك ياكى ئۇنىڭ ئورنىغا دەسسەتكۈدەك تېخىمۇ ياخشىراق بىر نەرسىگە ئېرىشىش ئەسلا مۇمكىن بولمىغان بولاتتى. چۈنكى، ئۇلارنىڭ ئىچكى-تاشقى جەھەتتىكى بارلىق ھەرىكەت ۋە جىملىقلىرى بىر پۈتۈن ھالدا پەيغەمبەرلىك چىراغىنىڭ نۇرىدىن ئۆلۈش ئالغانىدى. ھالبۇكى، زېمىن يۈزىدە يورۇقلۇق تېپىشتا، پەيغەمبەرلىك نۇرىدىن بۆلەك نۇر يوقتۇر. ئومۇمەن ئېيتقاندا، بۇلار ۋە بۇ تەرىقەت توغرىسىدا بۇندىن باشقا نېمە دېگىلى بولسۇن. بۇ

يولدىكى ئەڭ ئالدىنقى شەرت بولغان ھەمدە ئۆز ئەھمىيىتى بىلەن خۇددى نامازدىكى تەكبىر تەھرىمە (نامازغا كىرىشتە ئېيتىلىدىغان تەكبىر) گە ئوخشاپ قالىدىغان قەلب تاھارىتى (قەلبى اللہ تىن باشقا نەرسىلەردىن تازىلاش) نىڭ ئاچقۇچى بولسا، قەلبنىڭ پۈتۈنلەي ئاللاھنىڭ زىكرى - يادىغا غەرق بولىشىدۇر. بۇنىڭ ئاخىرقى نۇقتىسى ئاللاھ ۋۇجۇدىدا فەنا (يوق) بولۇشتۇر. بۇ يەردە ئاللاھ ۋۇجۇدىدا فەنا بولۇشنىڭ بۇ تەرىقەتتىكى ئاخىرقى باسقۇچ، دېيىلىشى پەقەت ئىختىيار ۋە كەسىپ (سۈببىيكتىپ تىرىشم) گە ياتىدىغان ئالدىنقى ئىككى باسقۇچقا نىسبەتەن بۇ تەرىقەتتىكى ئاخىرقى باسقۇچ، دېيىلگەن. ئۇنداق بولمىغىنىدا، ماھىيەتنى ئېلىپ ئېيتقاندا، ئۇ باسقۇچ تەسەۋۋۇپ يولىدىكى بىرىنچى باسقۇچ ھېسابلىنىدۇ. ئۇنىڭدىن ئالدىنقى جەريانلارنىڭ بەرى بۇ يولغا كىرگەن ئادەم ئۈچۈن ئېيتقاندا، خۇددى بىر ئۆينىڭ دەھلىزىگە ئوخشايدۇ. مانا بۇ باش يولدا تۈرلۈك مەنىۋى ھالەتلەر، روھىي كىچىملەر، كەشەفۇ - كارامەتلەر، ئىلاھىي ئىلھاملار باشلىنىپ كېتىدۇ. بۇ ھالەتلەر تەرىقەتتىكى قىلىپ شۇ دەرىجىگە بارىدۇكى، ئۇلار ئويغاق تۇرۇپ پەرىشتىلەرنى، پەيغەمبەرلەرنىڭ روھلىرىنى كۆرىدۇ، ئۇلارنىڭ ئاۋازلىرىنى ئاڭلاپ، ئۇلاردىن ئۆزلىرىگە پەيز - ئىلھام ئالىدۇ. بۇ ھالەت بۇنداق سۈرەت، شەكىل، ئوبرازلارنى كۆرۈشتىن يەنىمۇ تەرىقەتتىكى قىلىپ، سۆز بىلەن ئىپادە قىلغىلى بولمايدىغان بىر ئالىي دەرىجىگە كۆتۈرۈلىدۇ. مانا بۇ باسقۇچتىكى ھالەتلەرنى تەسۋىرلەش ئۈچۈن ئېغىز ئاچقان ئادەم ھە دېگەندە خاتا سۆزلەشتىن ساقلىنالمىدا. يوغۇرۇپ ئېيتقاندا، بۇ باسقۇچتىكى ھالەتلەرنى تەسۋىرلەش ھولۇلىيە [16] تائىپىسى ئىنتىھادىيە [17] تائىپىسى، ۋۇسۇلىيە [18] تائىپىلىرىنىڭ قاراشلىرىغا ئوخشاپ قالىدىغان ئىپادىلەرگە سۆرەپ بارىدۇ. ۋەھالەنكى، بۇ گۇرۇھلارنىڭ قاراشلىرى ئومۇميۈزلۈك خاتادۇر. بىز «بۈيۈك مەقسەت» دېگەن كىتابىمىزدا، ئۇلارنىڭ خاتالىقلىرى ئۈستىدە نۇقتىلىق توختالغاندۇق. شۇڭا، ھەممىدىن كۆرە، شۇ خىل ھالەتكە چۆككەن ئادەمنىڭ دېيىشكە توغرا كەلسە، تۆۋەندىكى سۆزدىن باشقىنى دېمىگىنى تۈزۈك :

ئىشلار ئۆتتى باشىمدىن زىنھار ئويلاپ باقمىغان،
ياخشى ئويدا بولغىنۇ، گەپ تېگىنى سورىما .

خۇلاسە قىلىپ ئېيتقاندا، زەۋق كۆرمىگەن ئادەم پەيغەمبەرلىكنىڭ ئىسمىنىلا

بىلىدۇكى، ئۇنىڭ سر-ماھىيىتىنى بىلمەيدۇ. ۋەلىيلەر (ئەۋلىيالار) نىڭ كارامەتلىرى ئەمەلىيەتتە، پەيغەمبەرلىكنىڭ باشلامىسى ئالامەتلىرىدىن ئىبارەت. پەيغەمبەر ئەلەيھىسسالامنىڭ ئۆز ۋاقتىدا ھىرا تاغدا ئۆز پەرۋەردىگارى بىلەن ئەسرار بولۇپ، ئىبادەت بىلەن شۇغۇللانغان چاغلىرى دەل مانا شۇ زەۋق ھالەتلىرىنى باشتىن كەچۈرۈۋاتقان چاغلىرى ئىدى. پەيغەمبەر ئەلەيھىسسالامنىڭ بۇ ئىشىدىن ئەرەبلەرمۇ تەئەججۇپسىنىپ: «مۇھەممەد رەببىگە ئاشىق بولۇپ قاپتۇ»، دېيىشكە ئىدى. بۇ ھالەتنى ئۇنىڭ يولغا كىرگەنلەر زەۋق بىلەن قولغا كەلتۈرىدۇ. ئۇنداق زەۋقنى بىۋاستە ھالدا تاپالمىغان ئادەم ئۇنى بەزى پىسخىك ئالامەتلەر، روھىي كېچىمىلەر ئارقىلىق ھەقىقىي چۈشىنىپ يېتىش ئۈچۈن ئۇلار (سوفىيلار) بىلەن كۆپ سۆھبەتلىشىپ بەرسىمۇ، ئۇلاردىن ئاڭلىغانلىرى ۋە شەخسەن تەجرىبىلىرى ياردىمىدە يەنىلا شۇ خىل ھالەتكە قارىتا ئىشەنچكە ئىگە بولالايدۇ. سوفىيلار بولسا، سۆھبەتداشلىقىدىن زىيان تەگمەيدىغان كىشىلەردۇر. سوفىيلار بىلەن ھەمسۆھبەت بولالمىغان كىشىلەر ئۇ خىل ھالەتنى چوقۇم بىزنىڭ «قەلب ئەجەبلەنگۈلۈكلىرى» ناملىق كىتابىمىزدا بايان قىلغىنىمىز بويىچە، بۇرھان (ئەقلىي پاكىت) تەسراتلىرى بىلەن قولغا كەلتۈرىدۇ.

ئىنسان باشتىن كەچۈرۈشى مۇمكىن بولغان قانداقلا بىر ھالەتنى ئەمەلىي، ئەقلىي پاكىت ئاساسىدا مۇئەييەنلەشتۈرۈش، ئىسپاتلاش ۋە دەلىللەش ئىلىم سانالسا، ھەركىمنىڭ شۇ خىل ھالەتنى بىۋاستە باشتىن كەچۈرۈشى ياكى مۇنداقچە ئېيتقاندا، شۇ خىل ھالەت بىلەن ھالەتلىنىشى زەۋق بولىدۇ. بىر ئىشنى ئاڭلاپ قوبۇل قىلىپ، ئاڭلىقلىق بىلەن ئۆز ئەمەلىيىتىدىن ئۆتكۈزۈش ئىمان بولىدۇ. مانا بۇ ئۈچ دەرىجىگە «قۇرئان كەرىم» دە مۇنداق ئىشارەت قىلىندۇ: «ئاللاھ سىلەردىن ئىمان ئېيتقانلار ۋە ئىلىم بېرىلگەنلەرنى بىر قانچە دەرىجە يۇقىرى كۆتۈرىدۇ» (مۇجادەلە سۇرىسى 11-ئايەت). بۇ سۆزلەرگە سوفىيلاردىن باشقا جاھىل كىشىلەر ئىشەنمەيدۇ. ئۇلار بۇنداق گەپلەرنى ئاساسى يوق گەپلەر، دەپ ئىنكار قىلىدۇ. ھەتتا، بۇنداق سۆزلەرنى مەنستىمەستىن: «شۇنداقمۇ ئىش بولامدۇ، بۇ جۆيلىگەندە كىلا بىر گەپقۇ»، دېيىشىدۇ. ھالبۇكى، ئۇلۇغ پەرۋەردىگار «قۇرئان كەرىم» دە بۇنداق ئادەملەر ھەققىدە شۇنداق دەيدۇ: «ئۇلاردىن (يەنى، مۇناپىقلاردىن) بەزى كىشىلەر سېنىڭ سۆزۈڭگە قۇلاق سالدى. ئۇلار سېنىڭ يېنىڭدىن چىققاندا، ئىلىم بېرىلگەن كىشىلەرگە (ساھابىلەرنىڭ ئۆلىمالىرىغا مەسخىرە قىلىش يۈزىسىدىن): «بايا ئۇ (مۇھەممەد) نېمە دەيدۇ؟» دەيدۇ. ئەنە شۇلار ئاللاھ دىللىرىنى پىچەتلىۋەتكەنلەردۇر. نەفىسى -

خاھىشىغا ئەگەشكەنلەردۇر» (مۇھەممەد سۇرىسى، 16 - ئايەت) سوفيلىق تەرىقىتى بىلەن شۇغۇللىنىش جەريانىدا، ماڭا ئېنىق ھالدا ئايان بولغان ھەقىقەتلەرنىڭ بىرى پەيغەمبەرلىكنىڭ ماھىيىتى ۋە ئۇنىڭ ئالاھىدىلىكلىرى توغرىسىدىكى بىر قىسىم چۈشەنچىلەردىن ئىبارەت. نۆۋەتتە، پەيغەمبەرلىك ۋە ئۇنىڭ تۈپ ماھىيىتى توغرىسىدا چۈشەنچە بېرىشكە ئېھتىياج زور بولغانلىقى ئۈچۈن، تۆۋەندە دەل مۇشۇ تېمىدا توختىلىشقا توغرا كەلدى.

پەيغەمبەرلىكنىڭ ماھىيەتى ۋە بارلىق ئىنسانلارنىڭ پەيغەمبەرنىڭ

يېتەكچىلىكىگە مۇھتاجلىقى توغرىسىدا

شۇنى بىلىشىڭىز كېرەككى، ئىنساننىڭ ئەسلىي ئۆزلۈك جەۋھىرى بوش (قۇرۇق) ۋە ئاددىي ھالدا يارىتىلغان بولۇپ، ئۇنىڭدا ئاللاھ ياراتقان ئالەملەر توغرىسىدا ھېچقانداق ئۇچۇر ۋە بىلىملەر بولمىغانىدى. ھالبۇكى، ئاللاھنىڭ ئالەملىرى تولىمۇ كۆپ بولۇپ، ئۇنىڭ سانىنى پەقەت ئاللاھلا بىلىدۇ. «قۇرئان كەرىم» دە شۇنداق دېيىلگەن: (پەرۋەردىگارنىڭ قوشۇنىنى (پەرىشتىلەرنىڭ سانىنىڭ كۆپلۈكىنى، ئۇلارنىڭ كۈچ-قۇۋۋىتىنى ۋە ئۇلارنىڭ يارىتىلىشىنىڭ چوڭلۇقىنى) پەقەت ئۇ ئۆزى بىلىدۇ) (سۈرە مۇدەسسەر 31 - ئايەتنىڭ بىر قىسمى). ئىنساننىڭ پۈتكۈل ئالەم توغرىسىدىكى ھەر قانداق بىلىم-تونۇقى ئىدراك (سەزگۈ ئىقتىدارى) ياردىمىدە مەيدانغا كېلىدۇ. بۇ ئىدراك بولسا ئىنسانلارنىڭ ئۇنىڭغا تايىنىپ مەۋجۇدات ئالىمىدىن خەۋەردار بولۇشى ئۈچۈن يارىتىلغان. بىز بۇ يەردىكى مەۋجۇدات ئالىمىدىن مەۋجۇد شەيئىلەرنىڭ بارلىق تۈرى ۋە ئالاھىدىلىكلىرىنى كۆزدە تۇتۇۋاتىمىز. مەسىلەن، ئىنساندىكى تېگىش سەزگۈسىنى ئېلىپ ئېيتساق، ئۇ ئىنساندىكى ئەڭ تۇنجى بولۇپ يارىتىلغان سەزگۈ ئىقتىدارى بولۇپ، ئىنسان ئۇنىڭ بىلەن شەيئىلەردىكى قىزىقلىق، سوغۇقلۇق، يۇمشاقلىق، يىرىكلىك دېگەندەك ھالەتلەرنى سېزىدۇ. شۇنداقتمۇ، تېگىش سەزگۈسى رەڭ ۋە ئاۋازلارنى سېزەلمەيدۇ. رەڭ ۋە ئاۋازلار تېگىش سەزگۈسىگە نىسبەتەن يوقتەكلا نەرسىلەردۇر. ئۇنىڭدىن كېيىن، كۆرۈش سەزگۈسى (كۆز) يارىتىلغان. بىز بۇ سەزگۈ ئىقتىدارغا تايىنىپ، شەيئىلەرنىڭ رەڭ ۋە شەكىللىرىنى بىلەلەيمىز. رەڭ بىلەن شەكىل

مەھسۇسات (ماددىي دۇنيا شەيئىلىرى) تا ئەڭ كۆپ ئۇچرايدۇ. ئۈچىنچى باسقۇچتا، ئاڭلاش سەزگۈسى يارىتىلىپ، ئىنسان ئۇنىڭ بىلەن ئاۋاز، ناخشا-كۈيلىرىنى ئاڭلىيالايدىغان بولىدۇ. تۆتىنچى باسقۇچتا، تەم ۋە پۇراق سەزگۈسى يارىتىلىدۇ. ئىنسان بالىسى مانا شۇ سەزگۈلەرگە ئىگە بولغاندىن كېيىن ئۇنىڭ تاشقى دۇنيا بىلەن ئۇچرىشىشى، بارا-بارا سەزگۈلۈكلەر - ھېسسىي شەيئىلەر دائىرىسىدىن ھالقىشقا باشلايدۇ. ئۇ ئۆسۈپ، تەخمىنەن يەتتە ياشقا بارغان چاغلىرىدا، ئۇنىڭدا بەلگىلىك دەرىجىدە شەيئىلەرنى ئاڭقىرىش ئىقتىدارى بارلىققا كېلىدۇ. مانا بۇ باسقۇچ ئۇنىڭ ھاياتىدىكى ئىلگىرىكىگە پۈتۈنلەي ئوخشىمايدىغان بىر دەۋرنىڭ باشلىنىشى بولۇپ، ئۇ باسقۇچتا ھېسسىي دۇنياغا ياتمايدىغان نۇرغۇن ئىش - كۈشلەرنى ئاڭقىراپ يېتىدۇ. بۇ باسقۇچتىن كېيىن ئۇ يەنە يېڭى بىر باسقۇچقا تەرەققىي قىلىدۇ. دە، ئۇنىڭدا ئەقىل بارلىققا كېلىدۇ. ئۇ ئەقىل ياردىمىدە بۇرچ، مەجبۇرىيەت، توغرا، خاتا قاتارلىقلارنى ھەمدە ئىلگىرى بېلىپ يەتمىگەن نۇرغۇن نەرسىلەرنى بىلىپ يېتىدۇ. ئىنساندا مانا شۇ ئەقىل ئىقتىدارىدىن باشقا بىر بىلىش پەللىسى بار بولۇپ، ئىنسان بۇ پەللىگە يەتكەندە، ئۇنىڭدا غەيىنى ۋە بولغۇسى ئىشلارنى كۆرەلەيدىغان يېڭىچە بىر كۆز بارلىققا كېلىدۇ. خۇددى ئاڭقىرىش ئىقتىدارى بارلىققا كەلگەندە، سەزگۈ ئىقتىدارى ئاساسىي ئىقتىدار بولۇشتىن قالغانغا ئوخشاش، بۇ خىل كۆز بارلىققا كەلگەندە ئەقىل ئىقتىدارى بۇرۇنقى مۇھىملىقىنى يوقىتىپ، ئىككىلەمچى ئورۇنغا ئۆتىدۇ. تېخى ئەمدى تەمەييۇز (ئاڭقىراش) ئىقتىدارىغا ئىگە بولغان ئادەمگە پەقەت ئەقىل بىلەنلا بىلگىلى بولىدىغان بىر ئىش يۈزلەنسە، ئۇنىڭ ئۇ ئىشنى قوبۇل قىلمىغىنى، ھەتتا ئۇنىڭ مۇمكىنچىلىكىنى يوققا چىقارغىنىغا ئوخشاش، ئايرىم بىر قىسىم ئادەملەر پەيغەمبەرلەر تەرىپىدىن كەلگەن نەرسىلەرنى قوبۇل قىلمايدۇ ۋە ئۇنىڭ مۇمكىنچىلىكىنى يوققا چىقىرىدۇ. مانا بۇ، ئۆتۈپ كەتكەن نادانلىقتۇر. ئۇلارنىڭ بۇ ئىشتا پەيغەمبەرلەردىكى ئاشۇ ئەقىل، ئاشۇ ئىقتىدار - ئۈست ئەقىل (ئەقىلدىن يۇقىرى تۇرىدىغان بىلىش ئىقتىدارى) نىڭ ئۇلاردىمۇ بولمىغانلىقىدىن ۋە شۇنىڭ بىلەن پەيغەمبەرلەر بىلگەن نەرسىلەرنى ئۆز كۆڭلىدە يوققا چىقارغانلىقىدىن باشقا، تايانغۇدەك ئاساسى يوق .

بۇ خۇددى، بىر قارىغۇ ئادەمنى ئېلىپ ئېيتساق، كۆز ئالدىدىكى رەڭ ۋە شەكىللەرنى باشقىلاردىن تەكرار ئاڭلاش ۋە سۈرۈشتۈرۈش ئارقىلىق بىلمىگۈچە، ئۇنىڭغا دەسلەپتە نېمىلا دېگەن بىلەن قايىل بولمىغاندەك بىر ئىش. ئەمەلىيەتتە ئاللاھ ئۆز بەندىلىرىگە يېقىنلىق قىلىپ، ئۇلارغا بەزى پەيغەمبەرلىك نەمۇنىلىرىنى ئاتا قىلىدۇ.

ئۇ بولسىمۇ ئۇيقۇدۇر. چۈنكى، ئۇخلىغان ئادەمگە بىردە ئېپ - ئېنىق ھالدا، بىردە تەبىر ئارقىلىق ئۇقىلىدىغان شەكىلدە بەزى ئىشلار ئايان بولىدۇ. بۇنداق ئىشنى ھەر ئادەم شەخسەن ئۆز تەجرىبىسىدىن ئۆتكۈزۈمگۈچە، ئەگەر ئۇنىڭغا: «بەزى ئادەملەر تۇيۇقسىز ھوشنى يوقىتىپ، خۇددى ئۆلۈكتەك يېتىپ قالىدۇ، ئۇنداق چاغلاردا ئۇلار ھېچنېمىنى سەزمەيدۇ، قۇلقى ئاڭلىمايدۇ، كۆزى كۆرمەيدۇ، ئەمما شۇنداق تۇرۇقلۇق بىز كۆرمىگەن نۇرغۇن نەرسىلەرنى كۆرەلەيدۇ، غەيبىنى كۆرەلەيدۇ»، دېيىلسە، ئۇگەپنى ئىنكار قىلىدۇ ۋە بۇنىڭغا مۇنداق ئاساس كەلتۈرىدۇ: «بىلىش - سېزىش دېگەن سەزگۈ ئەزالىرى بىلەن بولىدۇ. بار نەرسىنى بىلىمگەن ئادەمنىڭ يوق نەرسىنى بىلمەسلىكىگە گەپ كەتمەيدۇ». مەسىلىگە بۇنداق قاراش كۆز ئالدىمىزدىكى ئەمەلىيەت ۋە كۆزىتىش ئالدىدا پۈت تەرەپ تۇرالمايدۇ. ئەقىل ئادەمنىڭ بىلىش باسقۇچلىرى ئىچىدىكى بىر باسقۇچ بولۇپ، ئادەملەر شۇ باسقۇچتا ئېچىلغان كۆزلىرى بىلەن تۈرلۈك مەنئۇلات (بىلگۈلۈكلەر)، ئەقلىي چۈشەنچىلەرگە ئېرىشىدۇ. ئىنسان بۇ ئەقىل بىلەن ئىنسانلاردا بارلىققا كەلگەن نۇرغۇنلىغان ئەقلىي نەرسىلەرنى كۆرۈۋاتقاندا، سەزگۈ ئەزالىرى بۇنىڭغا قاتناشمايدۇ. خۇددى شۇنىڭدەك، پەيغەمبەرلىكىمۇ ئىنساننىڭ بىلىش باسقۇچلىرى ئىچىدىكى بىر خىل بىلىش باسقۇچىدىن ئىبارەت. ئىنسان بۇ باسقۇچتا بارلىققا كەلگەن كۆز بىلەن غەيبىنى ھەمدە ئەقىل كۆزى بىلەن كۆرگىلى بولمايدىغان نۇرغۇن نەرسىلەرنى كۆرەلەيدۇ، پەيغەمبەرلىكتىن گۇمانلىنىدىغانلار شۇنداق ئىشنىڭ مۇمكىنچىلىكى ۋە ئەمەلىيەتتە مەۋجۇدلىقىدىن ياكى بىرەر ئادەمنىڭ شۇ خىل ئالاھىدىلىكلەرگە ئىگە بولۇشىدىن گۇمانلىنىدۇ. ئۇنىڭ مۇمكىنچىلىكى ۋە ئەمەلىي ئىش ئىكەنلىكىنى بىلىشنىڭ دەلىلى دۇنيادا خۇددى تېبابەت ۋە ئاسترونومىيە بىلىملىرىگە ئوخشاش، ئەقىل بىلەن بىلگىلى بولمايدىغان بىر قاتار بىلىملەرنىڭ مەۋجۇدلىقىدىن ئىبارەت. پەيغەمبەرلىك ئۈستىدە ئىزدىنىپ كۆرگەنلەر ئېنىق ھالدا شۇنى بىلىدۇكى، پەيغەمبەرلىكتىكى بىلىش پەقەت ئاللاھ تەرىپىدىن كەلگەن ئىلاھىي تەۋپىق ۋە ئىلھام ياردىمىدىلا ئىشقا ئاشىدۇ. ئەكسىچە، ئۇنىڭغا تەجرىبە ئارقىلىق ئېرىشىش مۇمكىن ئەمەس. ئەگەر ھەممىگە تەجرىبە كېرەك بولغىلى تۇرسا، بەزى ئاسترونومىيەلىك ھادىسىلەر ھەر مىڭ يىلدا بىر قېتىم يۈز بېرىدۇ. ئۇنداقتا، قانداقمۇ تەجرىبە ئارقىلىق ئۇنىڭغا مۇناسىۋەتلىك بىلىمگە ئېرىشكىلى بولسۇن. تېببىي دورىلارنى ئېلىپ ئېيتساقمۇ شۇنداق. بۇ ئىسپات ئارقىسىدا بىزگە شۇنداق ئايان بولىدۇكى، ئەقىل ياردىمىدە بىلگىلى بولمايدىغان بىر قىسىم ئىشلارنى بىلىشنىڭ بىر يولى بار. ئۇ بولسىمۇ،

پەيغەمبەرلىكتۇر. بۇ يەردىكى پەيغەمبەرلىك پەيغەمبەرلىكنىڭ بىر پۈتۈن تەبىرىدىن ئىبارەت بولماستىن، ئەقىل بىلەن بىلىنگۈسى شەيئىلەردىن سىرت تۇرىدىغان بىلىملەرنى بىلىشمۇ پەيغەمبەرلىكنىڭ ئومۇمىي ئالاھىدىلىكلىرىدىن بىرىدۇر. پەيغەمبەرلىكنىڭ بۇنىڭدىن باشقا يەنە ئاز بولمىغان ئالاھىدىلىك ۋە خۇسۇسىيەتلىرى بار، ئەلۋەتتە. بىز تىلغا ئېلىپ ئۆتكەن تەرەپلەر بۇ دېڭىزنىڭ بىر تامچىسىلا بولالايدۇ، خالاس. شۇنداقتىمۇ، بىز ئۇلارنى تىلغا ئېلىپ ئۆتتۇق. چۈنكى، سىز ۋە بىزدە شۇ پەيغەمبەرلىكتىن بىر نەمۇنە بار. ئۇ نەمۇنە بولسىمۇ، بىزنىڭ ئۇيغۇنلۇق ھالىتىمىزدە ئىدراك قىلغان نەرسىلەردىن ئىبارەت. سېنىڭ تېبابەت ۋە ئاسترونومىيىگە ئائىت بىلىملەردىن خەۋەردارلىقىڭ، پەيغەمبەرلىكنىڭ سەنچە بىر خىل تىپى بولسا، بۇنىڭ پەيغەمبەرلەردىكى ئىپادىسى ئۇلارنىڭ مۆجىزىلىرىدىن ئىبارەت. پەيغەمبەرلەر يەتكەن بۇ پەللىگە ئاقىللار ئەقىل ياردىمىدە ئەسلا يېتىپ بولماس .

ئەمما، پەيغەمبەرلىكنىڭ بۇنىڭدىن باشقا خۇسۇسىيەتلىرىگە كەلسەك، ئۇنى پەقەت زەۋق بىلەن ۋە سۈپىلىق يولىدا مېڭىش ئارقىلىقلا بىلگىلى بولىدۇ. چۈنكى، مەن يۇقىرىدا ئېيتقان پەيغەمبەرلىك خۇسۇسىيەتلىرىنى ئۆزۈڭدە مەۋجۇد بولغان ئۇيغۇن ئۆرنىكى ئارقىلىق چۈشەندىڭ. ئەگەر سەندە بۇ ئۆرنەك بولمىسا ئىدى، ئۇلارغا ئىشەنمىگەن بولاتتىڭ. ئۇنى دېمىسىمۇ، پەيغەمبەردە مەۋجۇد بولغان بىر خۇسۇسىيەتنىڭ سەندە قانداقلا بولمىسۇن، بىرەر ئۆرنىكى بولمىغاندا، سەن ئۇنىڭغا قانداقمۇ ئىشەنگە بولاتتىڭ. ھالبۇكى، ھەر قانداق تەستىق، ئىشىنىش چۈشىنىشتىن كېيىن بولىدۇ ئەمەسمۇ؟

تەسەۋۋۇپ يولىنىڭ دەسلەپكى باسقۇچىدا ئەنە شۇ ئۆرنەك ھاسىل بولىدۇ. ئۇنىڭغا ئەگىشىپ، سالىك (سۈپىلىق يولغا كىرگەن ئادەم) تا بەلگىلىك دەرىجىدىكى زەۋق ھەمدە پەيغەمبەرلىككە قارىتا ئادەتتىكى قىياس بىلەن ئېرىشكىلى بولمايدىغان بىر تۈرلۈك ئىشەنچ تەڭلا بارلىققا كېلىدۇ. سۈپىلىق يولىدىكى مۇشۇ بىر خاسىيەتلا سېنىڭ پەيغەمبەرلىككە ئىمان كەلتۈرۈشىڭگە يېتەرلىك. ناۋادا سەن بىرەر ئادەمنىڭ پەيغەمبەر ياكى ئەمەسلىكى توغرىسىدا شەكىلنىپ قالساڭ، تاكى سەن ئۆز كۆزۈڭ ۋە ياكى باشقىلارنىڭ سۆزى بىلەن ئۇنىڭ ئەمەسلىكى ئەھۋالىنى بىلمىگۈچە، ئۇنىڭ پەيغەمبەر ئىكەنلىكىگە ئىشەنچ قىلالمايسەن. خۇددى شۇنىڭدەك تېبابەت ۋە قانۇن بىلىملىرىدىن خەۋەردار بولساڭ، بۇ ھالدا سەن شۇ ساھەدىكى فەقەم — قانۇنشۇناس ۋە دوختۇرلارنى ئۆز كۆزۈڭ بىلەن كۆرمىي تۇرۇپمۇ، ئۇلارنىڭ ھاياتى ۋە ئىش-

پائالىيەتلىرى بىلەن تونۇشۇپ، سۆزلىرىنى ئاڭلاپ، ئۇلار توغرىسىدا تېگىشلىك چۈشەنچە ۋە بىلىمگە ئىگە بولالايسىن. مۇنداقچە ئېيتقاندا، سەن ئۇ چاغدا شافىئىي (ئاللاھ ئۇ زاتقا رەھمەت قىلسۇن) نىڭ فەقىھى، گالىننىڭ دوختۇر ئىكەنلىكىنى بىلەلەيسىن. سېنىڭ بۇ بىلىشىڭ قانداقتۇر باشقىلارنى دوراش بىلەن ئەمەس، بەلكى ئۆزەڭنىڭ فىقھىي ۋە تېبابەت ئىلىملىرىدىن ئاز-تولا خەۋەردار بولۇشىڭ ۋە شۇنىڭغا ئەگىشىپ، ئۇلارنىڭ كىتاب-ئەسەرلىرىنى ئوقۇش-كۆرۈش ئارقىلىق، ئۇلار توغرىسىدا بىۋاسىتە بىلىمگە ئىگە بولۇشىڭدىن كەلگەن ھەقىقىي بىلىشتۇر. خۇددى شۇنىڭدەك، ناۋادا سەن پەيغەمبەرلىكنىڭ ماھىيىتىنى چۈشەنسەڭ ھەمدە شۇنىڭ بىلەن بىرگە «قۇرئان كەرىم» ۋە «ھەدىس شەرىفى» لەرنى كۆپرەك ئوقۇپ بەرسەڭ، پەيغەمبەرىمىز مۇھەممەد ئەلەيھىسسالامنىڭ ئەڭ ئالىي پەيغەمبەر ئىكەنلىكىگە قارىتا سەندە بىۋاسىتە تونۇش شەكىللىنىدۇ. سەن مۇمكىن بولسا، مېنىڭ ئىبادەت ۋە ئۇنىڭ قەلبىنى تازىلاشتىكى تەسىرى ھەققىدە ئېيتقان سۆزلىرىمنى تەجرىبەڭدىن ئۆتكۈزۈش ئارقىلىق، ئىشەنچ-قانائىتىڭنى ئاشۇرغايسىن. پەيغەمبەر ئەلەيھىسسالامنىڭ تۆۋەندىكى بۇ سۆزى نەقەدەر راست ئېيتىلغان-ھە! «كىمكى، بىلگەنلىرىگە ئەمەل قىلسا، ئاللاھ ئۇنىڭغا ئۇ بىلىمگەن نەرسىلەرنىمۇ بىلدۈرىدۇ». [19] پەيغەمبەر ئەلەيھىسسالام يەنە شۇنداق دەيدۇ: «كىمكى زالىمغا ياردەم بەرسە، ئاللاھ ئۇنى شۇ زالىمنىڭ زۇلۇمىغا گىرىپتار قىلىدۇ». [20] «كىمكى بىر غەمىدىن (ئاللاھنىڭ ئالقىشىغا ئېرىشىش غېمىدىن) باشقا غېمى يوق ھالدا ئەتىگەننى كۈتۈۋالسا، ئاللاھ ئۇنى دۇنيا ۋە ئاخىرەتنىڭ بارلىق غەملىرىدىن خالاس قىلىدۇ». سەن مانا شۇ ئىشلارنى ئۆز ھاياتىڭدا، تۇرمۇشىڭدا، ئەمەلىيىتىڭدە مىڭ، ئىككى مىڭ، ھەتتا نەچچە مىڭلاپ تەجرىبە قىلىپ كۆرسەڭ، سەندە يۇقىرىقى ھەقىقەت (پەيغەمبەرلىكنىڭ ماھىيىتى) كە قارىتا گۇمان چۈشكۈسىز بىۋاسىتە بىلىم شەكىللىنىدۇ. سەن پەيغەمبەرلىككە بولغان ئىشەنچنى مانا مۇشۇ يولدىن ئىزدە. بۇنى ھەرگىزمۇ ھاسىنىڭ ئەجدىھاغا ئايلىنىشى، ئاينىڭ ئىككىگە يېرىلىشى، دېگەندەك ئىشلاردىن ئىزدەمە. سەن ناۋادا شۇ خىل مۆجىزىلەرگىلا دىققەت قىلىپ، ئۇنىڭغا يەنە باشقا دەپ بولغۇسىز نۇرغۇن ئالامەت-بەلگىلەرنى بىرلەشتۈرۈپ قارىمىساڭ، ئېھتىمال ئۇ مۆجىزىلەرنى بىر خىل سېپەر، ئالدامچىلىق، ئاللاھتىن بولۇۋاتقان ئازدۇرۇش، چۈنكى ئاللاھ خالىغان كىشىنى گۇمراھ قىلىدۇ، خالىغان كىشىنى ھىدايەت قىلىدۇ، دەپ چۈشىنىۋېلىشىڭ مۇمكىن.

كېيىن ساڭا مۆجىزىلەر توغرىلىق سوئال-سوراقلار تاشلىنىشى مۇمكىن. ئەگەر

سەن مۆجىزىلەرگە ئۇلارنىڭ مۆجىزىلىكىنى دەلىللەيدىغان ئالدىن تەييارلىۋېلىنغان سۆزلەر ئاساسىدا ئىشەنگەن بولساڭ، مۇنازىرە جەريانىدا قارشى تەرەپ ساڭا مۆجىزىنى ئىنكار قىلىدىغان ۋە ئۇنىڭغا گۇمان چۈشۈرىدىغان مەزمۇندىكى ئالدىن رەتلەپ تەييارلىۋېلىنغان سۆزلەر بىلەن سېنىڭ گېپىڭگە رەددىيە بەرسە، سەن شۇ يەردە كۈتمىگەن يەردىن چىقىپ قارشى تەرەپنىڭ سۆزلىرىگە ئىشىنىپ كېتىشىڭ مۇمكىن.

مۇشۇ خىل ئاقىۋەتنىڭ كېلىپ چىقىشى ئۈچۈن، مۆجىزە قاتارىدىكى ئىشلار سىنىڭ نەزىرىڭدە ئومۇمىي شەرتلەر، دەلىل - ئالامەتلەر ئىچىدىكى بىر تۈر سۈپىتىدە قارىلىشى كېرەك. پەقەت شۇنداق بولغاندىلا، سەندە مۆجىزىلەر توغرىسىدا بىرەر مۇقىم دەلىل كۆرسىتىپ بېرىش كەتمەيدىغان ھەم دەلىل كۆرسىتىپ بەرگىلىمۇ بولمايدىغان بىۋاسىتە بىلىم ھاسىل بولىدۇ. بۇنى شۇنداق بىر ئادەمنىڭ ئىشىغا ئوخشاشتىنغا بولىدۇكى، ئۇ ئادەم بىر توپ ئادەمدىن ئىلگىرى كېيىن بولۇپ، كىشىلەر ئارا كەڭ تارقالغان بىر گەپنى ئاڭلاپ، ئۇنىڭغا ئىشىنىدۇ. لېكىن، ئۇ ئادەم ئۇ گەپكە ئۆزىمۇ بىلمەيلا ئىشىنىپ قالغاندىن باشقا، كىمنىڭ سۆزىگە ئاساسەن بۇ ئىشەنچكە كەلگەنلىكىنى دەپ بېرەلمەيدۇ. گەرچە بۇ ئادەم ئۆزىدە ئۇ سۆزلەرگە ئىشەنچ ھاسىل بولۇشىغا سەۋەب بولغان مۇئەييەن بىرەر ئادەمنى كۆرسىتەلمىسىمۇ، يەنىلا ئاشۇ سۆزگە ئىشىنىۋېرىدۇ. مانا مۇشۇنداق ئىشىنىشنى كۈچلۈك ھەمدە ئىلمىي بولغان ئىمان ۋە ئىشەنچ دەيمىز. ئەمدى زەۋق باسقۇچىنىڭ خاراكتېرىگە كەلسەك، بۇ باسقۇچقا يەتكەن ئادەم بىر قىسىم نەرسىلەرگە قارىتا خۇددى كۆز بىلەن كۆرگەن، قول بىلەن تۇتقانغا ئوخشاش بىۋاسىتە ۋە ئېنىق تەسراتقا ئىگە بولىدۇ. بۇ ئىش پەقەت سۈپىلىق يولىدىلا ئەمەلگە ئاشىدىغان ئىشتۇر.

پەيغەمبەرلىكنىڭ ماھىيىتى توغرىسىدا مۇشۇنچىلىك توختالغىنىم مەقسەتكە تۇشلۇق بولدى، دەپ ئويلايمەن.

ئەمدى، ئىنسانلارنىڭ نېمە ئۈچۈن پەيغەمبەرلەرگە موھتاج بولىدىغانلىقى توغرىسىدا توختالماقچىمەن.

قايتا ئىلىم تارقاشقا باشلاشنىڭ سەبەبى

مەن ئون يىلغا يېقىن ۋاقتىمنى جەمئىيەتتىن چەتلەپ، تەنھالىق ئىچىدە ئاللاھقا ئىبادەت قىلىش بىلەن ئۆتكۈزدۈم. مۇشۇ ئۇزۇن جەرياندا ساناپ تۈگەتكۈسىز بىر تالاي

سەۋەبلەرگە كۆرە، بىردە زەۋق، بىردە ئىلمىي پاكىت، بىردە ئىمان شەكلىنى ئالغان قوبۇل قىلىش بىلەن كەمىنگە شۇنداق بىر ھەقىقەت ئايان بولىدىكى، ئىنسان تەن ۋە قەلبىتىن ئىبارەت ئىككى نەرسىدىن يارىتىلغانىكەن، مەن بۇ يەردىكى قەلبىتىن ئۆلۈكتىمۇ، جاندارلار دىمۇ بار گۆش بىلەن قاندىن پۈتكەن يۈرەكنى ئەمەس، بەلكى ئۇنىڭدىكى ئاللاھنى تونۇش ئورنى بولغان روھىي ماھىيەتنى كۆزدە تۇتۇۋاتىمەن. تەندە ئۇنى بەختكە ئېرىشتۈرىدىغان ساغلاملىق بولغاندەك، ئۇنى ھالاكەتكە ئېلىپ بارىدىغان كېسەللىكمۇ بولىدۇ. خۇددى، شۇنىڭدەك قەلبىنىڭمۇ ئۆزىگە تېگىشلىك ساقلىق-ساغلاملىقى بولىدۇ. ھالبۇكى، قىيامەت كۈنى پەقەت (ئاللاھنىڭ دەرگاھىغا پاك قەلب بىلەن كەلگەن ئادەمگىلا پايدا يەتكۈزۈلىدۇ) (سۈرە شۇئەرا 89- ئايەت). شۇنىڭغا يارىشا ھالدا قەلبتە خۇددى ئاللاھ ئۆز كالىمىدا: «ئۇلارنىڭ دىللىرىدا كېسەل (يەنى مۇناپىقلىق ۋە شەكىلىنىش) بار» (بەقەرە سۈرىسى 10- ئايەتنىڭ بىر قىسمى) دېگەندەك، ئۇنى ئاخىرەتلىك ئەبەدىي ھالاكەتكە ئېلىپ بارىدىغان كېسەللىكمۇ بولىدۇ. ماڭا يەنە شۇلار ئايان بولىدىكى، ئاللاھنى بىلمەسلىك بولسا، قەلبى تۈگەشتۈرۈۋېتىدىغان زەھەر ئىكەن. كۆڭۈل خاھىشىغا ئەگىشىپ، ئاللاھقا ئاسىي بولۇش، قەلبىنىڭ دورا كار قىلماس كېسىلى ئىكەن. ئاللاھنى تونۇش بولسا، قەلبكە ھاياتىي كۈچ بېغىشلىغۇچى تىرىياق، كۆڭۈل ئىستەكلىرىگە بېرىلمەي ئاللاھقا ئىتائەت قىلىش بولسا، كېسەللەنگەن قەلبىنىڭ شىپالىق دورىسى ئىكەن. دېمەك، تەندىكى كېسەلنىمۇ دورا بېرىش ئارقىلىق يوقاتقاندا، قەلبىتىكى كېسەلنىمۇ ئۆز دورىسى بىلەن ساقايتىش كېرەك ئىكەن. ماڭا يەنە شۇ ئىش ئايان بولىدىكى، خۇددى تەن كېسەللىكلىرىگە بېرىلىدىغان دورىلارنىڭ قانداق تەسىر ۋە قانداق خاسىيەت بىلەن بىمارغا تەسىر قىلىپ، ساقلىقنى ئەسلىگە كەلتۈرىدىغانلىقىنى، ئادەتتىكى كىشىلەر ئۆز ئەقلى بىلەن بىلەلمەيدىغانلىقىنى، بەلكى ئۇنى قانداق چۈشىنىش ۋە بىلىشتە تېبابەت ئىلمىنى ئۆز دەۋرىدە پەيغەمبەرلىك خاسىيىتى بىلەن دورا- ئەشيانلارنىڭ خۇسۇسىيەتلىرىنى بىلگەن پەيغەمبەرلەردىن ئالغان- ئۆگەنگەن دوختۇر- تېۋىپلارنىڭ كۆرسەتمىسىنى ئاساس قىلىش كېرەك بولىدىغانلىقىغا ئوخشاش، پەيغەمبەرلەر تەرىپىدىن ئۆلچەم-مىقدارلىرى ئېنىق قىلىپ بەلگىلەپ بېرىلگەن ئىبادەت دورىلىرىنىڭ قانداق تەسىر ۋە روللارغا ئىگە ئىكەنلىكىنىمۇ ئادەتتىكى كىشىلەر ئۆز ئەقلى ياردىمىدە بىلەلمەستىن، بەلكى بۇنى بىلىشتە ئۆزىدىكى پەيغەمبەرلىك نۇرى ئارقىلىق بىزگە نامەلۇم خۇسۇسىيەتلەرنى بىلگەن ئاشۇ پەيغەمبەرلەرنىڭ

كۆرسەتمىسىنى ئاساس قىلىش كېرەك ئىكەن. ئادەتتە دورىلار ئوخشىمىغان تۈر ۋە ئوخشىمىغان مىقداردىكى تۈرلۈك تەركىبلەردىن ياسالغان بولىدۇ. ئۇنىڭدىكى مەلۇم بىر خىل تەركىب بىرەسسە بولسا، يەنە بىر خىل تەركىب ئۇنىڭدىن بىرەسسە جىق ياكى ئاز بولىدۇ. دورىنىڭ كېسەللىككە كۆرسىتىدىغان تەسىرى جەھەتتىن بۇنىڭمۇ ئۆزىگە تۇشلۇق ئاساسى بار. خۇددى شۇنىڭغا ئوخشاش قەلب كېسەللىكلىرىنىڭ دورىسىدىن ئىبارەت ئىبادەت دورىلىرىمۇ تۈر ۋە مىقدار جەھەتتىن بىر-بىرىگە ئوخشىمايدۇ. شۇڭا، نامازدىكى سەجدىنىڭ ۋاقتى رۇكۇنىڭ ۋاقتىدىن بىرەسسە كۆپ بولىدۇ. بامدات نامىزى مىقدار جەھەتتىن ئەسەر نامىزىنىڭ يېرىمىغا توغرا كېلىدۇ. مانا بۇلارنىڭ ھەممىسى ئۆزىگە تۇشلۇق سىر-ھېكمەتتىن خالىي ئەمەس. يەنە كېلىپ، بۇلار پەقەت پەيغەمبەرلىك نۇرى ئارقىلىقلا بىلگىلى بولىدىغان خۇسۇسىيەتلەر قاتارىدىندۇر. كىمكى، ئەقلى ئىقتىدارغا تايىنىپ، بۇ خۇسۇسىيەتلەرنىڭ ھېكمىتىنى بىلمەكچى بولىدىكەن ياكى ئۇلارنى قانداقتۇر بىرەر خاسىيەتنى چىقىش قىلغان ئىلاھىي سىر تۈپەيلى بەلگىلەنگەن بولماستىن، بەلكى توغرىدىن توغرا، تاسادىپىي يوسۇندا بەلگىلىنىپ قالغان، دەپ ئويلاپ قالىدىكەن، بۇ ئۆتۈپ كەتكەن دۆتلۈك، ھاماقەتلىك بولىدۇ. ئادەتتە دورىلاردا ئاساسىي تەركىبلەر ۋە قوشۇمچە تەركىبلەر ھەمدە ئۇلارنىڭ ھەربىرىنىڭ دورىنىڭ ئۈنۈمىدە ئوينىيدىغان تېگىشلىك رولى بولغانغا ئوخشاش، بىر قىسىم ئىبادەتلەر ئاساسىي ئىبادەت تۈرىنى تەشكىل قىلسا، يەنە بىر قىسىملىرى (نەفلە، سۈننەت ئىبادەتلەر) ئاساسلىق ئىبادەتلەرنى تولۇقلىغۇچى ۋە پۈتۈنلىگۈچىلىك رولىنى ئۆتەيدۇ. يىغىپ ئېيتقاندا، پەيغەمبەرلەر (ئۇلارغا تىنچلىق يار بولسۇن) قەلب كېسىلىنى داۋالايدىغان قەلب دوختۇرلىرىدىن ئىبارەت .

ئەمدى ئەقلىنىڭ رولى ۋە پايدىسىغا كەلسەك، ئۇنىڭ پايدىسى شۇ بولىدىكى، ئەقىل بىزگە يۇقىرىقى ھەقىقەتنى تونۇتۇش بىلەن بىرگە، بىر تەرەپتىن پەيغەمبەرلىكنى ئېتىراپ قىلسا، يەنە بىر تەرەپتىن ئۆزىنىڭ پەيغەمبەرلىك كۆزى بىلەن بىلىنىدىغان ماھىيەتلەرنى بىلىشتىن ئاجىز كېلىدىغانلىقىنى تونۇپ يەتتى؛ ئۇ بىزنىڭ قولىمىزنى تۇتۇپ، خۇددى قارىغۇنى يولباشچىغا تاپشۇرغان ياكى كېسىلىگە داۋا ئىزدەپ، بېشى قاتقان بىمارنى بىر مېھرىبان دوختۇرغا تاپشۇرغانغا ئوخشاش، بىزنى پەيغەمبەرلىكنىڭ قولىغا تاپشۇردى. ئەقلىنىڭ قولىدىن كېلىدىغىنى مۇشۇنچىلىك بولۇپ، ئۇنىڭ ئۆز تەبىئىي ئېيتقان مەزمۇنلارنى چۈشىنىشتىن باشقا ئىشقا قۇربى يەتمەيدۇ. بۇ ئىشلار بىز خەلۋەت ۋە ئۈزلەت (تەنھالىق ۋە چەتلەك) بىلەن ئۆتكەن چاغلىرىمىزدا خۇددى ئۆز

كۆزىمىز بىلەن كۆرگەندەك ئېنىق تونۇپ يەتكەن ئىشلار ئىدى. ئۇنىڭدىن كېيىن، بىز كىشىلەرنىڭ ئېتىقاد ئەھۋالىغا نەزەر سالغىنىمىزدا شۇنى كۆردۈككى، ئۇلاردا پەيغەمبەرلىكنىڭ ئاساسىغا بولغان ئىشەنچ سۇستلاپ كەتكەن، بۇنىڭغا ئەگىشىپ، ئۇنىڭ ماھىيىتىگە بولغان تونۇشمۇ تۆۋەنلەپ كەتكەن. بۇ سۇستلۇقلار ئاخىرىدا پەيغەمبەر ئېيتقان، چۈشەنچە بەرگەن ئىشلارغا ئەمەل قىلىشتىمۇ سۇستلۇق قىلىشقا ئېلىپ بارغان. بىز خەلق ئارىسىدا مۇشۇ ئەھۋالنىڭ خېلى يامراپ قالغانلىقىنى بايقىدۇق. شۇنىڭ بىلەن مەن شەخسەن خەلق ئاممىسىنىڭ بۇ خىل سۇستلۇققا گىرىپتار بولۇشىنىڭ ئەمەلىي سەۋەبلىرىنى ئىزدەيدىم. تاپتىمكى، بۇ سەۋەبلەر تۆۋەندىكى تۆت تۈرلۈك بولۇپ چىقتى.

پەلسەپەگە بېرىلىپ كەتكەنلەر .

سوفىيلىق يولىغا كىرىپ كەتكەنلەر .

باتىنىيە ئاقىمىغا قاتىلىپ كەتكەنلەر .

ئەل ئاراسىداكى ئالىم نامىنى ئالغان كىشىلەرنىڭ تۇتقان يولى .

شۇنىڭ بىلەن مەن خەلق ئارىسىغا چۆكۈپ، نۇرغۇن كىشىلەر بىلەن سۆھبەت ئېلىپ باردىم. سۆھبەت جەريانىدا ئۇلارنىڭ شەرىئەت تۇتۇشتىكى سۇستلۇقى ۋە شەرىئەتكە قارىتا دەرگۇمان بولۇپ قېلىش ئەھۋاللىرى، ئەقىدە-تونۇشى، كۆڭلىدە ساقلانغان كېلىۋاتقان غۇم-سەرلىرى توغرىسىدا تۆۋەندىكى بىر قاتار سوئاللارنى سورىدىم. ئۇلارنىڭ بىرىگە شۇنداق دېدىم: «سىز نېمە ئۈچۈن دىنىي مەجبۇرىيەتلەرنى ئادا قىلىشقا سەل قارايسىز؟ سىز ئاخىرەتكە ئىشىنىدىغان ئادەم تۇرۇپ، ھازىردىن باشلاپ ئاخىرەتنىڭ تەييارلىقىنى قىلماي، ئۇنى دۇنيالىقىڭىز ئۈچۈن سېتىۋەتسىڭىز، بۇ بىر ھاماقەتلىك ئەمەسمۇ؟ سىز بىر سودىدا ئالغان نەرسە بىلەن بىرگە بەرگەن نەرسىڭىمۇ تەڭلا ئىگە بولالمايسىز. شۇنداقكەن، سىز نېمە ئۈچۈن چەكسىز بىر نەرسىنى — ئاخىرەتنى چەكلىك كۈنلەردىن ئىبارەت بۇ دۇنياغا سېتىۋېتىسىز؟ ناۋادا ئۇ كۈنگە ئىشەنمىسىڭىز، ئۇنداقتا كاپىرسىز. ئۇنداق بولغاندا، سىز يوقىتىپ قويغان ئىمانىڭىزنى تېپىشنىڭ ئامالنى قىلىڭ. سىز تىلىڭىزدىن چىقارمىسىڭىزمۇ، يوشۇرۇن ھالدا سىزنىڭ يول-مەزھىبىڭىز بولۇپ تۇرغان مەخپىي كۇپرى (يوشۇرۇن كاپىرلىق) نىڭ سەۋەبى ئۈستىدە ئىزدەنىڭ. سىزدە ئاشۇ مەخپىي كۇپرى بولغاچقىلا، سىزگە رەجە كۆرۈنۈشتە

ئۆزىڭىزنى مۇئىنىلىك بىلەن پەردازلاپ، شەرئەتنى ئېغىزىڭىزدىن چۈشۈرمەي كەلسىڭىزمۇ، تاشقى جەھەتتە مۇشۇنداق جۈرئەتكە كېلەلگەن». بۇ سوئالغا بەزىلەر شۇنداق دەپ جاۋاب بېرىشتى: «ئەگەر بۇ ئىش ھەقىقەتەن مۇھىم بولغان بولسا ئىدى، ئۇنىڭغا ئالدى بىلەن ئالىملار ئەمەل قىلغان بولاتتى، خەلق ئارىسىدىكى يۈز ئابرويۇلۇق، پازىل، ئالىم كىشىلەردىن پالانى-پۇكۇنى ئادەملەر ناماز ئوقۇمايدۇ، ھاراق ئىچىدۇ. يەنە بەزىلىرى يېتىملارنىڭ مال-مۈلۈكىنى، ۋەقپە مالىنى يەپ كېتىدۇ. بەزىلەر پادىشاھلاردىن ئىنئام ئالىدۇ. ھارامدىن ئۆزىنى تارتمايدۇ. يەنە بەزىلەر قازىلىق، داۋا-دەستۇر، گۇۋاھلىق بېرىش ئىشلىرىدا پارا ئالىدۇ. بۇلارنى دەپ كەلسەك، گەپ تولا». ئىككىنچى بىرىسى قوپۇپ، ئۆزىنىڭ تەسەۋۋۇپ بىلەن شۇغۇللىنىدىغانلىقىنى، ھازىر بۇ يولدا تەرەققىي قىلىپ، ئىبادەتكە ئېھتىياج چۈشمەيدىغان دەرىجىگە يەتكەنلىكىنى ئېيتىدۇ. ئۈچىنچى بىرى بولسا، ئۆز مەيلىچىلىك [21] (ئەھلى ئىباھە ياكى ئىباھىيە) تەرەپدارلىرىنىڭ ئاساسسىز، ئەپچاچتى گەپلىرى بىلەن ئۆزلىرىگە باھانە كۆرسىتىدۇ. ئەمەلىيەتتە، بۇنداقلار تەسەۋۋۇپ يولىدىن پۈتۈنلەي چەتنەپ كەتكەن ئادەملەردۇر. باتىنىيە ئېقىمى تەرەپدارلىرى بىلەن ئارىلاشقان تۆتىنچى بىرى شۇنداق دەيدۇ: «ھازىر ھەقىقەت تېپىش قىيىنلىشىپ كەتتى. ئۇنىڭغا بارىدىغان يولدا توسالغۇلار كۆپ. ھەقىقەت توغرىسىدىكى ئىختىلاپلارمۇ كۆپىيىپ كەتتى. ھەر قايسى مەزھەبلەرنىڭ ھەممىسى ئۆزىنىڭ كېيىنلا يورغىلىتىدۇ. ئۇلارنىڭ ھېچقايسىسىنى باشقىلىرىدىن توغرا دېگىلى بولمايدۇ. ھەر كىمنىڭ كەلتۈرىدىغان ئەقلىي دەلىللىرىدە ئۆزئارا زىتلىق بار، ئويچىلار (مۇتەفەككىرلەر) نىڭ قاراشلىرىغىمۇ ئىشەنگىلى بولمايدۇ. تەئلىم مەزھىبىگە تەرغىب قىلغۇچىلارغا كەلسەك، ئۇلار ئىلمىي پاكىتقا ئەمەس، زوراۋانلىققا تايىنىدۇ. ئەھۋال شۇنداق تۇرسا، مەن قانداقسىگە گۇمانلىق نەرسىنى دەپ، ئۆزۈمنىڭ ئىشەنچلىك ئەقىدەمنى تاشلىغۇدەكمەن؟»

بەشىنچى بىر ئادەم شۇنداق دەيدۇ: «مەن بۇ ئىشلارنى (شەرىكەتكە خىلاپ ئىش - ھەرىكەتلەرنى) باشقىلارنى دوراپ قىلغىنىم يوق، مەن پەلسەپە ئۆگەندىم، ئۇنى ئۆگىنىش ئارقىلىق پەيغەمبەرلىكنىڭ ماھىيىتى بىلەن تونۇشتۇم، نەتىجىدە، پەيغەمبەرلىك پائالىيىتىنىڭ ماھىيىتى ھېكمەت ۋە مەسلىھەت (پايدىلىقلىق) نى چىقىش قىلغانلىقىنى، ئۇلارنىڭ كىشىلەرنى تائەت - ئىبادەتكە تەرغىب قىلىشتىكى مەقسىتىنىڭ، ئۇلارنىڭ ئىش - ھەرىكىتىنى تىزگىنلەپ، ئۇلارنى ئۆزئارا قان تۆكۈش،

جەڭگە - جېدەللەردىن ھەمدە كۆڭۈل ئىستەكلىرىگە بېرىلىپ كېتىشتىن توسۇپ قېلىش ئىكەنلىكىنى بىلىدىم. شۇنداق بولغانىكەن، مەن ئۆزۈمنىڭ ھەكىملىرى (دانىشمەن، ھېكمەتدارلار) جۈملىسىدىن ئىكەنلىكىم، ھەر ئىشىمدا ھېكمەتنى چىقىش قىلىدىغانلىقىم ۋە ھېكمەتنى بايقىيالايدىغانلىقىمغا يارىشا، ئادەتتىكى نادان ئاۋام قاتارىدىن بولمىغانلىقىم ئۈچۈن، ئۆزۈمنى تەكلىپ (مەجبۇرىيەت يۈكلىنىش) دائىرىسىدىكى ئادەم ئەمەس، دەپ بىلىپ، ئاۋام خەلقىنىڭ رەپتارىغا ئەگەشمىدىم. مانا بۇ، ئىلاھىيەتچى پەيلاسوپلارنىڭ ئەسەرلىرى ۋە تەئلىماتلىرىنى ئۆگەنگەن كىشىلەرنىڭ ئىمانى. ئۇلار بۇ نەرسىلەرنى ئىبن سىنا، ئەبۇ نەسىر فارابىلارنىڭ كىتابلىرىدىن ئۆگىنىۋېلىشقان. ئىبن سىنا ۋە فارابىلارغا كەلسەك، ئۇلارنىڭ ھەممىسى ئۆزىنى ئىسلام بىلەن پەردازلىۋالغان كىشىلەردۇر. ئېھتىمال، سىز كۆپ قېتىم ئۇلارنىڭ بىرەرسىنىڭ قۇرئان ئوقۇغانلىقى، جامائەت نامازلىرىغا قاتنىشىدىغانلىقىنى، شەرىئەتنى ئېغىزدىن چۈشۈرمەي يۈرگەنلىكىنى كۆرەرسىز. لېكىن، ئۇ شۇنداق تۇرۇپ، ھاراق ئىچىدۇ، بىر قىسىم ناشايان ئىشلارنى قىلىدۇ. ئەگەر بىراۋ ئۇنىڭغا: «پەيغەمبەرلىك يالغان بولسا، سىز نېمىشقا ناماز ئوقۇيسىز؟» دېگۈدەك بولسا، ئۇ بەلكىم مۇنداق جاۋاب بېرىشى مۇمكىن: «مەن نامازنى بەدەن چىنىقتۇرۇش، يۇرت - خەلقىمنىڭ ئادىتىگە ھۆرمەت قىلىش، بالا - چاقا، مال - مۈلكۈمنىڭ ئامانلىقىنى دەپ ئوقۇيمەن. «بەلكىم، ئۇ بەزىدە «شەرىئەت راست، پەيغەمبەرلىك ھەقىقەت»، دەپمۇ قالار. ئۇ چاغدا ئۇنىڭغا: «ئۇنداقتا نېمىشقا ھاراق ئىچىسىز؟» دېيىلسە، ئۇ شۇنداق دېيىشى مۇمكىن: «ھاراق كىشىلەر ئارىسىدا ئۆچمەنلىك، ئاداۋەت پەيدا قىلىدىغانلىقى ئۈچۈن چەكلەنگەن. مەن ئۆزۈمنىڭ دانالىقىمغا تايىنىپ، ئۇنداق ئىشلاردىن ساقلىنالايمەن. مەن ھاراقنى پەقەت ئۆزۈمنى روھلاندۇرۇش ئۈچۈنلا ئىچمەن». ھەتتا، بىز ئىبن سىنا بولغان ئادەمنىڭ ئۆزىنىڭ بىر ۋەسىيىتىدە ئاللاھ بىلەن بىر قانچە ئىش توغرىسىدا شەرتلەشكەنلىكى، بۇنىڭدا ئۇ ئۆزىنىڭ شەرىئەت بەلگىلىمىلىرىگە سادىق بولىدىغانلىقى، دىنىي ئىبادەتلەرنى قولدىن بەرمەيدىغانلىقى، ھاراقنى كۆڭۈل ئىچىش ئۈچۈن ئەمەس، بەلكى دورا ئورنىدا ئىچىدىغانلىقى قاتارلىقلارنى يازغانلىقىنى كۆرىمىز. دېمەك، ئۇ ئادەم ئۆز ئىمانىنىڭ ساپلىقى ۋە ئىبادەتلەرنى قولدىن بەرمەسلىكىنى پەش قىلىپ تۇرۇپ، داۋالاش غەرىزىدە ھاراق ئىچىشكە يول چىقارماقچى بولغان. مانا بۇ، ئۇلار ئارىسىدىكى ئۆزىنى مۇئىمىن چاغلانغانلارنىڭ ئىمانىدۇر. نۇرغۇنلىغان ئادەملەر ئۇلارغا ئالدىنىپ كەتتى. ئۇنىڭ

ئۈستىگە ئۇلارغا قارشى تۇرۇۋاتقان بىر قىسىم كىشىلەرنىڭ ئۇلارغا قارشى تۇرۇشلىرى، ئېتىراز بىلدۈرۈشلىرىدىكى بىر خىل پاسسىپلىقمۇ كىشىلەر توپىنىڭ پەلسەپىچىلەرگە مايىل بولۇپ قېلىشىنى تېخىمۇ ئېغىرلاشتۇرۇۋەتتى. چۈنكى، پەلسەپىچىلەرگە قارشى تۇرغۇچى ئاشۇ كىشىلەر پەلسەپىچىلەرنى تەنقىد قىلغانلىرىدا باشقا تۇتقۇلۇق مەسىلىلەرنى قويۇپ، خۇددى بىز باشتا تىلغا ئېلىپ ئۆتكەن بويىچە، ھېچنېمىدىن ھېچنېمە يوق، مەنتىق، ھەندەسە (گېئومىتىرىيە) گە ئوخشاش پەلسەپىچىلەر ئۈچۈن ئەڭ مۇھىم ھېسابلىنىدىغان پەنلەرنىڭ ئەھمىيىتىنى ئىنكار قىلىپ، ئېغىزغا كەلگەننى دەيدۇ. مەن دەپ ئۆتۈلگەن ئاشۇ بىر قانچە سەۋەبلەرگە كۆرە، خەلقنىڭ ئىمان-ئېتىقادىنىڭ سۇسلىشىپ، مۇشۇ دەرىجىگە چۈشۈپ قالغانلىقىنى كۆرگەندىن كېيىن، كۆڭلۈمدە بۇ ئاپەتنى پاش قىلىش ئىستىكى تۇغۇلدى. مەن ئۇلار (پەيلاسوپلار، سوفىيىلار، تەئلىمچىلەر، كالامچىلار، ئالىم ئاتالغانلار) نىڭ يول، بىلىملىرى، ئىدىيە-قاراشلىرى بىلەن چوڭقۇر تونۇشۇپ چىققان بولغاچقا، ئۇلارنى پاش قىلىش بىر يۇتۇم سۇ ئىچكەنچىلىكمۇ قىيىنغا توختمايتتى. شۇنىڭ بىلەن مەن بۇ ئىشنى دەرھال باشلاش كېرەكلىكىنى كۆڭلۈمگە پۈكتۈم. دە، ئۆز ئۆزۈمگە شۇنداق دېدىم: «جەمئىيەتتە كېسەل يامراپ كەتكەن، كېسەلنى داۋالايدىغان دوختۇرلارمۇ كېسەللەنگەن، خەلق ھالاكەتكە يۈزلىنىۋاتقان بىر چاغدا، سېنىڭ بۇ چەتلەك ۋە تەنھالىقتا ياشىغىنىڭنىڭ نېمە پايدىسى». مەن ئارقىدىنلا ئۈمىدسىزلىنىپ، يەنە مۇنداقمۇ ئويلاپ قالاتتىم: «سەن بۇ تۇماننى قاچانمۇ تارقىتىپ بولارسەن؟ ھالبۇكى، سېنىڭ دەۋرىڭ پەترەت (ئىككى پەيغەمبەر دەۋرى ئارىسىدىكى ۋەھىي ئۈزۈلگەن ئارىلىق، غەزالىي بۇ يەردە دىنىي قىزغىنلىقنىڭ چېكىنىشىنى كۆزدە تۇتۇۋاتىدۇ) زامانىدۇر. دەۋر باتىلنىڭ دەۋرى، ئەگەر سەن ئادەملەرنى مېڭىۋاتقان يولدىن ھەق يولغا چاقىرساڭ، بارلىق ئادەم ساڭا قارشى چىقىدۇ. شۇنداق ئىكەن، سەن ئۇلار بىلەن بىرگە ياشاپ، ئۇلارغا قارشى كۈرەش ئېلىپ بېرىپ بولالمايسەن. ئۇنىڭ ئۈچۈن مۇۋاپىق زامان، دىنپەرۋەر، قۇدرەتلىك بىر پادىشاھ بولمىسا بولمايدۇ». مەن شۇلارنى ئويلىغاندىن كېيىن، ھەقىقەتنى دەلىلگە تايىنىپ مەيدانغا ئېلىپ چىقىشتىن ئاجىز كەلگەنلىكىمنى باھانە قىلىپ، يەنىلا چەتلەك تۇرمۇشنى داۋاملاشتۇرۇشنى، ئاللاھ ئالدىدا ئۆزۈمگە رۇخسەتلىك ئىش، دەپ قارىدىم. لېكىن، كۈتمىگەن يەردىن ئاللاھنىڭ تەقدىرى بىلەن، ھېچقانداق سىرتقى سەۋەب يوق ئەھۋال ئاستىدا سۇلتاننىڭ ئۆزى قانداقتۇر بىر ئىچكى تۈرتكە بىلەن ھەرىكەتكە كېلىپ، مېنىڭ دەرھال نېشاپورغا قايتىشىم توغرىسىدا بۇيرۇق چۈشۈردى.

بۇ بۇيرۇق شۇ دەرىجىدە كەسكىن ئىدىكى، ئەگەر باش تارتسام بۇنىڭ ئاقىۋىتىنى بىر نەرسە دېگىلى بولمايتتى. شۇنىڭ بىلەن ھېلىمۇ باھانە كۆرسىتىپ ئولتۇرۇشنىڭ ئورۇنسىز ئىكەنلىكىنى ھېس قىلدىم. بۇ چاغدا، كۆڭلۈمگە شۇنداق ئويلاپ كەتتى: «ئەمدىلىكتە، باھانىگە ئورۇن قالمىدى. سەن ھورۇنلۇق، ئېزىلەڭگۈلۈك، ئارام سۇرۇش، ئۆز قەدرىڭنى چۈشۈرمەي، ئادەملەرنىڭ تۈرلۈك ئەزىيەت، قاتتىق-قۇرۇق مۇئامىلىلىرىگە ئۇچرىماي ياشاشنى دەپ، چەتلىك تۇرمۇشنى تاللىۋالغان بولساڭ، بۇ توغرا بولمايدۇ. راستنى ئېيتقاندا، سەن خەلق ئاممىسى بىلەن ئارىلىشىپ ياشاشتىن كېلىدىغان قىيىنچىلىقتىن ئۆزۈڭنى قاچۇرۇۋاتسەن. ئاللاھنىڭ بۇ سۆزىگە نېمە دەيسەن؟» «ئەلىق، لام، مەم (1). ئىنسانلار «ئىمان ئېيتتۇق» دەپ قويۇش بىلەنلا سىنلماي تەرك ئېتىلىمىز، دەپ ئويلامدۇ؟ (2) ئۇلاردىن بۇرۇن ئۆتكەنلەرنى بىز ھەقىقەتەن سىندۇق،» (ئەنكەبۇت سۈرىسى 1، 2، 3- ئايەت ۋە 3- ئايەتنىڭ بىرقىسمى)،

بۇ يەردە ئاللاھ ئۆز بەندىلىرى ئىچىدىكى ئەڭ قەدىرلىك كىشىگە نېمە دەۋاتىدۇ: «سەندىن بۇرۇن ئۆتكەن پەيغەمبەرلەرمۇ ئىنكار قىلىندى، ئۇلار ئىنكار قىلىنغانلىقىغا ۋە ئۆزلىرىگە يەتكەن ئەزىيەتلەرگە سەۋر قىلدى، ئاخىر ئۇلار بىزنىڭ ياردەمىمىزگە ئېرىشتى، ئاللاھنىڭ سۆزلىرىنى ھەرقانداق ئادەم ئۆزىگە رەتلىمەيدۇ، شۇبھىسىزكى، پەيغەمبەرلەرنىڭ قىسسىسى ساڭا نازىل بولدى» (ئىنئام سۈرىسى 34- ئايەت).

يەنە بۇ سۆزىگە چۇ: «ياسىن (1) ھېكمەتلىك قۇرئان بىلەن قەسەمكى، (ئى مۇھەممەد!) شەك- شۈبھىسىزكى، سەن پەيغەمبەرلەردىن سەن (2- 3). توغرا يولدا سەن (4). قۇرئان ئاتا- بوۋىلىرى ئاگاھلاندىرۇلمىغان (يەنى ئۇلارغا پەيغەمبەر كەلمىگەن)، غاپىل قالغان بىر قوۋمنى ئاگاھلاندىرۇشۇڭ ئۈچۈن، غالىب، ناھايىتى مېھرىبان اللە تەرىپىدىن نازىل قىلىنغاندۇر (5- 6). ئۇلارنىڭ كۆپچىلىكىگە (ئازاب توغرىسىدىكى) ھۆكۈم ھەقىقەتەن تېگىشلىك بولدى. شۇنىڭ ئۈچۈن ئۇلار ئىمان ئېيتمايدۇ (7). بىز ھەقىقەتەن ئۇلارنىڭ بويۇنلىرىغا ئىگە كىلىرىگىچە قەدەر تاقاقلارنى تاقىدۇق، شۇنىڭ ئۈچۈن ئۇلار باشلىرىنى ئەگمەيدۇ (8). ئۇلارنىڭ ئالدىدا بىر توسۇق، كەينىدە بىر توسۇق قىلدۇق، ئۇلارنىڭ كۆزلىرىنى پەردىلىدۇق، شۇنىڭ ئۈچۈن ئۇلار «ئىماننىڭ يوللىرى توسۇلۇپ كەتكەنلىكى ئۈچۈن» ھېچ نەرسىنى كۆرەلمەيدۇ (9). ئۇلارنى ئاگاھلاندىرۇماسەن، ئاگاھلاندىرۇماسەن، ئۇلارغا بەربىر

ئوخشاش، ئىمان ئېيتمايدۇ (10). سەن پەقەت قۇرئانغا ئەگەشكەن، مەرھەمەتلىك اللە نى كۆرمەي تۇرۇپ قورققان كىشىنى ئاگاھلاندۇرالايسەن» (ياسىن سۈرىسى باشلامقى 9 ئايەت ۋە 10- ئايەتنىڭ بىر قىسمى). شۇنىڭدىن كېيىن مەن قەلب ۋە مۇشاھەدە ئەربابلىرى (مۇتەسەۋۋىفلار) بىلەن مەسلىھەتلەشتىم. ئۇلارنىڭ ھەممىسى بىردەك چەتلىك تۇرمۇشنى ئاياغلاشتۇرۇپ، زاۋىيە (خانقا، تەككە) دىن چىقىش مەسلىھەتنى بېرىشتى. بۇنىڭغا قوشۇلۇپ بىر قىسىم تەقۋادار دوستلارنىڭ بۇ قېتىمقى ھەرىكەتنىڭ مۇشۇ يۈز يىل بېشىدا ئاللاھ مەيدانغا كەلتۈرۈشنى تەقدىر قىلغان ياخشىلىقنىڭ باشلىنىشى بولۇپ قالدىغانلىقىدىن بەلگە بېرىدىغان بەزى بېشارەتلىك چۈشلەرنى كۆرۈشلىرىمۇ مېنىڭ بۇ ئىشقا بولغان ئىرادەمنى تېخىمۇ چىڭىتىپ، كۆڭلۈمنى تىندۈردى. دېمىسىمۇ، ئاللاھ ھەر يۈز يىل بېشىدا ئۆز دىنىنى گۈللەندۈرىدىغانلىقىنى ۋە دە قىلغانىدى. [22] ئاللاھنىڭ قۇلايلىق يارىتىپ بېرىشى بىلەن كەمىنە 499- يىلى زۇلقەئدە ئېيىدا بۇ زور ۋەزىپىنى ئورۇنداش ئۈچۈن نېشاپورغا كەلدىم. ئۆز ۋاقتىدا باغدادتىن چىقىپ كەتكەن ۋاقتىم 488- يىلى ئىدى. شۇنداق بولغاندا، مېنىڭ جەمئىيەتتىن ئايرىلىپ ياشىغان ئومۇمىي ۋاقتىم 11 يىلغا يەتكەنىدى. ئاللاھنىڭ بۇ ھەرىكەتنى ئېلىپ بېرىشى تەقدىرىمگە پۈتۈشى ھەيران قىلارلىق بىر ئىش بولدى. مەن چەتلىكتىكى چاغلىرىمدا، بۇنداق بولارنى ئويلاپ باقمىغانىدىم. باغدادنى تاشلاپ چىقىپ كەتكەندىمۇ، ئۇ يەردىكى ھەشەمەتلىك تۇرمۇشتىن ۋاز كەچكەندىمۇ، مۇنداق بىر ئىشنىڭ بولۇپ قېلىشىنى زادىلا ئويلاپ باقمىغان. ئاللاھ ھەقىقەتەن قەلب ۋە ھالەتلەرنى ئۆزگەرتكۈچى ئىكەن. «مۇئەمىننىڭ قەلبى ئاللاھنىڭ بارماقلىرىدىن بولغان ئىككى بارماقنىڭ ئارىسىدا تۇرىدۇ». [23] مەن شۇنى بىلەتتىمكى، ناۋادا مېنىڭ بۇ قېتىمقى باغدادقا قايتىشىمدىكى مەقسەت، يەنە شۇ بۇرۇنقى بىلىمنى تارقىتىش ئۈچۈن بولغىنىدا ئىدى، مەن قايتىمىغان بولاتتىم. مېنىڭ بۇرۇن باغدادتىكى بىلىم تارقىتىشىم ئابروئى- ئىناۋەت تېپىش ئۈچۈن بولغان. مېنىڭ بارلىق گەپ- سۆز ۋە ئىش- ھەرىكىتىم شۇ بىلىمگە سەرىپ بولغان. ئەمما، ھازىر بولسا ئىش باشقىچە بولۇپ، ئابروئى تاپىدىغان بىلىمنى ئەمەس، بەلكى ئابروئىنى كېرەك قىلمايدىغان، ھەتتا ئابروئىسىزلىققا چۈشۈرۈپ قويدىغان بىلىمنى تارقىتىشقا بارىمەن. مېنىڭ مەقسەت، ئارزۇ- نىشانىم ئەنە شۇنىڭدىن ئىبارەت. مېنىڭ نېمىنى ئويلاۋاتقانلىقىمنى پەرۋەردىگارم ئاللاھ ئوبدان بىلىدۇ. مەن ئەمدى ئۆزۈمنى ۋە باشقىلارنى تۈزىمەكچى. مەن بۇ يولدا كۈتكىنىمگە ئېرىشەلەمدىم، ياق، بىلىمەيمەن. لېكىن، مەن كۆز بىلەن كۆرۈپ

تۇرغاندەك تولۇپ تاشقان ئىشەنچ ئىچىدە شۇنداق قارايمەنكى، ھەممىدىن ئۇلۇغ، ئۈستۈن ئاللاھنىڭ مەدەنى بولمىغىنىدا مېنىڭ قولۇمدىن ھېچ ئىش كەلمەيدۇ. مەن بۇ ئىشقا ئۆزۈمچە ھەرىكەتلىنىدىم. ئاللاھ مېنى ھەرىكەتلىنىدۇردى. مەن ئىش قىلىدىم، مېنى ئاللاھ ئىش قىلدۇردى. مەن ئالدى بىلەن ئاللاھتىن مېنى تۈزىشىنى. ئاندىن، مەن سەۋەبلىك باشقىلارنى تۈزىشىنى، مېنى ھىدايەت قىلىشىنى، شۇنداقلا مەن سەۋەبلىك باشقىلارنى ھىدايەت قىلىشىنى، ماڭا ھەقىقىي ھەق ھالىتىدە كۆرسىتىشىنى، ھەقىقەت ئەگىشىشىنى نېسىپ قىلىشىنى، باتىلنى باتىل ھالىتىدە كۆرسىتىشىنى، ئۇنىڭدىن ساقلىنىشقا نېسىپ قىلىشىنى تىلەيمەن.

ئەمدى، بىز يۇقىرىدا زىكرى كەچكەن «ئىمان زەئىپلىشىشىنىڭ سەۋەبلىرى» توغرىسىدىكى بايانىمىزغا قايتىپ، ئىمانىي زەئىپلىشىشكەن ئاشۇ كىشىلەرنى قانداق قىلىپ، توغرا يولغا باشلاپ، ھالاكەت گىرداۋىدىن قايتۇرۇپ كېلىش توغرىسىدا توختىلىمىز. ئۇلارنىڭ ئىچىدىن تەئىمچىلەرنىڭ تەشۋىق-تەرغىباتلىرى بىلەن گاڭگىراپ قالغان كىشىلەرگە كەلسەك، ئۇلارنىڭ مەسلىسى بىز باشتا دەپ ئۆتكەن «توغرا يول» دېگەن كىتابىمىزدا ھەل قىلىنىپ بولغان. شۇنىڭ ئۈچۈن، بۇ قىسقا كىتابچىمىزدا ئۇزۇن توختالمايمىز. ئۆز مەيلىچىلەر (ئەھلى ئىباھە) لەرگە كەلسەك، بىز ئۇلارنىڭ بارلىق شۈبھىلىك قاراشلىرىنى يەتتە تۈرگە يىغىنچاقلاپ چىقىپ، ئۇلارنىڭ ھەممىسىگە تېگىشلىك رەددىيەلەرنى بېرىپ بولغان. ئۇلاردىن باشقا پەلسەپە كىتابلىرىنىڭ تەسىرى بىلەن ئۆز ئىمانىنى بۇزۇۋالغان ھەتتا بۇنىڭدا پەيغەمبەرلىكنىڭ ئاساسىنى ئىنكار قىلىشقاچە بېرىپ يەتكەن بىر قىسىم كىشىلەرگە كەلسەك، بىز يۇقىرىدا پەيغەمبەرلىكنىڭ ماھىيىتى ۋە ئۇنىڭ ئېنىق ئەمەلىي ئىش ئىكەنلىكىنى تېبابەت، ئاسترونومىيە، فىزىكا، سەھىرىگەرلىك، تىللىمگەرلىك ۋە باشقا پەنلەرنىڭ ئالاھىدىلىكىگە باغلاپ تۇرۇپ ئىسپاتلاپ چىقتۇق. بىزنىڭ بۇ جەھەتتە تېبابەت ۋە ئاسترونومىيە پەنلىرىنىڭ ئالاھىدىلىكلىرى بويىچە دەلىل كەلتۈرۈشىمىزنىڭ سەۋىيىسى شۇكى، بۇ پەنلەر ئاشۇ پەلسەپەچىلەرنىڭ ئۆزلىرى شۇغۇللۇنۇپ كېلىۋاتقان پەنلەر بولغانلىقى ئۈچۈن بۇلاردىكى تۈپ ئالاھىدىلىك ئۇلارغا ياخشى مەلۇم.

ئەمدى پەيغەمبەرلىك ھەققىدىكى دەلىل-ئىسپاتلارنى كۆرسىتىپ بېرىمىز:

بىراۋ، پەيغەمبەرلىكنىڭ ئاساسىنى ئېتىراپ قىلىشىمۇ، ئەمما يەنە بىر تەرەپتىن شەرىئەت بەلگىلىمىلىرىنىڭ ھېكمەت ئاساسىنى تېپىشقا ئورۇنسا، ئۇنداق ئادەم پەيغەمبەرلىكنىڭ ھەقىقىيلىكىگە ئىشەنمىگەن كاپىر ھېسابلىنىدۇ. ئۇنى بۇ يەردە پەيغەمبەرگە ئىشەنگەن ئادەم دېگەندىن كۆرە، بەختى ئوڭدىن كېلىپ قېلىپ، پەقەت تەلپىگە تايىنىپلا باشقىلارنى ئۆزىگە ئەگەشتۈرۈپ يۈرگەن بىر ئاتامانغا ئىشەنگەن ئادەم، دېگەن تۈزۈك. بۇنداق ئاتامانلىق بىلەن پەيغەمبەرلىك ئايرىم ئىككى نەرسىدۇر. ئەمەلىيەتتە، پەيغەمبەرلىككە ئىشىنىش دېگەنلىك، ئەقىلدىنمۇ ئۈستۈن تۇرىدىغان بىر خىل بىلىش - ئىدراك باسقۇچىنى ئېتىراپ قىلىش، دېگەنلىك بولىدۇ. ئۇ باسقۇچتا ئىنساندا يېڭى بىر كۆز ئېچىلىدۇ. ئۇ كۆز بىلەن ئايرىم ئىشلارنى بىلگىلى بولىدۇ. بۇنداق چاغدا، ئىنساندىكى بارلىق سەزگۈلەرنىڭ ئەقلىي نەرسىلەرنى بىلىشتە رولى بولمىغاندەك، ئەقىلنىڭمۇ ئىنساندا شەكىللەنگەن بۇ خىل يۇقىرى دەرىجىلىك ئىقتىداردا رولى بولمايدۇ. بۇنداق چاغدا، خۇددى ئىنساندىكى ئاڭلاش سەزگۈسىنىڭ كۆرۈش سەزگۈسىدە رولى بولمىغاندەك، قىسقىسى، ئىنساندىكى بارلىق سەزگۈلەرنىڭ ئەقلىي نەرسىلەرنى بىلىشتە رولى بولمىغاندەك، ئەقىلنىڭمۇ ئۇ خىل يۇقىرى دەرىجىلىك بىلىشتە رولى بولمايدۇ. ئەگەر ئۇ ئادەم (پەيغەمبەرلىككە ئىشەنسىمۇ، ئەمما شەرىئەت ھۆكۈملىرىنىڭ ھېكمەت ئاساسىنى سۈرۈشتە يىدىغان ھېلىقى ئادەم) بۇ ھەقىقەتنى توغرا تاپمىسا، بىز ئاللىبۇرۇن ئۇنىڭ مۇمكىنچىلىكى ۋە ئەمەلىيەت ئىكەنلىكىنى پاكىتلار بىلەن بايان قىلىپ بولىدۇق. ئەگەر ئۇ ئادەم پاكىتقا بويسۇنۇپ، ئۇنى توغرا تاپسا، ئۇ چاغدا بۇ يەردە ئەقىلگە باغلىق بولمىغان، بەلكى ئەقىلگە قويۇپ بەرسە، مۇمكىنچىلىكىنى يوققا چىقىرىش ئېھتىمالى بولغان بىر قاتار (ئايرىم) ئەھۋاللارنىڭ مەۋجۇدلىقىنى ئېتىراپ قىلغان بولىدۇ. بۇنى تېخىمۇ ئىلگىرىلەپ چۈشەندۈرگەندە مۇنداق دېيىشىمىز مۇمكىن: ئۆزىنى تەبىئەت پەنلىرىگە خەبەردار، دەپ يۈرگەن بىراۋ ئۆزىنىڭ ئەمەلىي تەجرىبىسىگە ئاساسەن: «بىر داڭ (4.495 گرام) ئەفۇن ئادەمنى ئۆلتۈرۈپ قويايلىدۇ. چۈنكى، ئەفۇننىڭ تەبىئىي زىيادە سوغۇق بولغانلىقى ئۈچۈن ئۇ ئادەم بەدىنىگە كىرگەندىن كىيىن قان تومۇرلاردىكى قاننى توڭلۇتۇپ قويدۇ، دېگەن قاراشنى ئىلگىرى سۈرسە، بۇنى: «سوۋۇتۇشچانلىققا ئىگە بىرىكمە جىسىملارنىڭ سوۋۇتۇش كۈچى ئۇلاردىكى سۇ ۋە تۇپراقتىن كېلىدۇ. چۈنكى، بۇ ئىككى جىسىم تەبىئىي سوغۇق جىسىملاردۇر. شۇنداق بولسىمۇ، ئادەم بەدىنىدە نەچچە - نەچچە كىلوگراملاپ سۇ ۋە تۇپراق (مىنېرال ماددا) بولۇشىغا قارىماي،

ئۇلارنىڭ قورساق ئىچىنى سوۋۇتۇشى ھاياتلىققا تەھدىت سالالغۇدەك دەرىجىگە يەتمەيدۇ، دەپ قاراپ يۈرگەن ئەمما ئەفۇننىڭ يۇقىرىقى تەسىرىنى ئەمەلىي تەجرىبە بىلەن ئىسباتلاپ باقمىغان يەنە بىر تەبىئىي پەن ئالىمى ئاڭلاپ، شۇ ھامان ئەفۇننىڭ ئۇنداق ئاقىۋەت پەيدا قىلىش مۇمكىنچىلىكىنى يوققا چىقىرىدۇ. ۋە بۇنى مۇنداق چۈشەندۈرىدۇ: «ئەفۇندا ئوتلۇق ۋە ھاۋالىق خۇسۇسىيەت بار. مانا شۇ ئىككى خۇسۇسىيەت ئۇنىڭدىكى سوغۇقلۇقنى چەكلەپ تۇرىدۇ. بىز ناۋادا ئادەم بەدىنىنى پۈتۈنلەي سۇ بىلەن تۇپراقتىن پۈتكەن، دەپ قارىغىنىمىزدىمۇ يەنىلا ئۇنىڭدا ئۇ خىل دەرىجىدىكى (ئۆلتۈرۈپ قويۇش دەرىجىسىدىكى) سوۋۇش كېلىپ چىقمايدۇ. شۇنداق ئىكەن، بەدەنگە ئەفۇن دېگەن بۇ ھاۋالىق ۋە ئوتلۇق خۇسۇسىيەتكە ئىگە نەرسە قوشۇلسا، ئۇنىڭمۇ سوۋۇماسلىققا تېگىشلىك». ئۇ مانا مۇشۇ سۆزنى يۇقىرىقى سۆزنى ئىنكار قىلىشتىكى پاكىتى قىلىدۇ. پەيلاسۇپلارنىڭ تەبىئىيات (تەبىئەت پەنلىرى)، ئىلاھىيات (ئىلاھىيەت پەنلىرى) توغرىسىدىكى دەلىل - پاكىتلىرىنىڭ بەرى مۇشۇ تەرزىدە بايان قىلىنغان. يەنى ئۇلار ئىشلارنى ئۆزى تاپقان ۋە چۈشەنگەن ئۇسۇل بويىچە تەسەۋۋۇر قىلىدۇ. ناۋادا ئۆزىگە ناتونۇش قاراشلار بولۇپ قالغىنىدا ئۇنى دەرھال يوققا چىقىرىدۇ.

ئەگەر بۇ ئاقىللار راست چۈشەلەرنى ئۆزلىرىمۇ كۆرۈپ باقمىغان ئەھۋالدا بىراۋنىڭ: «ئادەم سىزىمنى يوقاتقان چېغىدا غەيىنى كۆرەلەيدۇ» دېگەنلىكىنى ئاڭلىسا، ئۇنىمۇ دەرھال يوققا چىقىرىشتىن يانمىغان بولاتتى. مانا مۇشۇنداق، ھەممىنى ئۆز ئەقلى بىلەنلا دەڭسەيدىغان، كۆرگىنىگىلا ئېشىنىدىغان ئادەملەردىن بىرىگە: «دۇنيادا ئۆزى دانىچىلىك كېلىدىغان، شۇنداق تۇرۇپ بىر شەھەرگە قويسا ئۇ شەھەرنى پۈتۈنلەي يالماپ كېتىدىغان، ئاندىن ئۆزىنىمۇ يالماپ - يۇتۇپ شەھەرمۇ يوق، ئۆزىمۇ يوق بولىدىغان بىر نەرسەنىڭ بولۇشى مۇمكىنمۇ؟» دېيىلسە، ئۇ دەرھال بۇ گەپنى يوققا چىقىرىپ: «بۇ دېگەن بىر خۇراپىي گەپ بويۇتۇ. تېخى بۇنداق ئىش دۇنيادا بولۇپ باققىنى يوق»، دەيدۇ. ھالبۇكى ئۇ نەرسە ئەمەلىيەتتە ئوت ئىدى. پەقەت ئۇ ئادەم ئۇنداق نەرسىنى ئاڭلاش بىلەن بىرگە كۆرمىگەنلىكى ئۈچۈنلا شۇ ھۆكۈمنى چىقاردى. ئاخىرەتتىكى ئاجايىپ ئىشلارنى ئىنكار قىلىشىمۇ كۆپىنچە يۇقىرىقىدەك ئەھۋالدىن شەكىللىنىدۇ. ئەمدى بىز ھېلىقى تەبىئىي پەنچى پەيلاسۇپلارغا شۇنداق دەيمىز: «سىلەر فىزىكىدىكى ئەقىلگە ئۇيغۇن بىر قائىدىگە خىلاپ ھالدا ئەفۇن دا سوۋۇتۇش خۇسۇسىيىتى بار، دەپ قاراشقا مەجبۇر بولدىڭلار. شۇنداق بولغان ئىكەن، شەرىئەت

ھۆكۈملىرىدىمۇ قەلبىنى داۋالاش ۋە ئۇنى ساپلاشتۇرۇش جەھەتلەردە دانالىق بىلەن ئەمەس بەلكى پەيغەمبەرلىك كۆزى بىلەنلا بىلگىلى بولىدىغان ئايرىم خاسىيەتلەر بولسا نېمىشقا بولمىغۇدەك؟ تېخى ئاشۇ پەيلاسۇپلار ئۆز كىتابلىرىغا بەزى مەزمۇنلاردا بۇنىڭدىنمۇ ئەجەبلىنەرلىك ۋە غەلەتە ئاللىقانداق بىر خاسىيەتلىك نەرسىلەرگە ئىشىنىپ يۈرىدۇ ئەمەسمۇ؟ مانا شۇنداق خاسىيەتلىك نەرسىلەرنىڭ بىرى تۆۋەندىكى مۇجەررەب (تەجرىبىدىن ئۆتكەن) شەكىل بولۇپ، بۇنى تۇغۇتى قىيىن چۈشكەن ئايالغا ئىشلىتىدۇ.

د	ھ	ب
ج	ە	ز
ح	ا	و

4	9	2
3	5	7
8	1	6

بۇ شەكىل ئىككى پارچە قۇرۇق لاتىغا يىزىلىدۇ. ئاندىن ئۇنى بالىسى چۈشمەي قىنىلىۋاتقان ھامىلىدارنىڭ ئىككى پۇتى ئارىسىغا قويۇلغاندىن كىيىن ھامىلىدار ئۇنىڭغا كۆزىنى ئۈزمەي قاراپ بېرىدۇ. دەل شۇ پەيتتە تۇغۇت بىردىنلا ئاسانلىشىپ ئانا بولغۇچى ئازابتىن قۇتۇلىدۇ. ئۇلار بۇ ئىشنىڭ مۇمكىنچىلىكىگە ئىشەنگەن ۋە ئۇنى «ئەجىب خاسىيەتلەر» دېگەن كىتابقا كىرگۈزگەن.

بۇ جەدۋەلدە توققۇز كاتەكچە بار بولۇپ ھەر كاتەكچىگە مەخسۇس بىر رەقەم يېزىلىدۇ. بۇ جەدۋەلدىكى توققۇز كاتەكچىدىن ھەر ئۈچ كاتەكچە بىر گۇرۇپپا بولۇپ ئۇلارنىڭ يىغىندىسى 15 بولىدۇ. سىز ئۇنى مەيلى قايسى تەرەپتىن ئوقۇماڭ، ھەر ئۈچ رەقەمنىڭ يىغىندىسى ئوخشاشلا 15 بولىدۇ. مەن ھېچ چۈشىنەلمىدىم. بامىدات نامىزىنىڭ ئىككى رەكئەت، ئەسىر نامىزىنىڭ 4 رەكئەت، پىشىن نامىزىنىڭ 8 رەكئەت، شام نامىزىنىڭ 3 رەكئەت بولۇشىنىڭ ھېكمەت نەزىرى بىلەن بىلگىلى بولمايدىغان قانداق خاسىيىتى بولسۇن، دەپ ئۇلارنىڭ شۇنداق بەلگىلىنىشىنى ئەقىلگە سىغدۇرالمىغان ئۇ ئادەم ئەجەب بۇ جەدۋەلنىڭ خاسىيىتىگە ئىشىنىپ يۈرمەكتە. نامىزىلارنىڭ رەكئەت سانىدىكى پەرق نامىزىلار ۋاقتىنىڭ ئوخشىماسلىقىدىن كەلگەن. بۇنىڭغا ئوخشاش خاسىيەتلەرنى پەقەت پەيغەمبەرلىك نۇرى ئارقىلىقلا بىلگىلى بولىدۇ. ئەجەبلىنەرلىك يېرى شۇيەردىكى، ناۋادا بىز سۆزنى مۇنەججىملەرنىڭ سۆزىگە يۆتكىگەن بولساق ئۇلار (ئاسترولوگىلار) بۇ يەردىكى ۋەقتلەر ئارىسىدىكى پەرقنى چۈشۈنەلمىگەن بولاتتى. بۇ چاغدا بىز شۇنداق دېگەن بولار ئىدۇق: «قۇياشنىڭ ئاسماننىڭ ئورتاسىدا ياكى كۈن چىقىش (شەرق) تە ياكى كۈن پىتتىش (غەرب) تە بولۇشىغا ئەگىشىپ مۇنەججىملەرنىڭ ئادەملەرگە تەقدىر- تالىق چىقاراش (ھەيلاج قىلىش) لارمۇ ھەرخىل بولىدۇ ئەمەسمۇ؟ ھەتتا ئۇلار كىشىلەرنىڭ بەخت- تالىقلىرىنىڭ ھەرخىل بولۇشى ۋە ئۆمۈر- ئەجەللىرىنىڭ پەرقلىق بولۇشىنى ئاشۇ ئاساستا چۈشەندۈرۈشىدۇغۇ! ئەمەلىيەتتە كۈن قايرىلىش بىلەن كۈننىڭ ئاسمان ئورتاسىدا تۇرۇشىنىڭ، يەنە شۇنداقلا پىتتىش كېتىۋاتقان قۇياش بىلەن ئۇنىڭ غەرب تەرەپتە بولۇشى ئارىسىدا ھېچ قانداق پەرق يوقتۇر. ئۇلار مۇنەججىملىكتىكى ئاشۇ پەلپەتتىش گەپلەرگە پەقەت ئۇ سۆزلەر مۇنەججىملەرنىڭ ئاغزىدىن چىققانلىقى ئۈچۈنلا ئىشىنىشىپ يۈرمەكتە. بەلكىم، ئۇلاردىن بىراۋ مۇنەججىمنىڭ دېگەنلىرىنى سىناپ كۆرۈپ يۈز قېتىملاپ ئۇنىڭ يالغانلىقىنى ئىسپاتلىغاندۇ. لېكىن ئۇ، شۇنداقتىمۇ ئۇ نەرسىلەرگە ئىشىنىۋىرىدۇ. ئۇ ئادەم مۇنەججىمنىڭ سۆزىگە شۇ دەرىجىدە ئىشىنىدۇكى، مۇنەججىم ئۇنىڭغا: «ئەگەر قۇياش ئاسماننىڭ قاق ئورتاسىدا تۇرغان ۋە قۇياشقا پالانى يۇلتۇز ئۇدۇللىنۇپ قالغان بىر پەيتتە، سېنىڭ تەلەي يۇلتۇزۇڭ پالانى بۇرچدا بولۇپ قالسا، سەن بۇ چاغدا يىڭى كىيىم كىيسەڭ، سەن ئاخىرى ئاشۇ يىڭى كىيىمنىڭ بىلەن ئۆلتۈرۈلۈسەن»، دېسە ئۇ ئاشۇ چاغدا يىڭى كىيىم كىيمەيدۇ. بەلكىم شۇنداق قاتتىق سوغۇق بولۇشى مۇمكىن، شۇنداقتىمۇ ئۇ مۇنەججىمنىڭ گېپىدىن قورقۇپ

يىڭى كىيىم كىيىمەيدۇ. ئۇ مۇنەججىمنىڭ يالغانچىلىقىنى تەكرار بىلىپ يەتسىمۇ يەنىلا ئۇنىڭ گېپىگە قۇلاق سېلىۋىرىدۇ. ھەيرانمەن، مۇشۇنداق چېكىدىن ئاشقان خۇراپىي گەپلەر ئەقلىگە سىغقان ۋە ئۇنى بىر قىسىم پەيغەمبەرلەر دە مۆجىزە شەكلىدە ئايان بولىدىغان ئالاھىدە ئىقتىدار، دەپ ئېتىراپ قىلىشقا مەجبۇر بولغان بۇ ئادەم يەنە نېمە دەپ ئاللاھنىڭ مۆجىزەلەر بىلەن قوللاپ، قۇۋۋەتلىشىگە سازاۋەر بولغان راستچىل پەيغەمبەرلەردىن ئاڭلىغان سۆزلەردىكى يۇقىرىقى نەرسىلەرگە ئوخشاپ كېتىدىغان، سەۋەبى ئېنىق بولمىغان خاسىيەتلەرنى ئىنكار قىلىدۇ؟ نېمىشقا ئۇنىڭ مۇمكىنچىلىكىنى ئەقلىگە سىغدۇرالمىدۇ؟ ئەگەر بىر پەلسەپەچى نامازلارنىڭ رەكئەت سانىنىڭ بەلگىلىنىشى، ھەج پائالىيەتتىكى شەيتانغا تاش ئېتىش ھەمدە ھەج ئەمەللىرىنىڭ سانى ۋە باشقا شەرىئەت بەلگىلىگەن ئىبادەتلەردىكى ئۆزىگە خاس ماھىيەتلەر، ئۈنۈم، ئالاھىدەلىكلەر بىلەن تېببىي دورىلار ۋە ئاسترونومىيە بىلىملىرىنىڭ ئۆزىگە خاس ئالاھىدىلىكى ئارىسىدىكى پەرقنى تاپالمىي قېلىش نەتىجىسىدە: «مەن بىر قىسىم تېببىي ۋە ئاسترونومىيەلىك بىلىملەرنى ئەمەلىي تەجرىبىدىن ئۆتكۈزگەندىن كىيىن ئۇلارنىڭ بەزىلىرىنىڭ راست ئىكەنلىكىنى بايقىدىم. شۇنىڭ بىلەن مەندە ئۇ نەرسىلەرنىڭ راستلىقىغا قارىتا چوڭقۇر ئىشەنچ شەكىللىنىپ كۆڭلۈمدىن ئۇنىڭ مۇمكىنچىلىكىنى يوققا چىقىرىش ياكى ئۇنىڭدىن يىرگىنىشكە ئورۇن قالمىدى. سەن دەۋاتقان شەرىئەت ھۆكۈملىرىدىكى خاس ئالاھىدەلىكلەرگە كەلسەك، مەن ئۇلارنى ئەمەلىي تەجرىبەمدىن ئۆتكۈزۈپ باققىنىم يوق. شۇنداق ئىكەن، مەن يەنە نېمىشقا ئۇنىڭ راستلىقىغا، ئۆزگىچە ئالاھىدەلىككە ئىگە ئىكەنلىكىگە ئىشىنىلەيمەن؟ مەن ئۇ ئالاھىدەلىكلەرنى قانداق بىلىپ ۋە ئېنىقلاپ ھەمدە ئىسپاتلاپ چىقالايمەن؟» دېسە ھەمدە ئۇ بۇنداق دېيىش بىلەن بىرگە ئۇ خاس ئالاھىدەلىكنىڭ مۇمكىنچىلىك ئىكەنلىكىگە قايىللا بولسا بىز ئۇنىڭغا شۇنداق دېگەن بولاتتۇق: «سىزدەپ ئۆتكەن بايقى ئەھۋالدا شەخسەن تەجرىبىدىن ئۆتكەن نەرسىلەرگىلا ئىشىنىپ قالماستىن بەلكى يەنە سىزدىن باشقىمۇ تەجرىبە قىلىپ باققانلاردىن ئۇنى - بۇنى ئاڭلاپ شۇ بويىچە ئىش كۆرۈپ باقسىز. شۇنداق ئىكەن، پەيغەمبەرلەرنىڭ سۆزلىرىگە قۇلاق سېلىڭ. چۈنكى ئۇلار شەرىئەتتىكى بارلىق ئىشلارنىڭ تۈپ ماھىيىتىنى بىۋاسىتە كۆرەلگەن ۋە ئۇنى ئۆز تەجرىبىسىدىن ئۆتكۈزگەن كىشىلەردۇر. ئۇلارنىڭ يولىنى بويلاپ مېڭىڭ، شۇنداقلا ئۇلار كۆرگەن، بىلگەن نەرسىلەرنى سىزمۇ شەخسەن بىلىپ يېتەلەيسىز. شۇنى قوشۇمچە قىلىپ قويايىكى، ھەتتا سىز ئۇ بىر قىسىم ئىشلارنى ئۆز

تەجرىبىڭىزدىن ئۆتكۈزۈمگەن تەقدىردىمۇ سىزنىڭ ئەقىلىڭىز يەنىلا سىزنى ئۇ ئىشلارغا ئىشىنىش ۋە ئەمەل قىلىشقا قەتئىي تۈردە ئۈندەيدۇ. مىسالغا ئالساق: ياش ۋە ئەقىل جەھەتتىن يېتىلگەن بىر ئادەم بار دېسەك، ئۇ ھىلىغا كەلگۈچە مەلۇم بىر خىل كېسەللىك بىلەن ئاغرىپ باقمىي كېلىپ، ئەمدىلىكتە دەل شۇ خىل كېسەل بىلەن ئاغرىغان بولسا، ئۇ ئادەمنىڭ ئىلمى تېبىي پىششىق بىلىدىغان بىر دادىسى بولسا، بالىسى دادىسىنىڭ تىب ئىلمىدىن خەبەردار ئىكەنلىكىنى ئەقلىنى تاپقاندىن بىرى بىلىپ كەلگەن بولسا، شۇنداق ئەھۋالدا دادا بالىسىغا بىر دورا ياساپ تەييارلاپ: «بۇ دورا كېسەللىككە پايدا قىلىدۇ. بۇنى يېگىن» دېسە، ئەگەر دورىنىڭ تەمى ئاچچىق، قىزىق بولغان بولغان تەقدىردىمۇ بۇنى ئاڭلىغان بالىنىڭ ئەقلى ئۇنى دورىنى ئېلىپ يېيىشكە جورامدۇ ياكى بۇگەپكە ئىشەنمەسلىككە جورامدۇ؟ ئەگەر دادىنىڭ كېيىنكى ئىشەنمەي: «بۇ دورىنىڭ كېسەللىككە شىپا بولسا ئىشەنمەيمەن، چۈنكى مەن ئۇنى بۇرۇن يەپ كۆرۈپ باقمىغان»، دېگۈدەك بولسا، شۇنىڭدا گەپ يوقكى سىز ئۇ ئادەمنى ئۆتۈپ كەتكەن كالتاغا چىقىرىسىز. خۇددى شۇنىڭدەك، نۆۋەتتىكى سىزنىڭ ئارىسالدىلىقىڭىزنىمۇ بارلىق ئەقىلدارلار - دانالار بىر تۈرلۈك ئەھمەتلىق دەپ قارايدۇ.

ئەگەر سىز: «مەن پەيغەمبەرنىڭ مەھربانلىقىنى، ئۇنىڭ مەنىۋى تېبابەت ھىسابلىنىدىغان ئىبادەتلەردىكى خاسىيەتلەردىن خەبەردارلىقىنى قانداق بىلىمەن؟» دېگۈدەك بولسىڭىز، مەن شۇنداق دېگەن بولاتتىم: «سىز ئۆز دادىڭىزنىڭ سىزگە بولغان مەھربانلىقىنى - مۇھەببەتنى قانداق بىلىدىڭىز؟ ئەجەب ئۇمۇ كۆرگىلى، تۇتقىلى بولمايدىغان ئىش ئىدىغۇ، ئەمەلىيەتتە سىز ئۇنى دادىڭىزنىڭ تۈرلۈك ئىش - ھەرىكەتلىرى، سىزگە قىلىۋاتقان تۈرلۈك مۇئامىلە - پوزىتسىيەلىرىنىڭ نېمە تۈپەيلىدىن بولۇۋاتقانلىقىنى كۆرسىتىپ بېرىدىغان بەلگە - ئالامەتلەر ئارقىلىقلا ئېنىق بىلىپ يەتتىڭىز. ھەرقانداق بىر ئادەم پەيغەمبەرنىڭ سۆزلىرى ھەمدە كىتابلاردا پەيغەمبەر ئەلەيھىسسالامنىڭ ئاممىنى يىتەكلەشكە ئەھمىيەت بەرگەنلىكى، كىشىلەرنى ئەخلاق - ئىستىلىنى ياخشىلاشقا، قىسقىسى ئىنسانلارنىڭ دىن ۋە دۇنيالىق ئىشلىرىنى ياخشىلاشقا تەرغىب قىلىشتا تۈرلۈك سىلىق - سىپايە مەھربانە ئۇسۇللارنى قوللانغانلىقى توغرىسىدا يېزىلغان بايانلارنى ئوقۇپ كۆرگەن ئادەم پەيغەمبەرنىڭ ئۆز ئۈمىتىگە بولغان مەھربانلىقىنىڭ بىر دادىنىڭ ئۆز بالىسىغا بولغان مەھربانلىقىدىنمۇ نەقەدەر زور ئىكەنلىكىنى بىۋاسىتە ۋە ئۆز - ئۆزىدىن مەلۇم ھالدا بىلىپ يىتەلەيدۇ. ئۇ يەنە شۇنداقلا رەسۇلۇللاھتىن سادىر بولغان تۈرلۈك ئەجەبلەنگۈلۈكلەرگە، پەيغەمبەرنىڭ

ئاخىر زامان توغرىسىدا ئەيتقان سۆزلىرىگە نەزەر سالىسا ھەمدە پەيغەمبەر ئەلھىسسالام ئالدىن بېشارەت بەرگەن ئىشلارنىڭ ئۆز ئەينى مەيدانغا كەلگەنلىكىنى كۆرسە، بۇ چاغدا ئۇ ئادەمدە، پەيغەمبەرنىڭ ھەقىقەتەن ئەقلىدىن ئۈستۈن تۇرىدىغان بىر بىلىش باسقۇچىغا يەتكەنلىكى، ئۇنىڭ ئەقىل بىلەن بىلىپ يەتكىلى بولمايدىغان غەيب خاراكتېرىدىكى ئىشلار ۋە ئايرىم ئەھۋاللار بىلىپ يېتىلىدىغان ئالاھىدە بىر كۆزگە ئىگە ئىكەنلىكى توغرىسىدا بىۋاسىتە بىلىم ۋە تونۇش شەكىللىنىدۇ. مانا بۇ پەيغەمبەرگە ئىشەنچ تۇرغۇزۇشتا بىۋاسىتە تونۇشقا كېلىشنىڭ يولى. بۇنى سىناپ كۆرسىڭىز، قۇرئان ئۈستىدە ئويلىنىشىڭىز، ھەدىسلەرنى كۆرۈپ بەرسىڭىز، بۇنى ئېنىق تونۇپ يېتىسىز. پەلسەپىگە بېرىلگەن كىشىلەرگە بېرىدىغان ئاگاھلاندۇرۇشقا مۇشۇلار يېتەرلىك بولار.

بۇنىڭغا دەۋرىمىزدە ئېھتىياج زور بولغانلىقى ئۈچۈن شۇنچىلىك توختالدۇق.

تۆتىنچى سەبەب: ئالىم ئاتالغان كىشىلەرنىڭ ئىش - ھەرىكەتلىرى:

بۇ كېسەلنى داۋالاشنىڭ ئامالى مۇنداق ئۈچ تۈرلۈك:

1- خىل ئامال: سىز ھارام ئىشلار بىلەن شۇغۇللىنىدۇ، دەپ قارىغان ئاشۇ ئالىملارغا كەلسەك، ئۇلار ئۆزى شۇغۇللانغان ئاشۇ ھارام ئىشلارنىڭ ھاراملىقىنى خۇددى سىزنىڭ ھاراقىنىڭ، توڭگۇز گۆشتىنىڭ، جازانىنىڭ بەلكى غەيبەتخورلۇق، يالغانچىلىق، سۇخەنچىلىك قاتارلىق ئىشلارنىڭ ھاراملىقىنى بىلگىنىڭىزدەك، ئېنىق بىلىدۇ. سىزمۇ ئۇلارنىڭ ھاراملىقىنى بىلىپ تۇرۇپ يەنە ئۆزىڭىز قىلىپ سالىسىز. بۇنىڭدىكى سەۋەب سىزنىڭ ئۇ ئىشلارنىڭ گۇناھلىق ئىش ئىكەنلىكىگە ئىمانىڭىز بولمىغانلىقى ئەمەس، بەلكى ھاۋايى - ھەۋەسكە بېرىلىپ كىتىپ قىلىشىڭىزدۇر. ئاشۇ ئالىم ئاتالغان كىشىلەردىمۇ سىزگە ئوخشاشلا ھەۋەس بولغاچقا، سىز ھەۋەسكە بېرىلگەندەك ئۇنىڭمۇ ھەۋەسكە بېرىلىپ كىتىدىغان چېغى بولىدۇ. ئۇنىڭ سىزدىن پەرقى ئۇنىڭ سىز بىلمەيدىغان نۇرغۇن نەرسىلەرنى بىلگەنلىكى، خالاس. شۇنداق ئىكەن، مەلۇم بىر يامان ئىشنى قىلغانلىقى ئۈچۈن ئۇنى باشقىلاردىن ئاشۇرۇپ تەنقىدلەشنىڭ ئورنى يوق.

ئادەتتە ئۆزى تىبابەتكە ئىشىنىدىغان ئەمما تەبىئىيەتنىڭ توسقىنىغا قارىماي مېۋە - چېۋە ۋە سوغۇق سۇدىن ئۆزىنى تارتالمايدىغان ئادەملەر بولىدۇ. ئۇلارنىڭ ئۇ نەرسىلەردىن ئۆزىنى تارتالماسلىقى بىلەن ئۇ نەرسىلەر ئۇ ئادەمگە زىيان قىلماس بولۇپ قالمايدۇ. ياكى بولمىسا ئۇ ئادەمنىڭ تىبابەتكە بولغان ئىشەنچى ناتوغرا بولغان بولمايدىغۇ. ئالىملاردىن سادىر بولۇپ قالدىغان ناتوغرا ھەرىكەتلەرمۇ دەل مۇشۇ يوسۇندا چۈشۈنۈلۈشى كېرەك .

2 - خىل ئامال: نادان، جاھىل كىشىلەرگە شۇنداق دېشىمىز كېرەك: «سىز شۇنى بىلىشىڭىز كېرەككى ئالىم بولغان ئادەم ئۆز ئىلىمىنى ئۆزىنىڭ ئاخىرىدىكى بايلىقى دەپ بىلىدۇ. ئۇ ئىلىم ئۆزىنى قۇتقۇزىدۇ - شاپائەت قىلىدۇ، دەپ بىلگەچكە ئۆز ئىلىمنىڭ رولىغا زىيادە ئىشىنىپ كىتىپ، ئىش - ھەرىكەت، ئەمەل - ئىبادەت جەھەتلەردە بىلىپ، بىلمەي ئەستايىدىل بولالماي قېلىشى مۇمكىن. ئىلىم ئۇنىڭ زىيان تارتىشىنىڭ ئامىلى بولۇپ قالغان يەردە، يەنە ئۇنىڭ شەرەپ قازىنىشىنىڭمۇ ئامىلى بولالايدۇ. بۇنىڭغا گەپ كەتمەيدۇ. چۈنكى ئىلىمدار بولغان ئادەم ئىلىمىغا ئەمەل قىلمىغان تەقدىردىمۇ ئۇنى باشقىلارغا يەتكۈزىدۇ. بىراق سىز نادان كىشىگە كەلسەك، ئالىمنىڭ قىلمىشىغا قاراپ، ئۇ ئەمەل قىلمىغانغا سىزمۇ ئەمەل قىلمىشىڭىز، سىزدە يا ئىلىم بولمىسا، ئۇنداقتا، سىز قىلغان يامان ئىشىڭىز سەۋەبلىك بىراقلا تۈگەشمەمسىز؟

3 - خىل ئامال: ھەقىقىي ئالىم كىشى گۇناھ - مەئىسىيەتنى پەقەت ئاغىسىزلا قىلىپ سالىدۇ. ئۇ گۇناھ سادىر قىلىشىمۇ ئۇنىڭدىن قول ئۈزەلمەي يۈرمەيدۇ. چۈنكى ھەقىقىي ئىلىم گۇناھ - مەئىسىيەتنىڭ كىشىنى نابۇت قىلىدىغان زەھەر ئىكەنلىكىنى، ئاخىرىدىكى دۇنيادىن ياخشى ئىكەنلىكىنى تونۇتىدىغان نەرسىدۇر. مانا مۇشۇ نوقتىنى تونۇپ يەتكەن ئادەم ئەلۋەتتە بىر ياخشى نەرسىنى بىر ناچار نەرسىگە تىگىشىۋەتمەيدۇ. بۇنداق ھەقىقىي ئىلىم زامانىمىزدىكى كۆپلىگەن كىشىلەر شۇغۇللىنىۋاتقان ئىلىم تۈرلىرى بىلەن ھاسىل بولمايدۇ. كىشىلەردىكى ئۇ ئىلىملار ئۇلارنى خۇدادىن تىخىمۇ قورقماس ھالغا كەلتۈرۈشتىن باشقا رول ئوينىيالمايدۇ. ھەقىقىي ئىلىم دېگەن ئۆز ئىگىسىنىڭ ئاللاھتىن قورقۇش ۋە ئۇنىڭدىن ئۈمىتلىنىش تۇيغۇسىنى كۈچەيتىدۇ. مانا مۇشۇنداق ئىلىملا ئالىملارنى بەزى چاغلاردا ئىنسانلار ھەدىگەندە ساقلىنىپ بولالمايدىغان ئاز ساندىكى خاتالىقلاردىن باشقا چوڭ گۇناھلارنى سادىر قىلىشتىن ساقلاپ قالىدۇ. ھالبۇكى ئالىملاردا كۆرۈلگەن ئانچە -

مۇنچە خاتالىقلار ھەرگىزمۇ ئۇلارنىڭ ئىمانىنىڭ ئاجىزلىقىغا پاكىت بولالمايدۇ. چۈنكى ھەقىقىي مۇئمىن بۇ ياندىن ئازسا ئۇياندىن تەۋبە قىلىپ تۇرىدىغان ئادەمدۇر. ئۇ ھېچ قاچان گۇناھلىق ئىشقا باشچىلاپ كىرىشىپ كەتمەيدۇ.

مېنىڭ پەلسەپە پەنلىرى ھەمدە باتىنىيە مەزھىبىگە قارىتا ئېلىپ بارىدىغان تەنقىدلىرىم، بۇ ئىككى ساھە ۋە ئۇنىڭغا ئىلمىي يوسۇندا قارشى تۇرالمايدىغانلار كەلتۈرۈپ چىقىرىدىغان زىيانلار ۋە باشقا مەسئەللەر توغرىسىدا دېمەكچى بولغانلىرىم ئەنە شۇلاردىن ئىبارەت.

مەن ئۇلۇغ ئاللاھتىن مېنى بەندىلىرى ئىچىدىكى ئۆزىگە يارىغان ۋە ئۆز ئىشىغا تاللىغان، ئۆزى توغرا يول تاپتۇرغان، ئاللاھنىڭ ئۆزىنى دائىم ئەسلىتىپ تۇرۇشى بىلەن ئاللاھنى ئېسىدىن چىقارمايدىغان، ئاللاھ نەفس يامانلىقلىرىدىن ساقلىغان شۇنداقلا ئاللاھ، قەلبىدىن چوڭقۇر ئورۇن ئالغان كىشىلەر قاتارىدىن قىلىشىنى تىلەيمەن.

ئىيىزاھلار:

[1] بۇرۇنقى بەزى ئالىملار ئۆزىدىن سورالغان بىرەر سوئالغا بىر رىسالە ياكى بىر كىتاب ئارقىلىق جاۋاب بېرىشتى، غەززالىمۇ شۇ ئادەت بويىچە ئىش كۆرۈپ، باشقا بىر قاتار ئەسەرلىرىگە ئوخشاش بۇ ئەسەرنىمۇ كىتابتا ئەيتىلغاندىكىدەك، بىرىسىنىڭ سوئالىغا بېرىلگەن جاۋاب سىفەتىدە يېزىپ چىققان. بۇ يەردە سوئال سورىغۇچىنىڭ كىملىكى ئانىق ئىمەس.

[2] نىشاپور- خوراساننىڭ چوڭ شەھەرلىرىدىن بىرى. خەلىفە ئوسمان دەۋرىدە ئىسلاملاشقان. ئۇنىڭدىن نۇرغۇن ئىلىم پېشىۋالىرى يېتىشىپ چىققان. موڭغۇللار دەۋرىگە كەلگەندە موڭغۇل قوشۇنى تەرىپىدىن تەلتۆكۈس ۋەيران قىلىۋېتىلگەن. ھازىر خارابە ھالىتىدە.

[3] بۇ ھەدىس ھەدىس ئىماملىرىدىن ئەبۇ داۋۇد، ئىبنى ماجە، ئىمام ئەھمەد، ئىمام تىرمىزى قاتارلىقلارنىڭ ھەدىس توپلاملىرىدا ئىشەنچلىك ھەدىس سىفەتىدە رىۋايەت قىلىنغان.

[4] باتىنىيە - بۇلار يەنە تەئلىمىيە دەپمۇ ئاتىلىدۇ، شئىيلەرنىڭ بىر تارمىقى. ئۇلار ئىمامەت (يولباشچىلىق سالاھىيىتى) ئىمام جەئفەر سادىقتىن كىيىن ئۇنىڭ چوڭ ئوغلى ئىسمايىلدا ئاياغلاشتى. ئۇ ھازىر غائىب ھالەتتە ئىماملىق ئىمتىيازىنى ساقلاپ تۇرىدۇ، ئۇ ئاخىر زاماندا ئىمام مەھدى (يولباشلىغۇچى) سىنەتدە مەيدانغا چىقىپ «ھەق - ناھەق ئاستىن - ئۈستۈن بولغان يەر يۈزىدە ئادالەت ئورنىتىدۇ» دەپ قارايدۇ. ئۇلار يەنە «يەتتە ئىمامچىلار» دەپمۇ ئاتىلىدۇ.

[5] زاھىرىيە - قۇرئان ئايەتلىرىنى ئاشكارا مەنىسى بويىچە چۈشىنىدىغان ۋە شۇنداق چۈشۈنۈشنى تەرغىب قىلىدىغان ئىدىيىۋى ئېقىم.

[6] زىندىق - كۆڭلىدە خۇداغا ئىشەنمىسىمۇ سىرتىدا ئۆزىنى ئىمانلىق كۆرسىتىپ يۈرىدىغان كىشىلەرگە دېيىلىدىغان خاس سۆز، بۇ سۆز ئادەتتە «مۇلھىد»، «دەھرىي» دېگەن سۆزلەر بىلەن ئوخشاش مەنىدەمۇ ئىشلىتىلىدۇ.

[7] تەئىل - بىكار قىلماق، كۈچتىن قالدۇرۇش، دېگەن مەنىدىكى سۆز بولۇپ، ئاللاھنىڭ قۇرئان ۋە سۈننەتتە كەلگەن بەزى سۈپەتلىرىنى چۈشۈنۈشتە، ئۇلارنى سۆز مەنىسى بويىچە، ئۆزىنى چۈشۈنۈشكە قارشى تۇرۇپ، ئاللاھنىڭ بىر قىسىم ئايرىلماس سۈپەتلىرىنى

يوققا چىقىرىش قىلمىشى ۋە خاھىشىنى كۆرسىتىدۇ، بۇ خىل خاھىشنى ياقلىغان ۋە ئۇنىڭغا تەرغىب قىلغان ئادەم ئەرەب تىلىدىكى شۇ سۆزنىڭ سۈبېكتى سۈپەتداش تۈرى بويىچە مۇئەتتىل - تەئىلچى دېيىلىدۇ.

[8] بۇ، ئىمام بۇخارىي قاتارلىق ھەدىس ئالىملىرى رىۋايەت قىلغان ئىشەنچلىك ھەدىس.

[9] ھەدىس ئالىملىرىنىڭ تەكشۈرۈشىگە كۆر، بۇ ھەدىس بولماستىن بەلكى ئەلى رەزىيەللاھۇ ئەنھۇنىڭ ھېكمەتلىك سۆزلىرىدىن ئىكەن.

[10] بۇ ھەدىس ئىبنى جەرىر، ئەبدۇراززاق، ئىبنى ھاتم قاتارلىق ھەدىس ئالىملىرى رىۋايەت قىلىشقان، مەشھۇر تەپسىرى شۇناس ئىبنى كەسىر ئۆز تەپسىرىدە نەقل قىلغان ئىشەنچلىك ھەدىس.

[11] بۇ ھەدىسنىڭ ئەھمەد ئىبنى ھەنبەلنىڭ «مۇسنەد» دېگەن كىتابىدىكى ۋارىيانتىدا يۇقىرىقى مەزمۇندىن كىيىن: «ئۇ نۇرنى تاپالمىغانلار توغرا يول تاپىدۇ، تاپالمىغانلار ئازىدۇ» دېگەن مەزمۇنمۇ بار

[12] بۇ ھەدىسنىڭ ھەدىسشۇناس سۇيۇتىنىڭ «فەتھۇلكەبىير» دېگەن كىتابىدا كەلتۈرۈلگەن ۋارىيانتىدا يۇقىرىقى مەزمۇندىن كىيىن: «مەن بۇ رەھمەت شاملىنىڭ سىلەر بىلەن ئۇچرىشىشىنى، شۇنىڭ بىلەن سىلەرنىڭ مەڭگۈ بەختسىز بولماسلىقىڭلارنى ئۈمىد قىلىمەن» دېگەن مەزمۇن ئارتۇق.

[13] بۇ ھەدىس «جامىئۇسسەغىر» دېگەن ھەدىس كىتابىدا يۇقارقى مەزمۇننىڭ ئاخىرىغا «تۇتۇلۇش تۈگىگىچە ناماز ئوقۇڭلار ۋە دۇئا قىلىڭلار» دېگەن مەزمۇن قوشۇپ رىۋايەت قىلىنغان.

[14] ئەپسۇنچى - ئىلگىرىكى دەۋرلەردە بىر قىسىم دەۋرۈشلەر يىلان چىقىۋېلىشتىن ساقلىنىش ئۈچۈن شەيخلىرىنىڭ قولىدىن يىلان چىقىشىنىڭ ئالدىنى ئالدىغان بىر خىل ئەپسۇن ئوقۇلغان دەمدىنى ئىچەتتى. بۇنداق دەمدىنى ئىچكەن كىشىلەر ئادەتتە يىلانلارغا قورقماي يىقىنىلىشىۋېرەتتى، خەلق بۇلارنى «ئەپسۇنچى» دەپ ئاتايتتى. غەززالىي بۇيەردە بۇ سۆزنى سىمۋول سۈپىتىدە ئىشلىتىۋاتىدۇ.

[15] تەكشۈرۈشلەرگە قارىغاندا، بۇ ھەدىس ئىشەنچلىك ھەدىس كىتابلىرىدا ئۇچرىتىلمىغان. گەرچە بىر قىسىم ئالىملار بۇنى ھەدىس سىفەتىدە نەقل قىلىشىمۇ ئىراقىي ۋە مۇزەينى قاتارلىق ھەدىسشۇناسلار ئۇنى ھەدىس ئەمەس دەپ قارايدۇ.

[16] ھۇلۇبىيە - چۈشۈش، ئورۇن ئالاش مەنىسىدىكى سۆز بولۇپ، ئاللاھنىڭ بەزى شەيئىلەر ياكى كىشىلەرگە كىرىشىنى ئىلگىرى سۈرىدىغان بىدئەتلىك تەسەۋۋۇپ ئىدىيىسى ۋە ئاقىمىنى كۆرسىتىدۇ.

[17] ئىتتىھادىيە - بىرلىشىش مەنىسىدىكى ئىتتىھاد سۆزىدىن كەلگەن بولۇپ، خۇدا بىلەن بىرلىشىپ كېتىش ئالىي نىشان قىلىنغان ئىدىيە ۋە شۇ خىل پەلسەپە ۋى ئېقىمىنى كۆرسىتىدۇ.

[18] ۋۇسۇلىيە - تۇتۇشۇش، يەتمەك مەنسىدىكى ۋۇسۇل سۆزىدىن كەلگەن بولۇپ، تەسەۋۋۇقتىكى سوفييلارنىڭ سوفيلىق يولىدىكى مەلۇم باسقۇچلاردىن كىيىن خۇداغا يىتىشنى ئىلگىرى سۈرىدىغان بىدئەتلىك ئىدىيەنى كۆرسىتىدۇ.

[19] تەكشۈرۈشلەرگە كۆرە، بۇ ھەدىس مەشھۇر ھەدىس كىتابلىرىدا ئۇچرىتىلمىغان.

[20] بۇ ھەدىس «جامئۇسسەغىر» دېگەن ھەدىس كىتابىدا زەئىپ (كېلىش ئاساسى ئاجىز) ھەدىس سۈپىتىدە رىۋايەت قىلىندۇ.

[21] ئۆز مەيلىچىلىك - دىندىن يىراقلاشقان، شەرىئەت چەكلىمىلىرىدىن ھالقىپ كەتكەن، دۇنيا ۋە ھاياتلىقنى چۈشۈنۈشتە ئاددىي ئەقلىي كۆزىتىشكە تايىنىدىغان، تۇرمۇشنى بولۇشىغا ئۆتكۈزۈشنى تەرغىب قىلىدىغان ئازغۇن ئىدىيىۋى ئېقىم. بۇلارنىڭ يەنە بىر خىل ئاتىلىشى - «قىزىل باشلار» دۇر. بۇ ئېقىمنىڭ بۈگۈنكى كۈندىكى شادىمانىزم ئېقىمى بىلەن ئورتاقلىقى بار.

[22] بۇ ھەدىسنىڭ ئىمام مۇسلىم، ئىمام ئەھمەد ۋە ئىمام تىرمىزىيلار تەرىپىدىن رىۋايەت قىلىنغان نۇسخىسىدا «مۇئىمىنىڭ قەلبى» دېگەننىڭ ئورنىدا «ئادەم بالىلىرىنىڭ قەلبى» دەپ كەلگەن.

[23] غەززالىي بۇ يەردە ئەبۇ داۋۇد ۋە ھاكىم قاتارلىق مۇھەددىسلەر تەرىپىدىن رىۋايەت قىلىنغان شۇ مەزمۇندىكى ھەدىسنى كۆزدە تۇتۇۋاتىدۇ.